

درسی کتاب



# اُردُو

جماعت چہارم

نصاب ۲۰۲۰ء کے مطابق

ٹیسٹ ایڈیشن



Free From Government  
**NOT FOR SALE**

خیبر پختونخوا اٹیکسٹ بک بورڈ، پشاور





# فہرست

## پہلی سہ ماہی

| سبق<br>۱                                  | نعت (نظم)   | سبق<br>۲   | نعت (نظم)  |
|---|---|--|--|
| آپ نے کیا سمجھا؟ کالم ملانا، مختصر سوالات | آپ نے کیا سمجھا؟ خالی جگہ پُر کرنا، مختصر سوالات              | آپ نے کیا سمجھا؟ خالی جگہ پُر کرنا، مختصر سوالات | آپ نے کیا سمجھا؟ خالی جگہ پُر کرنا، مختصر سوالات |
| مل کر کریں بات                            | نظم کے شعر پر گفتگو کرنا، استحسان و تنقید                     | مل کر کریں بات                                   | سیرت کے موضوع پر بات چیت                         |
| لفظوں کا کھیل                             | مُتَعَمِّی میں سے دیے گئے الفاظ کی نشان دہی کرنا              | لفظوں کا کھیل                                    | مرکب الفاظ کے کالم ملانا                         |
| قواعد سیکھیں                              | متضاد الفاظ   | قواعد سیکھیں                                     | حروف جار   |
| پڑھیں                                     | لے اور آہنگ کے ساتھ نظم پڑھنا                                 | پڑھیں  | عبارت کو دُرست تلفظ اور روانی سے پڑھنا           |
| کچھ نیا لکھیں                             | تصویروں کے بارے میں دو دو جملے لکھنا، اشعار کی نثر بنانا۔     | کچھ نیا لکھیں                                    | سیرت طیبہ کا کوئی واقعہ لکھنا                    |
| آؤ کریں کام                               | کمرہ جماعت میں نظم سنانا، اپنی پسند کی کوئی اور نظم تلاش کرنا | آؤ کریں کام                                      | بچوں کے رسائل میں سے اپنی پسند کی نعت منتخب کرنا |

| سبق ۳  | مثالی معلم  | سبق ۴  | ہم بنیں گے اچھے شہری                          |
|--|---|--|---|
| آپ نے کیا سمجھا؟ معروضی سوالات، مختصر سوالات | آپ نے کیا سمجھا؟ معروضی سوالات، مختصر سوالات                  | آپ نے کیا سمجھا؟ معروضی سوالات، مختصر سوالات | آپ نے کیا سمجھا؟ معروضی سوالات، مختصر سوالات  |
| مل کر کریں بات                               | ”اوپر والا ہاتھ نیچے والے ہاتھ سے بہتر ہے“ کے موضوع پر گفت گو | مل کر کریں بات                               | سیر و سفر کی تفصیلات پر گفت گو                |
| لفظوں کا کھیل                                | چھوڑے ہوئے حروف ملا کر الفاظ بنانا                            | لفظوں کا کھیل                                | اسم معرفہ اور اسم نکرہ کو الگ کرنا            |
| قواعد سیکھیں                                 | اسم خاص اور اسم عام میں امتیاز کرنا                           | قواعد سیکھیں                                 | مذکر مؤنث حقیقی اور غیر حقیقی                 |
| پڑھیں  | عبارت پڑھ کر سوالات کے جوابات دینا                            | پڑھیں  | پارک میں لگی تختیوں پر لکھی ہوئی ہدایات پڑھنا |
| کچھ نیا لکھیں                                | خط لکھنا  | کچھ نیا لکھیں                                | مختصر مضمون لکھنا                             |
| آؤ کریں کام                                  | کالم ملانا  | آؤ کریں کام                                  | بجلی، گیس وغیرہ کے بل پڑھنا                   |



سبق ۵

حضرت ابو بکر صدیق رضی اللہ تعالیٰ عنہ (برائے مطالعہ)

صفحہ ۳۰

سبق ۶

صحّت و صفائی

صفحہ ۳۳

- آپ نے کیا سمجھا؟ کثیر الانتخابی سوالات، مختصر سوالات
- مل کر کریں بات تصویروں سے متعلق بات کرنا، درست تلفظ کی نشان دہی
- لفظوں کا کھیل عددی ترتیب سے جملے مکمل کرنا
- قواعد سیکھیں سابقہ لاحقہ
- پڑھیں نظم پڑھ کر سوالات کے زبانی جوابات دینا
- کچھ نیا لکھیں سات نکات لکھنا
- آؤ کریں کام اپنے علاقے کے مسائل کی نشان دہی کرنا

- آپ نے کیا سمجھا؟ پڑھ کر سوالات کے جوابات زبانی دینا، خاص نکات
- بیان کرنا، رد عمل ظاہر کرنا

PERFECT24U.COM

سبق ۷

ہم پاکستانی بچے ہیں (نظم)

صفحہ ۳۰

سبق ۸

گل دستہ (برائے مطالعہ)

صفحہ ۳۸

- آپ نے کیا سمجھا؟ خالی جگہیں، مختصر سوالات
- مل کر کریں بات شعر سنانا
- لفظوں کا کھیل معنی میں سے پہیلی کا جواب تلاش کرنا
- قواعد سیکھیں علامت فاعل و مفعول، مترادف الفاظ، ۵۱ تا ۶۰ ہندسے
- پڑھیں عبارت پڑھنا لغت میں الفاظ کے معنی تلاش کرنا
- کچھ نیا لکھیں اشاروں کی مدد سے دو پیرا گراف لکھنا
- آؤ کریں کام فہرستیں پڑھنا، تقریر کرنا
- آپ نے کیا سمجھا؟ پڑھ کر سوالات کے جوابات زبانی دینا، خاص نکات
- بیان کرنا، رد عمل ظاہر کرنا



سبق  
۹

آتے ہیں جو کام دوسروں کے

صفحہ  
۵۱

آپ نے کیا سمجھا؟ دُرست تلفظ، مختصر سوالات

مل کر کریں بات ارد گرد کی صورت حال کے بارے میں بات کرنا

لفظوں کا کھیل اعراب بدلنے سے مفہوم بدلنے والے الفاظ

قواعد سیکھیں ضمیر فاعلی

پڑھیں دُرست تلفظ اور روانی سے عبارت پڑھنا

کچھ نیا لکھیں کہانی لکھنا

آؤ کریں کام ابتدائی طبی امداد کا مظاہرہ کرنا

سبق  
۱۰

پہاڑ اور گلہری (نظم)

صفحہ  
۵۸

آپ نے کیا سمجھا؟ خالی جگہیں، مختصر سوالات

مل کر کریں بات نظم کو مکالماتی انداز میں پیش کرنا

لفظوں کا کھیل دُرست تلفظ والے الفاظ کی نشان دہی، ۶۱ تا ۷۰ ہندسے لکھنا

قواعد سیکھیں واوین کا استعمال

پڑھیں دُرست تلفظ کے ساتھ نظم پڑھنا اور نتیجہ بتانا

کچھ نیا لکھیں نظم کو کہانی کی صورت میں لکھنا

آؤ کریں کام نظم ”بچے کی دعا“ کمرہ جماعت میں سنانا

جائزہ ۲

PERFECT24U.COM

سبق  
۱۱

نیا کمپیوٹر

صفحہ  
۶۶

آپ نے کیا سمجھا؟ کثیر الانتخابی سوالات، مختصر سوالات

مل کر کریں بات موبائل فون کے استعمال پر مباحثہ

لفظوں کا کھیل معنی میں سے الفاظ کی نشان دہی کرنا

قواعد سیکھیں حروف عطف، ساقے

پڑھیں دُرست تلفظ اور روانی سے عبارت پڑھنا

کچھ نیا لکھیں درخواست نویسی، دس جملے لکھنا

آؤ کریں کام کتابچہ تیار کرنا، کمپیوٹر پر کوئی کہانی پڑھنا

سبق  
۱۲

میں کیا بنوں گا (نظم)

صفحہ  
۷۴

آپ نے کیا سمجھا؟ کالم ملانا، مختصر سوالات

مل کر کریں بات قصاویر پر بات کرنا، اپنے پسندیدہ پیشے سے متعلق اظہار خیال کرنا

لفظوں کا کھیل معنی میں سے الفاظ کے مترادف تلاش کرنا

قواعد سیکھیں فعل امر و نہی کے جملے بنانا

پڑھیں لے اور آہنگ سے نظم پڑھنا

کچھ نیا لکھیں مضمون لکھنا

آؤ کریں کام مختلف پیشوں کے رُوپ و ہار کر اپنا تعارف پیش کرنا کسی تقریب کی تصویر پر ردِ عمل دینا



سبق  
۱۳

زیبا کے پڑوسی

صفحہ  
۸۰

آپ نے کیا سمجھا؟ دُرست غلط، مختصر سوالات

مل کر کریں بات ارد گرد کے متعلق بات کرنا

لفظوں کا کھیل مذکر مؤنث تلاش کرنا

قواعد سیکھیں ضمیر اضافی، محاورے

پڑھیں دُرست تلفظ اور روانی سے عبارت پڑھنا

کچھ نیا لکھیں ڈائری لکھنا

آؤ کریں کام کالم ملانا

سبق  
۱۲

جب ہر چیز سونے کی بن گئی

صفحہ  
۸۷

آپ نے کیا سمجھا؟ دُرست غلط، مختصر سوالات

مل کر کریں بات ”لاچ کا انجام بُرا ہوتا ہے“ کے موضوع پر کہانی سنانا

لفظوں کا کھیل اسم، فعل، ضمیر تلاش کرنا

قواعد سیکھیں محاورے، متضاد الفاظ، مرکب جملے بنانا

پڑھیں دُرست تلفظ اور روانی سے کہانی پڑھنا، عنوان، اہم نکات بتانا

کچھ نیا لکھیں تحقیقاتی موضوع پر ۱۵ جملوں کا مضمون لکھنا

آؤ کریں کام عید کارڈ تیار کرنا

جائزہ-۳

سبق  
۱۵

صبح کی آمد (نظم)

صفحہ  
۹۷

آپ نے کیا سمجھا؟ خالی جگہیں، مختصر سوالات

مل کر کریں بات اپنے مشاہدات پر گفت گو کرنا

لفظوں کا کھیل دُرست املا والے الفاظ کی نشان دہی، لفظی گنتی

قواعد سیکھیں الف بائی ترتیب، واوین

پڑھیں اشعار کو دُرست تلفظ، لے اور آہنگ سے پڑھنا

کچھ نیا لکھیں کسی منظر پر ۱۰ تا ۱۲ جملوں کا مربوط پیرا گراف لکھنا

آؤ کریں کام منظر کی تصویر بنانا

سبق  
۱۶

حضرت فاطمہ الزہرا رضی اللہ تعالیٰ عنہا

صفحہ  
۱۰۳

آپ نے کیا سمجھا؟ خالی جگہیں، مختصر سوالات

مل کر کریں بات کسی صحابیہ کی زندگی کے بارے میں تبادلہ خیال کرنا

لفظوں کا کھیل مُعَجمے میں سے الفاظ تلاش کرنا

قواعد سیکھیں محاورے، واحد جمع

پڑھیں عبارت کو دُرست تلفظ کے ساتھ پڑھنا، سوالات کے جوابات دینا

کچھ نیا لکھیں اشاروں کی مدد سے کہانی لکھنا

آؤ کریں کام تقریری مقابلے کا انعقاد کرنا

تیسری سہ ماہی

سبق  
۱۷

گرمی (نظم)

صفحہ  
۱۱۰

آپ نے کیا سمجھا؟ کالم ملانا، مختصر سوالات

مل کر کریں بات چاروں موسموں کی خصوصیات پر بات چیت کرنا

لفظوں کا کھیل متضاد الفاظ کی نشان دہی

قواعد سیکھیں جملے زمانے کے مطابق تبدیل کرنا، سابلے

پڑھیں اشعار کو لے اور آہنگ سے پڑھنا

کچھ نیا لکھیں مکالمہ لکھنا

آؤ کریں کام چارٹ بنانا

سبق  
۱۸

باتیں دانائی کی

صفحہ  
۱۱۶

آپ نے کیا سمجھا؟ کثیر الانتخابی سوالات، مختصر سوالات

مل کر کریں بات حکایت سنانا، اپنا کوئی واقعہ سنانا

لفظوں کا کھیل اسم اور صفت الگ الگ کرنا

قواعد سیکھیں مذکر مؤنث، مترادف الفاظ

پڑھیں عبارت کو دُرست تلفظ اور روانی سے پڑھنا

کچھ نیا لکھیں کہانی لکھنا

آؤ کریں کام اپنے والد/سرپرست سے کسی موضوع پر گفت گو کرنا

جائزہ-۴



سبق  
۱۹

رائے کا احترام

صفحہ  
۱۲۵

آپ نے کیا سمجھا؟ دُرست غلط، مختصر سوالات

مل کر کریں بات کسی مسئلے کے حل پر بات چیت

لفظوں کا کھیل لفظوں کی زنجیر بنانا

قواعد سیکھیں محاورے، سابلے لاحقے

پڑھیں عبارت کو دُرست تلفظ اور روانی سے پڑھنا

کچھ نیا لکھیں مختصر مضمون لکھنا

آؤ کریں کام تصویروں کے ساتھ معلومات لکھنا

سبق  
۲۰

تصویری کہانی

صفحہ  
۱۳۲

مل کر کریں بات کہانی کو اپنے الفاظ میں بیان کرنا

کچھ نیا لکھیں کہانی کو اپنے الفاظ میں لکھنا

سبق  
۲۱

یہ بات سمجھ میں آئی نہیں (مزاحیہ نظم)

صفحہ  
۱۳۳

آپ نے کیا سمجھا؟ خالی جگہیں، مختصر سوالات

مل کر کریں بات ایک ایک لطیفہ یا دل چسپ بات سننا

لفظوں کا کھیل مذکر مؤنث کی تلاش کرنا، رابطہ الفاظ بنانا

قواعد سیکھیں ماضی، حال، مستقبل کے جملے بنانا، واوین کا استعمال

پڑھیں لطیفے پڑھنا

کچھ نیا لکھیں تخیلاتی مضمون لکھنا

آؤ کریں کام پالتو جانوروں اور جنگلی جانوروں کے بارے میں کتابچہ تیار کرنا

سبق  
۲۲

شان دار فیصلے (برائے مطالعہ)

صفحہ  
۱۳۰

آپ نے کیا سمجھا؟ پڑھ کر سوالات کے جوابات زبانی دینا

خاص نکات بیان کرنا

کہانی پر تبصرہ

سبق  
۲۳

تاریخی عمارتیں

صفحہ  
۱۳۳

آپ نے کیا سمجھا؟ دُرست غلط، مختصر سوالات

مل کر کریں بات اشاروں کی مدد سے مینار پاکستان کے متعلق گفتگو کرنا

لفظوں کا کھیل معنی میں سے الفاظ کی نشان دہی کرنا

قواعد سیکھیں علامت فاعل و مفعول، محاورے

پڑھیں عبارت کو دُرست تلفظ اور روانی سے پڑھنا

کچھ نیا لکھیں دو سے تین پیرا گراف لکھنا

آؤ کریں کام تاریخی عمارتوں کی تصاویر اپنی کاپی پر چسپاں کرنا



### حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- نظم کو سن کر خاص خاص نکات بیان کر سکیں۔
- نظم کا مفہوم سمجھتے ہوئے لے اور آہنگ کے ساتھ پڑھ سکیں۔
- مترادف اور متضاد کے فرق کو سمجھ کر استعمال کر سکیں۔
- استحضانی اور تنقیدی گفت گو سن کر بیان کر سکیں۔
- اشعار کو نثر میں تبدیل کر کے لکھ سکیں۔
- بچوں کے رسائل اور اخبارات میں سے اپنی پسند کی تحریریں منتخب کر سکیں۔

### سوچیں اور بتائیں

- حمد کسے کہتے ہیں؟ حمد میں کیا باتیں بتائی جاتی ہیں؟
- آپ نے پہلے کوئی حمد پڑھی ہے تو اس کے بارے میں بتائیں۔

### کیا آپ جانتے ہیں؟

- اللہ تعالیٰ کے بہت سے صفاتی نام ہیں جن میں سے چند یہ ہیں:
- الْعَلِيمُ (جاننے والا)      الْبَصِيرُ (دیکھنے والا)
- الْخَبِيرُ (خبر رکھنے والا)      الْخَالِقُ (پیدا کرنے والا)

تدریسی عمل کو مؤثر بنانے کے لیے سبق کے ”حاصلاتِ تعلّم“ دیے جا رہے ہیں جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”تفہیریں اور بتائیں“ کے سوالات مشن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔







|            |         |        |     |     |     |     |      |      |
|------------|---------|--------|-----|-----|-----|-----|------|------|
| خُوش نمائی | حِکْمَت | کوئلیں | شکر | قوی | شجر | دَل | ناور | قادر |
|------------|---------|--------|-----|-----|-----|-----|------|------|

جو چیز خدا نے ہے بنائی  
ہر چیز کی ہے ادا نرالی  
تاروں بھری رات کیا بنائی  
جاڑا، گرمی، بہار، برسات  
جاڑے سے بدن ہے تھر تھراتا  
پھونٹیں نئی کوئلیں شجر میں  
گرمی نے زمین کو تپایا  
برسات میں دَل ہیں بادلوں کے  
پیدا کیے اونٹ، بیل، گھوڑے  
قُدْرَت کی بہار دیکھنے کو  
دو ہونٹ دیے کہ منہ سے بولیں

اس میں ظاہر ہے خوش نمائی  
حِکْمَت سے نہیں ہے کوئی خالی  
دن کو بخشی عجب صفائی  
ہر رُت میں نیا سماں نئی بات  
ہر شخص ہے دن میں دھوپ کھاتا  
اک جوش بھرا ہوا ہے سر میں  
بھانے لگا ہر کسی کو سایہ  
ٹھنڈی ٹھنڈی ہوا کے جھونکے  
ہر شے کے بنا دیے ہیں جوڑے  
روشن آنکھیں بنائیں دو دو  
شکر اس کا کریں زبان کھولیں

### ٹھہریں اور بتائیں

- ”ہر رُت میں نیا سماں“ سے کیا مراد ہے؟
- کس موسم میں بدن تھر تھراتا ہے؟

ہر شے اس نے بنائی ناور  
بے شک ہے خدا قوی و قادر  
(اسماعیل میرٹھی)

ہم نے سیکھا



دنیا اور کائنات کی تمام چیزیں اللہ تعالیٰ نے پیدا کی ہیں۔ اللہ تعالیٰ کی پیدا کی ہوئی کوئی چیز بے فائدہ نہیں۔ اس کی عطا کی ہوئی نعمتوں کے لیے ہمیں اُس کا شکر ادا کرنا چاہیے۔

بچوں کو یہ پہلے خود درست تلفظ کرنے اور آہنگ سے پڑھ کر سنائیں۔ بعد ازاں تمام بچوں سے سنیں۔





# مشق

## معنی الفاظ



۱۔ دیے ہوئے الفاظ کے معانی سمجھیں۔

| الفاظ       | معانی                                      | الفاظ       | معانی                              |
|-------------|--|-------------|------------------------------------|
| خُوش نُمائی | خوب صورتی                                  | دَل         | گروہ، بادلوں کا تہ درتہ اکھٹا ہونا |
| کونیلے      | چھوٹی پتیاں                                | رُت         | موسم                               |
| قادر        | ہر قسم کی قدرت رکھنے والا، طاقت رکھنے والا | تھر تھرا نا | کانپنا                             |
| حکمت        | عقل، دانائی                                | ناور        | نایاب                              |
| بھانے لگا   | اچھا لگا                                   | قوی         | طاقت ور                            |

## آپ نے کیا سمجھا؟



۲۔ کالم ملا کر شعر مکمل کریں۔

### کالم (ب)

- ◇ ہر شخص ہے دن میں دھوپ کھاتا
- ◇ ہر شے کے بنا دیے ہیں جوڑے
- ◇ دن کو بخشی عجب صفائی
- ◇ بھانے لگا ہر کسی کو سایہ
- ◇ حکمت سے نہیں ہے کوئی خالی

### کالم (الف)

- ◇ ہر چیز کی ہے ادا نرالی
- ◇ جاڑے سے بدن ہے تھر تھراتا
- ◇ گرمی نے زمین کو تپایا
- ◇ پیدا کیے اونٹ، بیل، گھوڑے
- ◇ تاروں بھری رات کیا بنائی

معنی الفاظ کے تحت دیے گئے الفاظ کا درست تلفظ اور مفہوم بتائیں۔ اس سرگرمی کا مقصد بچوں کے ذخیرہ الفاظ میں اضافہ کرنا ہے۔ سوال نمبر ۲ اور ۳ کی سرگرمی کروانے سے پہلے بچوں سے نظم کا اعادہ کروائیں تاکہ سوالات حل کرنا ان کے لیے آسان ہو جائے۔





۳۔ دیے ہوئے سوالوں کے جواب لکھیں۔

(الف) ”ہر شے کے بنادیے ہیں جوڑے“ سے کیا مراد ہے؟

(ب) اس نظم میں جن موسموں کا ذکر ہوا ہے ان کے نام لکھیں اور کسی ایک موسم کی خصوصیات لکھیں۔

(ج) ”حکمت سے نہیں ہے کوئی خالی“ سے کیا مراد ہے؟

(د) اللہ تعالیٰ کا شکر کس طرح ادا کیا جاسکتا ہے؟ دو باتیں بتائیں۔


(ه) دوسرے اور تیسرے شعر کی نثر بنائیں۔

## مل کر کریں بات

۴۔ اس خمد کا کون سا شعر آپ کو سب سے زیادہ اچھا لگا اور کیوں؟ گروہوں میں اس پر گفتگو کریں۔

## لفظوں کا کھیل

۵۔ دیے ہوئے حروف کی مدد سے خالی جگہ پُر کر کے ہم آواز الفاظ بنائیں۔



سوال نمبر ۳ جز (ه) کی سرگرمی کروانے سے پہلے بچوں کو بتائیں کہ نثر بنانے کا مطلب کسی شعر کو آسان الفاظ میں لکھنا ہے۔ استاد نمونے کے طور پر ایک شعر کی نثر خود بنا کر دیں۔ باقی اشعار کے لیے بچوں سے مشکل الفاظ کے معانی پوچھیں اور ایسے سوالات پوچھیں جن سے بچوں کو نثر بنانے میں مدد ملے۔ سوال نمبر ۵ کی سرگرمی بچوں سے گروہوں میں کروائیں۔ سوال نمبر ۶ کی سرگرمی بچوں سے انفرادی طور پر کروائیں۔





## قواعد سیکھیں



۶۔ مثال کے مطابق دیے ہوئے جملوں میں سے متضاد الفاظ چن کر متعلقہ کالم میں لکھیں۔

متضاد الفاظ

جملے

|             |  |
|-------------|--|
| بہادر، بزدل | مثال: شیر بہادر اور گیدڑ بزدل ہوتا ہے            |
|             | دن رات محنت کرنے والے لوگ کامیابی حاصل کرتے ہیں۔ |
|             | گرمی ہو یا سردی اسلم چھٹی نہیں کرتا۔             |
|             | پُھول کے ساتھ کانٹے بھی ہوتے ہیں۔                |
|             | زندگی میں خوشی کے ساتھ غم بھی ہوتے ہیں۔          |
|             | انسان اور حیوان سب اللہ تعالیٰ کی مخلوق ہیں۔     |

## پڑھیں



۷۔ دیے ہوئے اشعار درست تلفظ، لے اور آہنگ کے ساتھ پڑھیں۔

سبھی کچھ خدا کا بنایا ہوا ہے      یہ گلشن اُسی کا لگایا ہوا ہے  
یہ خوش رنگ پُھول اور پھل پیارے پیارے      یہ دن اور سورج، یہ رات اور تارے  
یہ آگ اور مٹی، ہوا اور پانی      سبھی کچھ خدا ہی کی ہے مہربانی  
کوئی چیز اندر رکھی ہے کہ باہر      سمندر کی تہ میں ہے، یا ہے زمیں پر

(حفیظ جالندھری)

بچے گزشتہ جماعتوں میں مترادف، متضاد کا تصور سیکھ چکے ہیں۔ تصور کا اعادہ کروانے کے بعد سوال نمبر ۶ کی سرگرمی کروائیں۔  
سوال نمبر ۷ میں دیے ہوئے اشعار بچوں سے پڑھواتے ہوئے درست تلفظ اور آہنگ کا خیال رکھیں نیز بچوں سے ان اشعار کے اہم نکات بیان کرنے کو کہیں۔





کچھ نیا لکھیں



۸۔ درج ذیل تصویروں کے بارے میں دو دو جملے لکھیں۔




---



---




---



---




---



---




---



---

آؤ کریں کام



۹۔ اپنی پسند کی کوئی اور حمد تلاش کر کے اپنی کاپی میں لکھیں۔

سوال نمبر ۸ میں دی ہوئی تصویروں پر بات چیت کریں پھر طلبہ و طالبات کو ان تصویروں کے بارے میں دو دو جملے لکھنے کی ہدایت دیں۔ سوال نمبر ۹ کی سرکاری کا مقصد بچوں میں شعر و شاعری کے ساتھ لگاؤ اور مطالعے کا ذوق بڑھانا ہے۔





## حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- اپنا مافی الضمیر ربط، ترتیب اور درست لب و لہجے سے بیان کر سکیں۔
- ایک منٹ میں ۸۰ یا اس سے زائد الفاظ درست تلفّظ کے ساتھ پڑھ سکیں۔
- حروفِ جار کا استعمال کر سکیں۔
- اپنے مشاہدات اور خیالات کو مربوط، رواں اور موزوں انداز میں لکھ سکیں۔
- بچوں کے رسائل اور اخبارات سے اپنی پسند کی تحریریں منتخب کر سکیں۔

## سوچیں اور بتائیں

- اللہ تعالیٰ نے لوگوں کی ہدایت کے لیے کن کو بھیجا؟
- پیارے نبی حضرت محمد رسول اللہ ﷺ کے کوئی سے دو اوصاف بتائیں۔

## کیا آپ جانتے ہیں؟

- نبی کریم ﷺ کو تمام جہانوں کے لیے رحمت بنا کر بھیجا گیا۔
- آپ ﷺ اخلاق کے اعلیٰ درجے پر فائز ہیں۔
- نبی اکرم ﷺ نے فرمایا کہ جو شخص مجھ پر ایک مرتبہ درود بھیجے گا، اللہ تعالیٰ اس پر دس مرتبہ رحمت فرمائے گا۔

تدریسی عمل کو مؤثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا نمٹن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے آمادہ ہو سکیں۔ ”تھہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# نعت

تَلَفُّظُ سیکھیں




آدمیت

اُمت

دست گیری

اسرار



ٹھہریں اور بتائیں

- آپ ﷺ نے کس کی خاطر ڈکھ اٹھائے؟
- ”بے کسوں کی دست گیری“ سے کیا مراد ہے؟

سلام اُس پر کہ جس نے بے کسوں کی دست گیری کی  
سلام اُس پر کہ جس نے بادشاہی میں فقیری کی  
سلام اُس پر کہ اسرارِ محبت جس نے سمجھائے  
سلام اُس پر کہ جس نے زخم کھا کر پھول برسائے  
سلام اُس پر کہ جس کے گھر میں چاندی تھی نہ سونا تھا  
سلام اُس پر کہ ٹوٹا بوریا جس کا بچھونا تھا  
سلام اُس پر جو سچائی کی خاطر ڈکھ اٹھاتا تھا  
سلام اُس پر جو بھوکا رہ کر آوروں کو کھلاتا تھا  
سلام اُس پر جو اُمت کے لیے راتوں کو روتا تھا  
سلام اُس پر جو فرشِ خاک پر جاڑے میں سوتا تھا  
سلام اُس پر جو دنیا کے لیے رحمت ہی رحمت ہے  
سلام اُس پر کہ جس کی ذات فخرِ آدمیت ہے  
دُرود اُس پر کہ جس کی بزم میں قسمت نہیں سوتی  
دُرود اُس پر کہ جس کے ذکر سے سیری نہیں ہوتی  
(ماہر القادری)

ہم نے سیکھا



- حضرت محمد رسول اللہ ﷺ نے فقر کی زندگی گزاری۔
- آپ ﷺ نے دینِ حق کے لیے مشرکین اور کفار کے مظالم برداشت کیے لیکن آپ ﷺ نے کبھی اُن کو بددعا نہیں دی۔
- آپ ﷺ رحمۃ للعالمین تھے اور ہمیشہ اپنی اُمت کی ہدایت کی فکر میں رہتے۔ دُرود و سلام ہو آپ ﷺ پر۔

بچوں سے نظم درست تلفظ، لے اور آہنگ کے ساتھ پڑھوائیں۔ نئے الفاظ کا درست تلفظ اور مفہوم بتائیں۔ بچوں کو اشعار کا مفہوم آسان الفاظ میں سمجھائیں۔ بچوں کو بتائیں کہ نبی کریم ﷺ کی ذات بے مثال خوبیوں کا مجموعہ تھی۔





# مشق

## نئے الفاظ



۱۔ دیے ہوئے الفاظ کے معانی سمجھیں۔

| الفاظ     | معانی                         | الفاظ      | معانی                    |
|-----------|-------------------------------|------------|--------------------------|
| بے کس     | بے یار و مددگار               | دست گیری   | مدد                      |
| فقیری     | ضرورت سے زیادہ خواہش نہ رکھنا | آسرار      | سیر کی جمع، پوشیدہ باتیں |
| فرش خاک   | زمین                          | دکھ اٹھانا | تکلیف اٹھانا             |
| فخر آدمیت | انسانیت کا فخر                | سیری ہونا  | جی بھرنا                 |

## آپ نے کیا سمجھا؟



۲۔ نعت کے مطابق مناسب لفظ لگا کر مصرعے مکمل کریں۔

- (الف) سلام اس پر کہ جس نے \_\_\_\_\_ میں فقیری کی
- (ب) سلام اس پر کہ جس نے زخم کھا کر \_\_\_\_\_ برسائے
- (ج) سلام اس پر کہ جس کے \_\_\_\_\_ میں چاندی تھی نہ سونا تھا
- (د) سلام اس پر جو \_\_\_\_\_ کی خاطر دکھ اٹھاتا تھا
- (ه) سلام اس پر جو فرشِ خاک پر \_\_\_\_\_ میں سوتا تھا

نئے الفاظ کے تحت دیے گئے الفاظ کا درست تلفظ اور مفہوم بتائیں۔ اس سرگرمی کا مقصد بچوں کے ذخیرہ الفاظ میں اضافہ کرنا ہے۔ سوال نمبر ۲ اور ۳ کی سرگرمی کروانے سے پہلے بچوں سے نظم کا اعادہ کروائیں تاکہ سوالات حل کرنا ان کے لیے آسان ہو جائے۔





۳۔ دیے ہوئے سوالوں کے جواب لکھیں۔

(الف) بادشاہی میں فقیری سے کیا مراد ہے؟

(ب) فخر آدمیت کا کیا مطلب ہے؟

(ج) ”جو بھوکا رہ کے اوروں کو کھلاتا تھا“ میں کس بات کی طرف اشارہ ہے؟

(د) اس نعت میں شامل آپ ﷺ کی چار خوبیاں بتائیں۔

(ه) آپ حضرت محمد رسول اللہ ﷺ سے محبت کا عملی اظہار کس طرح کر سکتے ہیں؟

### مل کر کریں بات

۴۔ ”ہمارے لیے حضرت محمد رسول اللہ ﷺ کی سیرت بہترین نمونہ ہے۔“ اس موضوع پر آپس میں بات چیت کریں۔

### لفظوں کا کھیل

۵۔ بعض الفاظ دو لفظوں کا مجموعہ ہوتے ہیں، ایسے الفاظ کو ”مرکب“ کہتے ہیں جیسے ”ہنسی مذاق“۔ نیچے دیے ہوئے لفظوں کو مثال کے مطابق صحیح لفظ سے ملائیں۔

|       |       |
|-------|-------|
| مکوڑے | خون   |
| کلوٹا | سچ    |
| باڑی  | کیڑے  |
| پسینا | شور   |
| مچ    | کالا  |
| شرابا | کھیتی |

سوال نمبر ۴ کی سرگرمی کے لیے بچوں کو بلا جھجک آپس میں محنت کو کرنے کا موقع دیں۔ اس سرگرمی کا مقصد بچوں کی سننے اور بولنے کی صلاحیتوں کو پروان چڑھانا ہے۔





## قواعد سیکھیں



دیے ہوئے جملے غور سے پڑھیں۔



• آسمان پر تارے چمکتے ہیں۔



• ہاکی میز کے نیچے ہے۔

اوپر دیے ہوئے جملوں میں حروف ”نیچے“ اور ”پر“ کو نمایاں کیا گیا ہے۔ یہ حروف ایک لفظ کا دوسرے لفظ سے تعلق قائم کرتے ہیں۔ انہیں ”حروف جار“ کہا جاتا ہے۔ تک، اوپر، نیچے، اندر، باہر، آگے، پیچھے، درمیان، پر، سے وغیرہ حروف جار ہیں۔  
۲۔ مناسب حروف جار لگا کر جملے مکمل کریں۔



PERFECT24U.COM



• قلم \_\_\_\_\_ لکھو۔



• اپنی پڑھائی \_\_\_\_\_ تو جہ دو۔

• باغ \_\_\_\_\_ رنگ برنگی تتلیاں اڑ رہی تھیں۔



• میں \_\_\_\_\_ صبح سے شام \_\_\_\_\_ کام کیا۔

حروف جار کے استعمال کا تصور پختہ کروانے کے لیے کسی سبق میں سے ایک پیرا گراف منتخب کریں۔ بچوں کو اس میں حروف جار کی نشان دہی کرنے کے لیے کہیں۔








۷۔ دی ہوئی عبارت کو درست تلفظ اور روانی سے پڑھیں۔

حضرت محمد رسول اللہ ﷺ اپنے غلام حضرت زید بن حارثہ رضی اللہ عنہ کو ساتھ لے کر طائف گئے اور وہاں کے سرداروں کو دین حق کی دعوت دی۔ مگر افسوس کہ ان میں سے ایک نے بھی اس کو قبول نہ کیا۔ صرف یہی نہیں بل کہ بازار کے شریروں کو آپ ﷺ کے پیچھے لگا دیا۔ وہ راستے کے دونوں طرف کھڑے ہو گئے، جب آپ ﷺ ادھر سے گزرنے لگے تو وہ آپ ﷺ پر پتھر برسانے لگے، جس سے آپ ﷺ کے پاؤں مبارک لہو لہان ہو گئے۔ آخر آپ ﷺ نے ایک باغ میں پناہ لی۔ اُس وقت آپ ﷺ کے پاس ایک فرشتہ آیا، جس نے آپ ﷺ کو اللہ تعالیٰ کا پیغام سنایا کہ اگر آپ ﷺ کہیں تو طائف والوں پر ان پہاڑوں کو دے مارا جائے تاکہ وہ کچل کر رہ جائیں۔ آپ ﷺ نے فرمایا: اے اللہ! ایسا نہ کر، شاید ان کی نسل سے کوئی تیرا ماننے والا پیدا ہو۔



۸۔ حضرت محمد رسول اللہ ﷺ کی سیرت کا کوئی واقعہ لکھیں۔



۹۔ بچوں کے رسائل میں سے اپنی اپنی پسند کی ایک ایک نعت منتخب کریں اور اپنے استاد محترم کو دکھائیں۔

سوال نمبر ۷ کی عبارت دو منٹ میں درست تلفظ اور روانی سے پڑھو یاں اور بچوں کو بتائیں کہ ”زخم کھا کر پھول برساے“ میں ایسے ہی واقعات کی طرف اشارہ ہے۔ سرگرمی ۹ کے لیے بچوں کو بتائیں کہ وہ نظموں کے انتخاب کے لیے الگ کاپی بنائیں۔ اس کاپی میں اپنی پسندیدہ نظمیں چسپاں کریں۔





### حاصلاتِ تعلُّم

- اس سبق کی تکمیل کے بعد آپ اس قابل ہو جائیں گے کہ:
- کسی واقعے کو کُن کر خاص خاص نکات بیان کر سکیں۔
- کسی واقعے یا کہانی کو اپنے لفظوں میں بیان کر سکیں۔
- متن کو فہم سے پڑھ سکیں۔
- عبارت پڑھ کر سوالات کے جوابات دے سکیں۔
- املا کو صحت کے ساتھ تحریر کر سکیں۔
- اسم خاص و اسم عام میں امتیاز کر سکیں۔
- خط تحریر کر سکیں۔

### سوچیں اور بتائیں

- رحمۃ للعالمین سے کیا مراد ہے؟
- حضور نبی کریم ﷺ کی کوئی ایک خوبی بتائیں۔

### کیا آپ جانتے ہیں؟

- جس شخص نے اسلام قبول کر کے حضرت محمد رسول اللہ ﷺ کو اسلام کی حالت میں دیکھا ہو اور وہ ایمان کی حالت میں فوت بھی ہوا ہو، اُسے صحابی کہتے ہیں۔

تدریسی عمل کو موثر بنانے کے لیے سبق کے ”حاصلاتِ تعلُّم“ دیے جا رہے ہیں جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹھہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔






# مثالی مُعَلِّم

تَلَفُّظُ سیکھیں



|      |          |           |              |       |           |       |
|------|----------|-----------|--------------|-------|-----------|-------|
| وَحی | اِقْرَأْ | مُخْتَصَر | نَفْعَ بَخْش | غُسْل | تَشْبِیْہ | غَیْب |
|------|----------|-----------|--------------|-------|-----------|-------|

حضرت ابراہیم علیہ السلام نے بیت اللہ کی دیواریں اٹھاتے ہوئے دُعا کی تھی: ”اے رب! ان لوگوں میں خود اُنھی کی قوم میں سے ایک ایسا رسول بھیج دیجیے جو اُنھیں تیری آیات سنائے، ان کو کتاب اور حکمت کی تعلیم دے۔“ حضرت ابراہیم علیہ السلام کی یہ دُعا قبول ہوئی اور اُنھی کی اولاد میں سے حضرت محمد رسول اللہ ﷺ آخری نبی بن کر آئے۔ آپ ﷺ پر جو پہلی وحی نازل ہوئی اس کا پہلا لفظ ”اِقْرَأْ“



یعنی ”پڑھ“ تھا۔ اس کے بعد آپ ﷺ تعلیم و تربیت کے ذریعے سے انسانوں کی زندگی میں ایسی تبدیلی لائے کہ تاریخ میں اس کی مثال نہیں ملتی۔

آپ ﷺ نے ایک موقع پر فرمایا: ”مجھے مُعَلِّم بنا کر بھیجا گیا۔“ آپ ﷺ کی تعلیم کے اُصول آج بھی مؤثر ہیں۔

آپ ﷺ کی تعلیم میں ایک خاص بات یہ تھی کہ آپ ﷺ کی کُفّت گو نہایت صاف اور واضح ہوتی۔ آپ ﷺ مختصر اور جامع بات کرتے۔ الفاظ کم مگر پُر اثر ہوتے۔ مثلاً آپ ﷺ نے فرمایا:

بہترین علم وہ ہے جو نَفْعَ بَخْش ہو۔

اوپر والا ہاتھ نیچے والے ہاتھ سے بہتر ہے۔

خدا کی قسم! وہ مومن نہیں جس کا پڑوسی اُس کے شر سے محفوظ نہ ہو۔

آپ ﷺ کے لہجے میں مَحَبَّت اور دِل سوزی ہوتی۔ آپ ﷺ میٹھی باتیں کرتے، جو دل پر اثر کرتیں اور سُننے والا عمل کے لیے تیار ہو جاتا۔

آپ ﷺ کبھی ایسی بات نہیں کرتے تھے، جس سے کسی کو تکلیف پہنچے اور اسے غصّہ آئے۔ ایک دفعہ ایک صحابی کھانا کھا رہے تھے۔ کھانے کا انداز مناسب نہیں تھا۔ کبھی ہاتھ پلیٹ کے ایک حصّے پر پڑتا اور کبھی دوسرے حصّے پر۔ آپ ﷺ نے یہ منظر دیکھا تو فرمایا: ”جب تُم کھانا کھاؤ تو بِسْمِ اللہ پڑھ لیا کرو، دائیں ہاتھ سے کھاؤ اور اپنی طرف سے کھایا کرو۔“

## ٹھہریں اور بتائیں

- پہلی وحی کا پہلا لفظ کیا تھا؟
- آپ ﷺ نے صحابی کو کھانا کھانے کے کیا آداب بتائے؟



آنحضرت محمد رسول اللہ ﷺ سوال و جواب کے ذریعے سے بھی صحابہ کرام رضی اللہ عنہم کو دین کی تعلیم دیتے۔ ایک مرتبہ صحابہ رضی اللہ عنہم سے پوچھا کہ تم میں سے کسی کے گھر کے آگے نہریہ رہی ہو اور وہ روزانہ پانچ مرتبہ اُس میں غسل کرے تو کیا اس کے بدن پر میل باقی رہے گا؟ صحابہ کرام رضی اللہ عنہم نے جواب دیا کہ اے اللہ کے رسول ﷺ، اس پر ذرا بھی میل باقی نہیں رہے گا۔ آپ ﷺ نے فرمایا کہ یہی حال پانچوں نمازوں کا ہے کہ اللہ ان کے ذریعے سے گناہوں کو مٹا دیتا ہے۔

نبی کریم ﷺ بعض اوقات اپنی بات کو اچھی طرح سمجھانے اور واضح کرنے کے لیے ہاتھ کے اشاروں سے مدد لیتے۔ اس طرح بات اچھی طرح ذہن نشین ہو جاتی۔ ایک بار ایک صحابی نے آپ ﷺ سے پوچھا کہ میرے لیے کون سی چیز سب سے زیادہ خطرناک ہے۔ آپ ﷺ نے اپنی زبان کو پکڑ کر فرمایا: ”یہ زبان سب سے زیادہ خطرناک ہے۔“ اس بات کا مطلب یہ ہے کہ گفت گو میں احتیاط سے کام لینا چاہیے۔ اگر ہم بُری باتیں کریں گے تو اس سے ہمیں دنیا میں بھی نقصان پہنچے گا اور آخرت میں بھی ناکامی کا سامنا کرنا پڑے گا۔ نبی اکرم ﷺ اکثر ایسی چیزوں سے تشبیہ دیتے جن سے لوگ واقف ہوتے، مثلاً! آپ ﷺ نے ایک موقع پر فرمایا: ”مومن، مومن کا آئینہ ہے۔“

اس بات کا مقصد غیبت سے منع کرنا تھا کیوں کہ آئینہ صرف اُس وقت عین ظاہر کرتا ہے جب آدمی آئینے کے سامنے ہو۔ آئینہ کبھی ایک بندے کی خامیاں دوسرے لوگوں کو نہیں بتاتا۔ نبی کریم ﷺ موقع کے مطابق بات کرتے۔ آپ ﷺ جن باتوں کی تعلیم دوسروں کو دیتے تھے خود بھی اُنھی پر عمل کر کے دکھاتے تھے۔ بلاشبہ آپ ﷺ ایک مثالی مُعَلِّم تھے اور آپ ﷺ کی سیرت ہمارے لیے بہترین نمونہ ہے۔

### ہم نے سیکھا

- آپ ﷺ واضح، مختصر اور جامع بات کرتے۔
- آپ ﷺ نرمی، شفقت اور محبت سے بات سمجھاتے۔
- آسان مثالوں اور ہاتھ کے اشاروں سے بات ذہن نشین کراتے۔

نمونے کی پڑھائی کرتے ہوئے اساتذہ و درست تلفظ کا خیال رکھیں۔ بعد ازاں بچوں سے پڑھائیں۔ ”تلفظ سیکھیں“ کے تحت دیے ہوئے الفاظ پر خصوصی توجہ دیں۔ نئے الفاظ کا درست تلفظ اور مفہوم بتائیں۔ سبق کے اختتام پر ”ہم نے سیکھا“ کے تحت بچوں کو سبق کے اہم نکات بتائیں اور مزید اہم نکات بچوں سے پوچھیں۔ نوٹ: اس سبق کی تیاری میں ”نبی کریم ﷺ بحیثیت مُعَلِّم، از پروفیسر ڈاکٹر فضل الہی“ سے استفادہ کیا گیا ہے۔





# مشق

## نئے الفاظ



۱۔ دیے ہوئے الفاظ کے معانی سمجھیں۔

| الفاظ   | معانی                            | الفاظ     | معانی  |
|---------|----------------------------------|-----------|--|
| آیات    | آیت کی جمع، نشانی، قرآنی جملے    | مُعَلِّم  | علم سکھانے والا، مَدْرِس، اُستاد                         |
| حُکْمَت | دانا ئی، مراد حدیثِ رسول ﷺ       | غِیْبَت   | کسی کی غیر موجودگی میں اُس کے بارے میں بری بات کرنا۔     |
| وَحی    | انبیا پر اترنے والا اللہ کا کلام | تَشْبِیْہ | ایک چیز کو دوسری چیز کی طرح بتانا۔ مثلاً شہد جیسا بیٹھا۔ |

PERFECT24U.COM

آپ نے کیا سمجھا؟



۲۔ سبق کے مطابق دیے ہوئے الفاظ کی مدد سے خالی جگہ پُر کریں۔

آئینہ      خطرناک      تکلیف      دل سوزی      نفع بخش

(الف) حضرت محمد رسول اللہ ﷺ کبھی ایسی بات نہ کرتے جس سے دوسرے بندے کو \_\_\_\_\_ پہنچے۔

(ب) بہترین علم وہ ہے جو \_\_\_\_\_ ہو۔

(ج) آپ ﷺ نے فرمایا: مومن، مومن کا \_\_\_\_\_ ہے۔

(د) یہ زبان سب سے زیادہ \_\_\_\_\_ ہے۔

(ه) آپ ﷺ کے لہجے میں محبت اور \_\_\_\_\_ ہوتی۔

سوال نمبر ۲، سو کی سرگرمیاں نیچوں سے حسبِ سابق کروائیں۔





۳۔ دیے ہوئے سوالوں کے جواب لکھیں۔


- (الف) خانہ کعبہ کی دیواریں اٹھاتے ہوئے حضرت ابراہیم علیہ السلام نے کیا دعا کی تھی؟
- (ب) حضور نبی کریم ﷺ کی گفت گو کی خاص بات کیا تھی؟
- (ج) پانچوں نمازوں کی اہمیت بتانے کے لیے آپ ﷺ نے کون سی مثال دی؟
- (د) حضور نبی کریم ﷺ لوگوں کو سمجھانے کے لیے کون کون سے طریقے اختیار فرماتے؟ کم از کم تین طریقے بتائیں۔
- (ه) آپ دوسروں کو بات سمجھانے کے لیے کون سا طریقہ اختیار کرتے ہیں؟

### مل کر کریں بات

۴۔ گروہوں میں حضور نبی کریم ﷺ کی زندگی کا کوئی واقعہ اپنے الفاظ میں بیان کریں۔

### لفظوں کا کھیل

۵۔ مثال کے مطابق لفظوں کا کھیل کھیلیں اور نیا لفظ بنائیں۔



- مثال: "بتاؤ" کے اوپر سے ایک نقطہ ہٹائیں تو بنے گا
- "شیر" کے اوپر سے تین نقطے ہٹائیں تو بنے گا
- "پل" کے نیچے سے دو نقطے ہٹائیں تو بنے گا
- "جال" کے نیچے سے ایک نقطہ ہٹائیں تو بنے گا
- "نال" سے علامت "ط" ہٹا کر نیچے نقطہ لگانے سے بنے گا

سوال نمبر ۴ کی سرگرمیوں کا مقصد بچوں کے سننے اور بولنے کی صلاحیتوں کی نشوونما کروانا ہے۔ یہ سرگرمی بچوں سے گروہوں میں کروائیں۔  
مناسب تعداد میں بچوں کے گروہ بنائیں۔ حضور نبی کریم ﷺ کی زندگی کے واقعات بچوں کو بیان کرنے کا موقع دیں۔







## اسم نکرہ

دیے ہوئے جملے غور سے پڑھیں:

✿ لڑکا کھیل رہا ہے۔ ✿ کتاب بہترین دوست ہے۔ ✿ باغ خوب صورت ہے۔

اوپر دیے گئے جملوں میں لڑکا، کتاب اور باغ نمایاں کیے گئے ہیں۔ ہم جانتے ہیں کہ لڑکا، کتاب اور باغ نام ہیں۔ یہ نام ہر لڑکے، ہر کتاب اور ہر باغ کے لیے استعمال کیے جاسکتے ہیں۔ انھیں اسم عام یا اسم نکرہ کہتے ہیں۔

## اسم معرفہ

دیے ہوئے جملے غور سے پڑھیں:

✿ قائد اعظم رحمۃ اللہ علیہ کراچی میں پیدا ہوئے۔ ✿ روزانہ قرآن مجید کی تلاوت کرنی چاہیے۔

دیے ہوئے جملوں میں قائد اعظم رحمۃ اللہ علیہ، کراچی اور قرآن مجید نمایاں کیے گئے ہیں۔ یہ نام خاص شخص، خاص شہر اور خاص کتاب کے لیے استعمال کیے گئے ہیں۔ انھیں ”اسم خاص یا اسم معرفہ“ کہتے ہیں۔

۶۔ درج ذیل میں سے اسم نکرہ اور اسم معرفہ الگ الگ کر کے جملے بنائیں۔

|           |       |     |      |           |      |
|-----------|-------|-----|------|-----------|------|
| مظفر آباد | فرحان | باغ | پھول | بابِ خیبر | دریا |
|-----------|-------|-----|------|-----------|------|

جملے

|  |
|--|
|  |
|  |
|  |

اسم نکرہ

|  |
|--|
|  |
|  |
|  |

جملے

|  |
|--|
|  |
|  |
|  |

اسم معرفہ

|  |
|--|
|  |
|  |
|  |

سوال نمبر ۶ کی سرگرمی کے لیے مزید مثالیں دے کر اسم خاص اور اسم عام کی مشق کروائیں۔







۷۔ دی ہوئی عبارت کو درست تلفظ اور روانی سے پڑھیں اور دیے ہوئے سوالات کے جوابات دُبانی دیں۔

صداقت اور دیانت ہمارے پیارے نبی حضرت محمد رسول اللہ ﷺ کی نمایاں صفات تھیں۔ اس لیے لوگ آپ ﷺ کو صادق اور امین کے لقب سے پکارتے تھے۔ آپ ﷺ کی سچائی اور دیانت داری کو دوست دشمن سب تسلیم کرتے تھے۔ ابو جہل جیسا بڑا دشمن اسلام بھی یہ کہنے پر مجبور تھا کہ میں آپ ﷺ کو جھوٹا نہیں کہتا لیکن جوابات آپ ﷺ کہ رہے ہیں، میں اُسے ماننے کے لیے تیار نہیں ہوں۔ دیانت داری کا یہ عالم تھا کہ کفار مکہ سخت دشمنی کے باوجود اپنی امانتیں آپ ﷺ کے پاس رکھواتے تھے۔

### سوالات

- (الف) حضرت محمد رسول اللہ ﷺ کی نمایاں صفات کیا تھیں؟  
 (ب) آپ ﷺ کو لوگ کس لقب سے پکارتے تھے؟  
 (ج) ابو جہل نے حضور ﷺ کے متعلق کیا کہا؟  
 (د) کفار مکہ اپنی امانتیں آپ ﷺ کے پاس کیوں رکھواتے تھے؟

### کچھ نیا لکھیں



- خط ایک دوسرے کو پیغام اور خیالات پہنچانے کا ایک ذریعہ ہے۔ اس لیے خط کو آدھی ملاقات بھی کہا جاتا ہے۔ خط لکھنے کے لیے درج ذیل باتوں کا خیال رکھنا چاہیے:
- سب سے پہلے صفحے کے انتہائی دائیں طرف مقام اور اس کے نیچے تاریخ لکھیں۔ نئی سطر میں مکتوب الیہ (جس کو خط لکھا جا رہا ہے) کو مناسب انداز میں مخاطب کیجیے اور السلام علیکم لکھیے۔
  - خط کا نفس مضمون مکمل ہونے پر انتہائی بائیں طرف اپنا نام لکھیں۔ مثال کے طور پر اپنے والد صاحب کے نام خط لکھتے ہیں تو یوں لکھیں گے۔

سوال نمبر ۷ میں دیا ہوا ہجرا گراف پتوں سے درست تلفظ اور روانی کے ساتھ پڑھوائیں، پھر دیے گئے سوالات کے جوابات دُبانی پوچھیں۔





وحدت کالونی، پشاور

۱۸ مارچ ۲۰۲۱ء

پیارے ابو جان!

السلام علیکم ورحمۃ اللہ وبرکاتہ!

آپ کا خط ملا، آپ کی خیریت کے بارے میں جان کر خوشی ہوئی۔ اللہ تعالیٰ کے فضل سے گھر میں بالکل خیریت ہے۔ امی جان کی طبیعت اب ٹھیک ہے۔ فوزیہ اور طیب آپ کو بہت یاد کرتے ہیں۔ پرسوں تیسری جماعت کا نتیجہ نکلا۔ یہ جان کر آپ کو خوشی ہوگی کہ میں کلاس میں اول آئی۔ ہیڈ مسٹریس صاحبہ نے مجھے انعام بھی دیا اور شاباش بھی۔

آپ نے وعدہ کیا تھا کہ اگر میں جماعت میں اول آجاؤں تو مجھے تحفہ دیں گے۔ میں آپ کے تحفے کا انتظار کروں گی۔

آپ کی بیٹی

عافیہ

۸۔ اپنے دوست کے نام خط لکھیں اور اسے چھٹیوں میں اپنے گھر آنے کی دعوت دیں۔

آؤ کریں کام



۹۔ ان شخصیات کا حضرت محمد رسول اللہ ﷺ کے ساتھ کیا رشتہ تھا؟

|                                 |  |
|---------------------------------|--|
| حضرت عبدالمطلب                  |  |
| حضرت عبد اللہ                   |  |
| حضرت آمنہ                       |  |
| حضرت فاطمہ رضی اللہ تعالیٰ عنہا |  |
| حضرت عائشہ رضی اللہ تعالیٰ عنہا |  |
| حضرت عثمان رضی اللہ تعالیٰ عنہ  |  |

سوال نمبر ۸، خط لکھنے کا طریقہ تفصیل سے سکھائیں۔ پتوں سے خط لکھو، خط کے ساتھ ساتھ ای میل لکھنے اور بھیجنے کا طریقہ بھی سمجھائیں۔  
مثنیٰ میں سے کوئی ایک چیز اگر آپ پتوں کو اٹھا کر دیکھیں۔ بعد میں ہر پتے کی اطلاع کریں۔ غلطی کی اصلاح کریں۔





# ہم بنیں گے اچھے شہری

## حاصلاتِ تعلیم

اس سبق کی تکمیل کے بعد آپ اس قابل ہو جائیں گے کہ:

- عبارت کا مقصد سمجھتے ہوئے دُرست تلفظ کے ساتھ روانی سے پڑھ سکیں۔
- روزمرہ زندگی میں بجلی، پانی، گیس کے بلوں کے مندرجات پڑھ سکیں۔
- کسی بھی عنوان پر مختصر مضمون ربط اور تسلسل کے ساتھ لکھ سکیں۔
- کسی مقام یا سفر وغیرہ کی جُزیات بیان کر سکیں۔
- ڈاک خانہ اسپتال اور لاری اڈا وغیرہ پر تحریر شدہ ہدایات پڑھ سکیں۔
- تذکیر و تانیث (جان دار اور بے جان) کا فرق کر سکیں۔
- اپنے ماحول سے متعلق کسی موضوع پر دو منٹ کی تقریر کر سکیں۔

## سوچیں اور بتائیں

- اچھا شہری کون ہوتا ہے؟
- ہم اپنے ملک کے لیے کیا کر سکتے ہیں؟
- ہمیں اپنے ارد گرد کی صفائی کا خیال کیسے رکھنا چاہیے؟

## کیا آپ جانتے ہیں؟

- اچھا شہری جس ملک میں بھی ہو، اُس ملک کے قانون کا احترام کرتا ہے۔
- اچھا شہری دوسروں کے ساتھ وہ سلوک کرتا ہے جو وہ اپنے لیے پسند کرتا ہے۔
- اچھا شہری پودوں، جانوروں اور پرندوں کو بھی نقصان نہیں پہنچاتا۔



تدریسی عمل کو موثر بنانے کے لیے سبق کے ”حاصلاتِ تعلیم“ دیے جا رہے ہیں جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”تھہریں اور بتائیں“ کے سوالات متن پڑھانے کے دوران میں بچوں سے پوچھیں۔

”کیا آپ جانتے ہیں؟“ میں دی گئی اضافی معلومات بھی بچوں کو موقع عمل کے مطابق دی جائیں۔





# ہم بنیں گے اچھے شہری

تلفظ سیکھیں



|      |        |       |        |      |       |          |
|------|--------|-------|--------|------|-------|----------|
| محبت | احترام | ضابطہ | خراماں | غلطی | جھینپ | خوش گوار |
|------|--------|-------|--------|------|-------|----------|

موسم بہت خوش گوار تھا۔ حامد صاحب اپنے بچوں کو قریبی پارک میں سیر کے لیے لے گئے۔ طیب، فوزیہ اور عافیہ بہت خوش تھے۔ تینوں بہن بھائی مل کر کھیلنے لگے۔ کھیلتے کھیلتے وہ پارک میں دور تک چلے گئے۔



تھوڑی دیر بعد خوب صورت پھول ہاتھوں میں لیے خراماں خراماں چلتے ہوئے واپس آرہے تھے۔ ان کے ہاتھوں میں پھول دیکھ کر حامد صاحب افسردہ لہجے میں کہنے لگے: بچو! یہ تم نے کیا کیا؟ پھول توڑنا تو بہت بُری بات ہے۔ کیا تم نے پارک میں جگہ جگہ لگی ہوئی تختیاں نہیں دیکھیں؟

عافیہ قریب آ کر کہنے لگی: ابا جان! کون سی تختیاں؟

حامد صاحب: جن پر لکھا ہوا ہے: ”پھول توڑنا منع ہے۔“

طیب نے کہا: ابا جان! تختیوں کا تو ہمیں خیال ہی نہیں رہا، پھول اچھے لگے،

ہم نے توڑ لیے۔ لیکن ہمیں کسی نے نہیں دیکھا!

## ٹھہریں اور بتائیں

- حامد صاحب اپنے بچوں کو کہاں لے گئے تھے؟
- بچوں کے ہاتھوں میں پھول دیکھ کر حامد صاحب نے کیا کہا؟
- پارک میں تختیوں پر کیا لکھا ہوا تھا؟

حامد صاحب نے کہا: اچھا اگر کوئی آدمی نہ دیکھ رہا ہو تو ہر غلط کام کیا جاسکتا ہے، کیا دکان دار نہ دیکھ رہا ہو تو اس کی دکان سے چیز اٹھائی جاسکتی ہے؟ یہی مطلب ہے نا تمہارا! طیب جھینپ کر بولا: نہیں ابا جان! ہمارا یہ مطلب ہر گز نہیں۔ ہم سے واقعی غلطی ہوئی۔ ہم آپ سے وعدہ کرتے ہیں کہ آئندہ کبھی ایسا کام نہیں کریں گے۔

حامد صاحب نے مسرت کا اظہار کرتے ہوئے کہا: شاباش بیٹے! اچھے انسان کی یہ خوبی ہوتی ہے کہ وہ اپنی غلطی تسلیم کر لیتا ہے۔ تم لوگ اچھے شہری بنو۔

عافیہ کہنے لگی: ابا جان! اچھا شہری..... اچھا شہری کون ہوتا ہے؟

”جو اچھے کام کرے۔“ طیب نے جلدی سے جواب دیا۔

”کسی حد تک ٹھیک کہا تم نے۔ یہ ملک ہمارا ہے۔ جہاں اسکول، اسپتال، سڑکیں، پل اور پارک وغیرہ ہم سب کا مشترکہ اثاثہ ہیں۔ ہمیں اس کی

سبکی کی بلند خوانی بچوں سے درست تلفظ کے ساتھ کروائیں، مشکل الفاظ کا مفہوم اور تلفظ بتائیں۔





ہر چیز سے پیار ہونا چاہیے۔ جب آدمی کو کوئی چیز اچھی لگتی ہے تو وہ ہر طرح سے اس کا خیال رکھتا ہے۔ اس کی حفاظت کرتا ہے۔ اسے ہر نقصان سے بچاتا ہے۔ ہمیں اگر اپنے ملک سے پیار ہے تو ہمیں ہر طرح سے اس کا خیال رکھنا ہوگا، تب ہی ہم اچھے شہری بن سکتے ہیں۔“ حامد صاحب نے تفصیل سے سمجھاتے ہوئے کہا۔

فوزیہ کہنے لگی: ابا جان! اس کا مطلب یہ ہے کہ اچھا شہری صرف اپنے لیے نہیں بل کہ سب کے فائدے کے لیے سوچتا ہے اس لیے وہ کسی چیز کو نقصان نہیں پہنچاتا۔

حامد صاحب نے کہا: اچھا شہری اپنے گھر سے لے کر گلی محلے تک، گلی محلے سے قصبے اور پھر پورے ملک بل کہ پوری دنیا کو اپنا سمجھتا ہے۔

طیب کہنے لگا: ابا جان! یہ تو بہت اچھی باتیں ہیں۔

فوزیہ کہنے لگی: ابا جان مجھے یاد آیا! ایک دفعہ ہماری استانی صاحبہ نے بتایا تھا کہ اگر تم اچھے شہری بننا چاہتے ہو، تو تمہیں چھوٹی چھوٹی چیزوں کا بھی خیال رکھنا ہوگا۔ مثلاً اگر کمرے میں کوئی نہیں تو پنکھا اور بلب بند کر دیں۔ پانی بند رہا ہو تو نوٹی بند کر دیں۔ بس یا ریل گاڑی میں سفر کریں تو بغیر ٹکٹ سفر نہ کریں۔ پارک میں پودوں اور پھولوں کو نقصان نہ پہنچائیں۔ گھر اور گلی محلے کی صفائی کا خیال رکھیں۔ ایک دوسرے سے لڑائی جھگڑا نہ کریں۔ اپنے ملک اور اس میں رہنے والوں سے محبت کریں۔

حامد صاحب نے کہا: بیٹا! یہ بات بالکل ٹھیک ہے۔ اچھا شہری قانون کا احترام کرتا ہے۔ وہ اصولوں کی خلاف ورزی نہیں کرتا۔ ڈاک خانہ ہو یا بینک، اسپتال ہو یا بسوں کا اڈا، ریلوے اسٹیشن ہو یا ایئر پورٹ، وہ ہر جگہ اپنی باری کا انتظار کرتا ہے۔

عافیہ نے کہا: ابا جان! ہمیں اپنے گلی محلے کا بھی خیال رکھنا چاہیے۔

حامد صاحب نے کہا: ہاں بالکل، اب بات آپ کی سمجھ میں آنے لگی ہے۔ ہمیں گھر کا کوڑا کرکٹ گلی میں یا باہر کھلی جگہ پر پھینکنے کے بجائے کوڑے دان میں ڈالنا چاہیے۔ گلی میں یا سڑک پر کہیں اینٹ، پتھر، کیلے کا چھلکا، کانٹا یا کوئی خاردار جھاڑی نظر آئے تو اسے ہٹا دینا چاہیے۔

”یہ تو بہت آسان کام ہیں۔“ طیب نے جوش سے کہا۔

حامد صاحب نے کہا: بیٹا! اگر ہم ان چھوٹی چھوٹی چیزوں کا خیال رکھیں تو اچھے شہری بنیں گے۔ مجھے اُمید ہے کہ تم اچھے شہری بنو گے۔

تینوں بچوں نے بیک آواز کہا: ”ان شاء اللہ“۔

ہم نے سیکھا



- اچھا شہری قانون کا احترام کرتا ہے۔
- سب کے فائدے کے لیے سوچتا ہے۔ کسی چیز کو نقصان نہیں پہنچاتا۔
- ملک و قوم سے محبت کرتا ہے۔

بچوں کو اچھے شہری کی خصوصیات سے آگاہ کریں۔ سبق کے اختتام پر بچوں کو ”ہم نے سیکھا“ کے تحت اہم نکات بتائیں۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ       | معانی            | الفاظ     | معانی             |
|-------------|------------------|-----------|-------------------|
| خزماں خزماں | آہستہ آہستہ چلنا | جھینپ کر  | شرما کر           |
| آفسردہ      | غمگین، پریشان    | قصبہ      | شہر سے چھوٹی بستی |
| احترام      | عزت              | خلاف ورزی | اصول توڑنا        |
| ضابطہ       | اصول             | خاردار    | کانٹے دار         |

## آپ نے کیا سمجھا؟



۲۔ سبق کے مطابق لکھ کر بتائیں کہ یہ جملے کس نے کہے؟

(الف) لیکن ہمیں کسی نے نہیں دیکھا۔

(ب) اچھا شہری صرف اپنے لیے نہیں بل کہ سب کے فائدے کے لیے سوچتا ہے۔

(ج) کون سی تختیاں؟

(د) اچھا شہری قانون کا احترام کرتا ہے۔

(ه) ہمیں اپنے گلی محلے کا بھی خیال رکھنا چاہیے۔

نئے الفاظ کے تحت دیے گئے الفاظ کا مفہوم بچوں کو بتائیں نیز ان الفاظ کے جملے بھی بنوائیں۔





۳۔ دیے ہوئے سوالات کے جوابات لکھیں۔

(الف) بچوں سے کیا غلطی ہوئی؟

(ب) فوزیہ کی استانی نے کیا بتایا تھا؟

(ج) اچھے شہری کے اوصاف کیا ہیں؟

(د) ایک طالب علم کی حیثیت سے آپ اپنے ملک کی ترقی میں کیا کردار ادا کر سکتے ہیں؟

### مل کر کریں بات

۴۔ اگر آپ نے کسی سیاحتی مقام، پارک، باغ یا تاریخی مقام کی سیر کی ہے تو اس کی تفصیلات بتائیں۔ آپ کو اس مقام کی کون سی بات پسند آئی؟

### لفظوں کا کھیل

۵۔ دیے ہوئے الفاظ میں سے اسمِ نکرہ اور اسمِ معرف الگ الگ کر کے لکھیں۔

اسمِ معرف

اسمِ نکرہ

|  |           |          |
|--|-----------|----------|
|  | فوزیہ     |          |
|  | پھول      | گلاب     |
|  | آدمی      |          |
|  | گلگت      | اسکول    |
|  | ملک       |          |
|  | گاؤں      | ڈاک خانہ |
|  | ایران     |          |
|  | حامد صاحب | لاہور    |

”مل کر کریں بات“ کی سرگرمی گروہوں میں کروائیں۔ بچوں سے کہیں کہ وہ ایک دوسرے کو اپنی سیر کی تفصیلات بتائیں، مثلاً! مقام کا نام، تفریحی مقام، پارک، باغ یا عمارت کا نام، کہاں واقع ہے؟ خاص بات کون سی ہے؟ آپ کو کون سی بات اچھی لگی؟ وغیرہ۔







۶۔ ہم جانتے ہیں کہ وہ لفظ جو نر کے لیے بولا جائے، اسے مذکر کہتے ہیں۔ جیسے: گھوڑا، مرغ، لڑکا وغیرہ۔ وہ لفظ جو مادہ کے لیے بولا جائے اس مؤنث کہتے ہیں۔ جیسے لڑکی، گھوڑی، مرغی وغیرہ۔  
مذکر مؤنث کی دو اقسام ہیں:

۲۔ غیر حقیقی

۱۔ حقیقی

مذکر مؤنث حقیقی:

جان داروں میں مذکر مؤنث حقیقی کہلاتے ہیں۔

مثلاً: اسد کتاب پڑھ رہا ہے اور عمارہ کرکٹ کھیل رہی ہے۔

اوپر دیے ہوئے جملے میں نمایاں نام اسد اور عمارہ ہیں۔ اسد مذکر ہے جب کہ عمارہ مؤنث ہے۔

مذکر مؤنث غیر حقیقی:

غیر جان دار اور بے جان اشیاء میں نر مادہ کا تصور نہیں ہوتا لیکن بولنے، لکھنے اور پڑھنے میں اہل زبان انھیں مذکر اور مؤنث قرار دیتے ہیں۔ مثلاً: آسمان کا رنگ نیلا ہے۔ پانی ٹھنڈا ہے۔ یہ اردو کی کتاب ہے۔ گھاس ہری ہے۔

اوپر دیے ہوئے جملوں میں آسمان، پانی، کتاب اور گھاس کو نمایاں کیا گیا ہے۔ آسمان اور پانی کو مذکر بولا جاتا ہے۔ جب کہ کتاب اور گھاس کو مؤنث بولا جاتا ہے۔

دیے ہوئے الفاظ کو متعلقہ کالموں میں لکھیں۔

|        |      |       |        |      |        |        |
|--------|------|-------|--------|------|--------|--------|
| بھائی  | رُت  | والدہ | بہار   | لڑکا | بھابھی | آسمان  |
| ہمسایہ | والد | زمین  | ہمسائی | چاند | لڑکی   | ہسپتال |

مثال:

|      |        |  |  |  |  |  |
|------|--------|--|--|--|--|--|
| مذکر | بھائی  |  |  |  |  |  |
| مؤنث | بھابھی |  |  |  |  |  |

سوال نمبر ۶ کی سرگرمی کروانے سے پہلے بچوں کو مذکر مؤنث حقیقی اور غیر حقیقی کا مفہوم بتائیں۔ عام زندگی سے مثالیں دے کر ان کا فرق واضح کریں، پھر بچوں کے دیکر وہ بتائیں۔ ایک گروہ مذکر لفظ بولے اور دوسرا گروہ اس کا مؤنث بتائے۔






پڑھیں



۷۔ تصویر کو غور سے دیکھیں پارک میں لگی تختیوں پر لکھی ہوئی ہدایات پڑھیں۔



PERFECT24U.COM

کچھ نیا لکھیں



۸۔ ”میں اچھا شہری بنوں گا“ اس موضوع پر ۱۰ جملوں پر مشتمل ایک مضمون لکھیں۔

آؤ کریں کام



۹۔ گھر سے بجلی، پانی یا گیس کا بل لے کر آئیں۔ صرف شدہ یونٹ، بل کی کل رقم اور بل جمع کرنے کی آخری تاریخ کی نشان دہی کریں۔ بل کے پیچھے ہدایات پڑھیں۔

۱۰۔ ”ماحول کو صاف رکھنا ہم سب کا فرض ہے“ اس موضوع پر دو منٹ کی تقریر تیار کر کے اسکول اسمبلی یا کمرہ جماعت میں پیش کریں۔

سوال نمبر ۷ میں تختیوں پر لکھی ہوئی ہدایات بچوں سے درست تلفظ اور روانی کے ساتھ پڑھوائیں۔ بچوں کو ان ہدایات کا مفہوم اور اہمیت سمجھائیں۔ سوال نمبر ۸ کی سرگرمی کروانے سے پہلے بچوں کو مضمون کے تین حصوں: تمہید، نفس مضمون اور اختتامیہ کے بارے میں تفصیل سے بتائیں۔ بچوں کو بتائیں کہ مضمون لکھتے وقت تمہید، ترتیب اور پیش کش کا خیال رکھیں۔ سوال نمبر ۹ کی سرگرمی بچوں سے گروہوں میں کروائیں۔ یہ سرگرمی کروانے سے ایک دن پہلے بچوں کو بتائیں کہ وہ اپنے ساتھ گھر سے بجلی، گیس یا پانی کا بل لے کر آئیں۔ بچوں کو بل پڑھنے کے لیے کہیں۔ یونٹ، بل کی قیمت اور ہدایات پڑھنے میں بچوں کی رہنمائی کریں۔ سرگرمی نمبر ۱۰ کے لیے تقریر کی تیاری میں بچوں کی رہنمائی کریں اور ان کو اسکول اسمبلی یا کمرہ جماعت میں پیش کرنے کا موقع دیں۔





## جائزہ - ۱

سننا/ بولنا

۱۔ حضرت محمد رسول اللہ ﷺ کے متعلق پانچ باتیں بتائیں۔

پڑھنا

۲۔ عبارت کو درست تلفظ اور روانی سے پڑھیں اور آخر میں دیے ہوئے سوالوں کے جواب دیں۔

ایک دفعہ ایک جج کی عدالت میں دو آدمی آئے۔ جج نے دیکھتے ہی اندازہ لگایا کہ ان میں ایک آدمی سیدھا سادہ جب کہ دوسرا چالاک ہے۔ ان دونوں نے جج کے سامنے اپنا مقدمہ پیش کیا۔

پہلے سیدھا سادہ آدمی بولا: جناب! میں نے کچھ رقم امانت کے طور پر اس کے سپرد کی تھی۔ اب یہ رقم دینے سے انکار کر رہا ہے۔

جج نے دوسرے آدمی سے پوچھا؟ کیا یہ دُرست کہہ رہا ہے؟

اس آدمی نے کہا: میرے پاس اس کی کوئی رقم نہیں۔ اگر یہ سچا ہے تو کوئی گواہ لائے ورنہ میں قسم کھانے کے لیے تیار ہوں۔

جج نے پہلے آدمی سے پوچھا: تم نے رقم کس جگہ اس کے حوالے کی تھی؟

”ایک درخت کے سایے میں“ پہلے آدمی نے جواب دیا۔

جج نے کہا: تم اس درخت کے پاس جاؤ شاید تمہیں یاد آئے کہ تم نے رقم کسی کو دی تھی یا خرچ کر لی تھی۔

آدمی سیدھا سادہ تھا، چلا گیا۔ دوسرا آدمی جج کے پاس بیٹھا رہا۔

جج اپنے کام میں مصروف ہو گیا جب کہ دوسرا آدمی سوچوں میں گم ہو گیا۔

اچانک جج نے پوچھا: تمہارا کیا خیال ہے، تمہارا ساتھی اس درخت کے پاس پہنچا ہوگا یا ابھی راستے میں ہوگا؟

اس آدمی نے جواب دیا: نہیں جناب! ابھی کہاں! وہ درخت تو بہت دور ہے۔

سوالات

(الف) دونوں آدمیوں میں کس بات پر جھگڑا تھا؟

(ب) دونوں آدمیوں کو دیکھتے ہی جج نے کیا اندازہ لگایا؟

(ج) جج نے پہلے آدمی کو کہاں بھیجا؟

(د) جج اور دوسرے آدمی کے درمیان کیا بات ہوئی؟

(ه) آپ کے خیال میں جج نے اس جھگڑے کا فیصلہ کس کے حق میں دیا ہوگا اور کیوں؟



## قواعد

۳۔ درج ذیل الفاظ کو جملوں میں استعمال کریں:

|               |         |      |      |          |
|---------------|---------|------|------|----------|
| خراماں خراماں | نفع بخش | نادر | حکمت | دست گیری |
|---------------|---------|------|------|----------|

۴۔ درج ذیل میں سے اسم نکرہ اور اسم معرفہ الگ الگ کر کے لکھیں۔

|           |       |      |     |                |      |     |       |      |      |
|-----------|-------|------|-----|----------------|------|-----|-------|------|------|
| قائد اعظم | فاطمہ | لڑکا | قلم | قلعہ بالا حصار | مسجد | گھر | خضدار | ناصر | پھول |
|-----------|-------|------|-----|----------------|------|-----|-------|------|------|

۵۔ لفظوں کو چن کر صحیح خانوں میں لکھیں۔

|      |       |      |      |      |      |      |      |     |      |
|------|-------|------|------|------|------|------|------|-----|------|
| آواز | آسمان | زمین | پانی | سورج | صورت | بادل | جنگل | قوم | بارش |
|------|-------|------|------|------|------|------|------|-----|------|

|       |  |  |  |  |  |  |  |  |  |
|-------|--|--|--|--|--|--|--|--|--|
| مٹر:  |  |  |  |  |  |  |  |  |  |
| مونٹ: |  |  |  |  |  |  |  |  |  |

## لکھنا

۶۔ مصرعے ملا کر شعر مکمل کریں۔

تازہ گرم سفید اور میٹھا

خوبی کی ہے گویا مورت

کھا لیتی ہے سب خوش ہو کر

جس نے ہماری گائے بنائی

جس نے پلائیں دودھ کی دھاریں

سبزے کو پھر گائے نے کھایا

رَب کا شکر ادا کر بھائی

اس مالک کو کیوں نہ پکاریں

خاک کو اُس نے سبزہ بنایا

سُبْحَانَ اللہ دودھ ہے کیسا

گائے کو دی کیا اچھی صورت

دانہ دُزکا بھوسی چوکر

(اسماعیل میرٹھی)

۷۔ اپنے دوست کے نام خط لکھیں اور اسے اپنے ساتھ کسی تفریحی مقام کی سیر کی دعوت دیں۔

سکھائی مئی مہارتوں اور تصورات کی جانچ کے لیے بچوں کو دیا گیا جائزہ انفرادی طور پر مکمل کروائیں۔ اسی نمونے پر ششماہی اور سالانہ امتحان کے جائزے مرتب کریں۔  
تحریری کام کروانے کے دوران میں بچوں کو باری باری بلا کر جائزے میں دی ہوئیں ششماہی، بولنے اور پڑھنے کی سرگرمیاں کروائیں۔





## حضرت ابوبکر صدیق رضی اللہ تعالیٰ عنہ

(برائے مطالعہ)

## سوچیں اور بتائیں

- مردوں میں سب سے پہلے اسلام کس نے قبول کیا؟
- مسلمانوں کے پہلے خلیفہ کون تھے؟

خلیفہ اول حضرت ابوبکر صدیق رضی اللہ تعالیٰ عنہ کا اصل نام عبداللہ بن عثمان تھا لیکن آپ تاریخ میں کئی ناموں سے یاد کیے جاتے ہیں۔ آپ رضی اللہ تعالیٰ عنہ کے دو ناموں ”ابوبکر“ اور ”صدیق“ کو بہت زیادہ شہرت حاصل ہوئی۔ اس لیے کہ لوگ آپ رضی اللہ تعالیٰ عنہ کی صداقت پر اعتماد رکھتے تھے اور ان کو یہ یقین تھا کہ قرضوں اور دیتوں کے سلسلے میں آپ رضی اللہ تعالیٰ عنہ کی پیش کردہ ضمانتیں ضائع نہیں ہو سکتیں اور نہ وعدہ خلافی ہو سکتی ہے۔ آپ رضی اللہ تعالیٰ عنہ کے والدین قبیلہ بنو تمیم سے تعلق رکھتے تھے۔ تجارت اس خاندان کا آبائی پیشہ تھا۔

حضرت ابوبکر صدیق رضی اللہ تعالیٰ عنہ سردار قریش، تجارت پیشہ، مدبر، ایثار پسند اور فقرا و مساکین کی مدد کرنے میں سب سے آگے رہنے والے تھے۔ آپ رضی اللہ تعالیٰ عنہ ام المومنین حضرت عائشہ صدیقہ رضی اللہ تعالیٰ عنہا کے والد محترم تھے۔ بعثت نبوی ﷺ سے پہلے بھی رسول اللہ ﷺ کے رفیق تھے۔ ہجرت میں آپ ﷺ کے ہم سفر اور غار ثور کے ساتھی تھے۔ نبی اکرم ﷺ سے عمر میں اڑھائی برس چھوٹے تھے، آپ رضی اللہ تعالیٰ عنہ کے والدین صحابائے رسول ﷺ تھے۔ یہ اعزاز بھی آپ رضی اللہ تعالیٰ عنہ کو حاصل ہے کہ آپ رضی اللہ تعالیٰ عنہ کے خاندان کی چار پشتوں نے عہد رسالت دیکھا اور انھیں آنحضرت ﷺ کا قرب حاصل رہا۔

حضرت ابوبکر صدیق رضی اللہ تعالیٰ عنہ شرفائے عرب میں پہلے شخص تھے، جنہوں نے نبی اکرم ﷺ کی دعوت پر دین اسلام اختیار کیا۔ مردوں میں آپ رضی اللہ تعالیٰ عنہ سب سے پہلے اسلام لائے۔ آپ رضی اللہ تعالیٰ عنہ نے بہت جلد آگے بڑھ کر نبی اکرم ﷺ کی دعوت پر لبیک کہا۔ آپ رضی اللہ تعالیٰ عنہ سچے اور وعدے کے پکتے تھے۔ آپ رضی اللہ تعالیٰ عنہ نے جب اسلام قبول کر لیا، تو پھر بے خوف و خطر اس کا اعلان کیا، اس سلسلے میں آپ رضی اللہ تعالیٰ عنہ کو جن مصائب کا سامنا کرنا پڑا، وہ ناقابل بیان ہیں۔



جب تک مکہ میں قیام رہا، اپنے دین اسلام اور نبی اکرم ﷺ کے لیے جدوجہد کرتے رہے۔ سردارانِ قریش کو دعوتِ اسلام دی۔ اس بنا پر اذیتوں اور مظالم کا سامنا کیا مگر کبھی پیچھے نہیں ہٹے۔ اگر کوئی فکر دامن گیر ہوئی تو وہ صرف یہ کہ نبی اکرم ﷺ اور مسلمان برادری مصائب و آلام سے محفوظ رہے، چناں چہ جو بھائی غریب تھے اُن کی دل کھول کر مدد کی، جو غلامی کی حالت میں تھے اور خدا کی راہ میں مصائب جھیل رہے تھے، اُن کو آزادی دلائی، جو مقروض تھے اُن کے قرض اُتارے۔ جنہوں نے ہجرت کرنا چاہی، اُن کے لئے ہر ممکن سہولت فراہم کی۔ غرض دین اسلام اور اُس کے پیروکاروں کو ہر طرح سے فائدہ اور سہولت پہنچائی۔

جب بھی جنگ چھڑ جاتی، تو نازک سے نازک گھڑی میں بھی نبی اکرم ﷺ کے دوش بدوش رہے۔ غزوہ اُحد اور خُنین سے بڑھ کر نازک وقت مسلمانوں پر کسی اور جنگ میں نہیں آیا۔ ان دونوں غزوہ میں مسلمانوں کو سخت آزمائش کا سامنا کرنا پڑا، مگر حضرت ابوبکر صدیق رضی اللہ تعالیٰ عنہ اُن لوگوں میں سے تھے، جو آخر وقت تک صبر و استقلال کے ساتھ ڈٹے رہے۔ ہجرتِ مدینہ کے وقت بھی آپ رضی اللہ تعالیٰ عنہ نبی اکرم ﷺ کے ساتھ تھے۔ یہ ہجرت مسلمانوں کے لئے بڑی پرخطر تھی۔ کفار مکہ ہر طرف گھات لگائے بیٹھے تھے لیکن ایسی نازک گھڑی میں آپ رضی اللہ تعالیٰ عنہ نبی اکرم ﷺ کے ساتھ کھڑے رہے۔

نبی اکرم ﷺ کے وصال کے بعد آپ رضی اللہ تعالیٰ عنہ اُن کے جانشین مقرر ہوئے۔ آپ رضی اللہ تعالیٰ عنہ خلیفہ اول کے منصب پر فائز ہوئے۔ آپ رضی اللہ تعالیٰ عنہ نے ملکی سیاست کو نبی اکرم ﷺ کے طرز پر چلایا، اور ہر اہم معاملے میں اصحابِ رائے سے مشورہ کرتے رہے۔ آپ رضی اللہ تعالیٰ عنہ نے خلافت کو ایک امانت سمجھا۔ آپ رضی اللہ تعالیٰ عنہ نے یہ امانت نبی اکرم ﷺ کے مبارک ہاتھوں سے لی اور اُس کو حضرت عمر فاروق رضی اللہ تعالیٰ عنہ جیسی عظیم ہستی کے سپرد کیا۔

حضرت ابوبکر صدیق رضی اللہ تعالیٰ عنہ کا ایک اہم کارنامہ، جس نے آپ رضی اللہ تعالیٰ عنہ کے مقام و مرتبے کو اور بھی بلند کر دیا، وہ ہے جمعِ قرآن۔ جنگوں کی وجہ سے حفاظِ قرآن کی ایک بڑی تعداد شہید ہو گئی تھی اور ایران و روم کی لڑائیوں سے یہ اندیشہ لاحق ہو گیا تھا کہ باقی ماندہ حفاظ بھی کہیں ان کی نذر نہ ہو جائیں اور اس طرح قرآن ضائع نہ ہو جائے۔ حضرت عمر رضی اللہ تعالیٰ عنہ نے یہ خطرہ بروقت بھانپ لیا اور خلیفہ اول کو جمعِ قرآن کا مشورہ دیا۔ آپ رضی اللہ تعالیٰ عنہ نے ابتداء میں تردد دکھاہر کرتے ہوئے فرمایا۔ ”میں وہ کام کیسے کروں جو آنحضرت ﷺ نے نہیں کیا؟“ لیکن مزید سوچ بچار کے بعد آپ رضی اللہ تعالیٰ عنہ کا دل حضرت عمر رضی اللہ تعالیٰ عنہ کے مشورے پر مطمئن ہو گیا۔

بچوں سے سبق خوانی درست تلفظ کے ساتھ کروائیں۔ نئے الفاظ کی ادائی پر خصوصی توجہ دیں۔





چنانچہ آپ رضی اللہ تعالیٰ عنہ یک سو ہو کر جمع قرآن کے کام میں لگ گئے اور مشہور روایات کے مطابق دورانِ خلافت ہی میں قرآن کریم جمع کر لیا۔

سمجھیں اور بتائیں

- (الف) حضرت ابوبکر صدیق رضی اللہ تعالیٰ عنہ کا اصل نام کیا تھا؟
- (ب) حضرت ابوبکر صدیق رضی اللہ تعالیٰ عنہ نے کب اسلام قبول کیا؟
- (ج) خلیفہ اول کے منصب پر کون فائز ہوئے؟
- (د) قرآن مجید کو جمع کرنے کی ضرورت کیوں پیش آئی؟
- (ه) حضرت ابوبکر صدیق رضی اللہ تعالیٰ عنہ کی زندگی سے ہمیں کیا سبق ملتا ہے؟

PERFECT24U.COM

طلبہ کو بتائیں کہ جس طرح حضرت ابوبکر صدیق رضی اللہ تعالیٰ عنہ نے خلافت کے امور حضرت محمد رسول اللہ خاتم النبیین ﷺ کے طرز پر چلائے اور ہر معاملے میں اصحاب رائے سے مشورہ کرتے رہے۔ اسی طرح ہمیں بھی اپنی زندگی کے تمام معاملات میں رسول اللہ ﷺ کے طرز طریق کو دیکھنا چاہیے اور اپنے تمام امور میں والدین اور اساتذہ سے مشاورت کرنی چاہیے۔





# صحت و صفائی

سبق  
۶

## حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- سن کر غلط اور صحیح تلفظ میں فرق کر سکیں۔
- نظم و نشر پڑھ کر سوالات کے جوابات دے سکیں۔
- عددی ترتیب (تیسرا، چوتھا، انیسواں وغیرہ) کو جملوں میں استعمال کر سکیں۔
- اپنے مشاہدات اور خیالات کو مرکب، رواں اور موزوں انداز میں لکھ سکیں۔
- اپنی بول چال میں اُردو گفتی اور عددی ترتیب کا خیال رکھ سکیں۔
- سابقہ اور لاحقہ کی مدد سے نئے الفاظ بنا سکیں۔
- معاشرتی مسائل صحت و صفائی کے حوالے سے گفتگو کر سکیں۔
- ارد گرد کے ماحول سے متعلق بات چیت میں حصہ لے سکیں۔
- املا کو صحت کے ساتھ تحریر کر سکیں۔

## سوچیں اور بتائیں

- صاف ستھرا رہنے کے کوئی سے دو فائدے بتائیں۔
- ہمیں اپنے ارد گرد کی صفائی کا خیال کیسے رکھنا چاہیے؟

## کیا آپ جانتے ہیں؟

- ہمارے پیارے نبی ﷺ نے صفائی کو نصف ایمان قرار دیا ہے۔
- آپ ﷺ نے درختوں کے سایے اور پانی کے ذرائع کو صاف ستھرا رکھنے پر زور دیا ہے۔



تدریسی عمل کو موثر بنانے کے لیے سبق کے ”حاصلاتِ تعلّم“ دیکھ جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”نظمیں اور بتائیں“ کے سوالات متن پڑھانے کے دوران میں بچوں سے پوچھیں۔

”کیا آپ جانتے ہیں؟“ میں دی گئی اضافی معلومات بھی بچوں کو موقعِ عمل کے مطابق دی جائیں۔





# صحت و صفائی

تلفظ سیکھیں



آفرائش

خرد بین

سنجھل

لوٹ پوٹ

کوڑا کرکٹ

اسکول سے آتے ہی فہد نے بستہ ایک چار پائی پر پھینک دیا اور خود دوسری چار پائی پر لیٹ گیا۔ دونوں ہاتھ پیٹ پر رکھ کر وہ درد کی شدت سے لوٹ پوٹ ہو رہا تھا۔ اس کی امی اسے اسپتال لے جانے کی تیاری کر رہی تھیں کہ اتنے میں ماموں جان آ گئے۔ وہ ڈاکٹر تھے۔ انھوں نے فہد کو چار پائی پر سیدھا لٹایا، اس کے گھٹنے اٹھائے، ہاتھ سے اس کے پیٹ کے مختلف حصوں کا معائنہ کیا۔ پھر اسے دوا دی۔ تھوڑی دیر بعد جب اس کی طبیعت ذرا بہتر ہوئی تو پوچھا: کیا کھا کر آئے ہیں؟



فہد نے کہا: اسکول کے باہر ایک ٹھیلے سے وہی بھلے کھائے تھے۔ ماموں نے کہا: اچھا، پھر تو آپ بیماری کو خود ہی دعوت دیتے ہیں۔ جب آپ اس طرح کی آلودہ چیزیں کھائیں گے تو آپ کے پیٹ میں درد کیوں نہ ہو۔ فہد نے حیرت سے پوچھا: لیکن وہی بھلے تو صاف تھے۔ ماموں نے مسکراتے ہوئے کہا: جہاں کھانے پینے کے ٹھیلے لگے ہوتے ہیں وہاں گرد و غبار ہوتا ہے۔ ہر طرف کوڑا کرکٹ بکھرا پڑا

رہتا ہے۔ گندگی سے طرح طرح کے کیڑے مکوڑے، بکھیاں، مچھر اور جراثیم پیدا ہوتے ہیں۔ یہ ٹھیاں گندگی پر بیٹھنے کے بعد جب کھانے کی چیزوں پر بیٹھتی ہیں تو جراثیم وہاں چھوڑ جاتی ہیں۔ ہم جب یہ چیزیں کھاتے ہیں تو جراثیم ہمارے جسم میں داخل ہو جاتے ہیں اور ہمیں نظر بھی نہیں آتے۔

## ٹھہریں اور بتائیں

- ماموں نے فہد سے کیا پوچھا؟
- کوڑا کرکٹ بکھرا ہو تو کیا ہوتا ہے؟

فہد کہنے لگا: ماموں جان! اتنی چھوٹی چیز جو ہمیں نظر بھی نہیں آتی ہمیں بیمار کر دیتی ہے۔

ماموں (مسکراتے ہوئے): جراثیم صحت کے دشمن ہیں۔ ان کو جیسے ہی موقع ملتا ہے، انسانی جسم پر حملہ کر دیتے ہیں۔ اس سے مختلف بیماریاں پیدا ہوتی ہیں۔

اب فہد کی طبیعت سنجھل گئی تھی۔ وہ اٹھ کر بیٹھ گیا۔ اس کا بھائی عدنان اور بہن روینہ بھی آ گئی۔

ماموں نے اپنی بات جاری رکھتے ہوئے کہا: ہماری زندگی کا دار و مدار جسمانی صحت پر ہے۔ صحت کے لیے اچھی غذا، کھلی اور تازہ ہوا اور صفائی نہایت ضروری ہے۔ بیماریوں سے محفوظ رہنے کے لیے سب سے پہلے اپنے جسم کی صفائی ضروری ہے۔

بچوں سے سبق خوانی درست تلفظ کے ساتھ کروائیں۔ بچوں کو صفائی کے بارے میں ترغیب دیں۔





عدنان نے کہا: ماموں جان! میرے جسم پر دانے کیوں نکل آتے ہیں؟

ماموں جان نے کہا: ہماری جلد میں بہت سارے باریک سوراخ ہوتے ہیں جنہیں مسام کہتے ہیں۔ یہ مسام اتنے باریک ہوتے ہیں کہ صرف خردبین کی مدد سے ان کو دیکھا جاسکتا ہے۔ ان مسامات سے پسینا خارج ہوتا ہے۔ گرمی کی وجہ سے یا جسمانی مشقت اور ورزش کرنے سے بھی جسم سے پسینا نکلتا ہے۔ پسینے کے ذریعے سے جسم کے بہت سے گندے اور فاضل مادے خارج ہو جاتے ہیں۔ اگر جلد کی صفائی نہ کی جائے تو باہر سے گرد و غبار اور اندر سے نکلنے والے فاضل مادے مسامات کو بند کر دیتے ہیں۔ بدن پر میل جم جاتا ہے، جسم پر پھوڑے پھنسیاں نکلنے لگتی ہیں اور خارش ہو جاتی ہے۔ اس کے علاوہ طبیعت میں سُستی اور کابلی بھی پیدا ہونے لگتی ہے۔ جسم کو صاف رکھنے کے لیے نہانا ضروری ہے تاکہ پسینے کے ذریعے سے نکلنے والے مادے جلد پر جم نہ جائیں اور مسام کھلے رہیں۔

### ٹھہریں اور بتائیں

• نہانا کیوں ضروری ہے؟

روبینہ نے کہا: ماموں جان! ہماری استانی نے بتایا تھا کہ ہمیں اپنے ماحول کی صفائی کا بھی خیال رکھنا چاہیے۔

ماموں جان نے کہا: آپ کی استانی نے دُرست بات کی ہے۔ جسم کی صفائی کے ساتھ اپنے ارد گرد کی صفائی کا بھی خیال رکھنا ضروری ہے۔ جب تک ہم اپنے جسم کے ساتھ اپنے گھر، محلے، بستی کی صفائی کا خیال نہیں رکھیں گے بیماریوں سے بچنا ممکن نہیں۔

فہد نے کہا: ماموں جان! اپنے جسم اور گھر کی صفائی تو ہم خود کر لیں گے لیکن گلی، محلے اور بستی کی صفائی تو مشکل کام ہے۔ ماموں جان نے کہا: مشکل ضرور ہے لیکن ناممکن نہیں۔ گلی، محلے اور بستی کی صفائی کے لیے ایک تو بلدیہ والوں کو شکایت کر سکتے ہیں۔ اس طرح وہ آکر کوڑا اٹھا لیتے ہیں اور کھڑے پانی میں مجھ مارا سپرے بھی کر دیتے ہیں۔ دوسری بات یہ ہے کہ آپ صفائی کے لیے مہم چلا سکتے ہیں۔ اپنے پڑوسیوں کو اکٹھا کر کے خود بھی صفائی کر سکتے ہیں۔

عدنان نے کہا: ماموں جان! آپ کا بہت بہت شکریہ! آپ نے ہمیں بہت مفید معلومات دی ہیں۔ ہم اپنے جسم کی صفائی کے ساتھ اپنے گھر، گلی محلے کی صفائی کا پورا پورا خیال رکھیں گے۔ ان شاء اللہ

### ہم نے سیکھا

• صحت کے لیے صفائی بہت ضروری ہے۔

• ہمیں صاف ستھری غذا کھانی چاہیے اور اپنی جسمانی صفائی کا بھی خیال رکھنا چاہیے۔

• ہمیں اپنے محلے اور بستی کی صفائی کا اہتمام بھی کرنا چاہیے۔

بچوں کو بتائیں کہ وہ کھانے پینے میں صفائی کا خاص خیال رکھیں۔ اس کے ساتھ ساتھ جسمانی صفائی کا اہتمام کریں۔ بیت الخلا سے فارغ ہونے کے بعد اپنے ہاتھ صابن سے ضرور دھوئیں۔ روزانہ دانت صاف کریں، نہائیں اور صاف ستھرا لباس پہنیں۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ      | معانی  | الفاظ     | معانی                                    |
|------------|--|-----------|--|
| خرد بین    | ایک آلہ جس کی مدد سے باریک ترین اشیا کو دیکھا جاسکتا ہے۔ | افزائش    | بڑھنا، زیادہ ہونا                        |
| معائنہ     | آنکھوں سے دیکھنا، ڈاکٹر کا مریض کو دیکھنا                | مسام      | بدن کے باریک سوراخ جن سے پسینا نکلتا ہے۔ |
| دار و مدار | انحصار   | فاضل مادے | فالتو مواد                               |
| جراثیم     | نتھے نتھے کیڑے جنہیں صرف خرد بین سے دیکھا جاسکتا ہے۔     |           |  |

## آپ نے کیا سمجھا؟



PERFECT24U.COM

۲۔ سبق کے مطابق درست جواب پر (✓) کا نشان لگائیں۔

(الف) کھانے پینے کی چیزوں پر کھیاں بیٹھتی ہیں تو اپنے ساتھ لے کر آتی ہیں:

کیڑے مکوڑے

بدبو

جراثیم

گرد و غبار

(ب) کیڑے مکوڑے، کھیاں اور جراثیم پیدا ہوتے ہیں:

پانی سے

ہوا سے

مٹی سے

گندگی سے

(ج) ملیر یا بخار ہوتا ہے:

سردی سے

گرمی سے

چمھر کے کاٹنے سے

مکھی کے کاٹنے سے

(د) مسام نظر آتے ہیں:

کھلی آنکھ سے

عینک سے

دور بین سے

خرد بین سے

سرگرمی نمبر میں دیے گئے الفاظ کے معنی بچوں کو یاد کروائیں۔ سوال نمبر ۱۲ اور ۱۳ کی سرگرمیوں سے پہلے سبق کی دہرائی کروائیں تاکہ سوالات حل کرنا ان کے لیے آسان ہو جائیں۔





۳۔ دیے ہوئے سوالوں کے جواب لکھیں۔

(الف) جسم میں جراثیم کس طرح داخل ہوتے ہیں؟

(ب) جراثیم سے اپنے آپ کو کس طرح بچایا جاسکتا ہے؟

(ج) مسام کسے کہتے ہیں اور ان کا کیا کام ہے؟

(د) جسم پر دانے کیوں نکل آتے ہیں؟

(ه) ہم اپنے ارد گرد کے ماحول کو کیسے صاف رکھ سکتے ہیں؟ تین باتیں لکھیں۔

## مل کر کریں بات

۴۔ دی ہوئی تصویروں پر بات چیت کریں اور بتائیں کہ آپ ان جگہوں کو صاف رکھنے کے لیے کیا کر سکتے ہیں؟



۵۔ بول کر درست تلفظ کی نشان دہی کریں۔

غلط

وَقْتُ

صِرْف

غَلَطِي

صَبْر

عَصْر

دُرست

وَقْتُ

صِرْف

غَلَطِي

صَبْر

عَصْر

سوال نمبر ۴ میں دی گئی دونوں تصویروں سے متعلق بچوں سے بات چیت کریں۔ ہر بچے کو بولنے کو موقع دیں۔ اسی طرح سوال نمبر ۵ میں ایسے الفاظ دیے ہوئے ہیں جن کو عموماً غلط پڑھا جاتا ہے۔ بچوں سے دونوں طرح کا تلفظ پوچھیں۔ صحیح تلفظ کی نشان دہی کروائیں۔ ان کو بتائیں کہ درست تلفظ: وَقْتُ، صِرْف، غَلَطِي، صَبْر، عَصْر ہے۔





## لفظوں کا کھیل

کچھ الفاظ چیزوں کے درجے اور ترتیب کو ظاہر کرتے ہیں۔ مثلاً: تیسرا بچہ، پانچواں کمرہ اور نواں دن وغیرہ۔ اسے ”عددی ترتیب“ کہتے ہیں۔

۵۔ تصویر دیکھ کر درست عددی ترتیب سے جملے مکمل کریں۔

\_\_\_\_\_ کبوتر کا رنگ بھورا ہے۔ \_\_\_\_\_ پھول سرخ ہے۔

\_\_\_\_\_ ڈبا کھلا ہے۔

\_\_\_\_\_ غبارا اونچا ہے۔

## قواعد سیکھیں

وہ کلمہ جو کسی لفظ کے شروع میں لگانے سے نیا لفظ بنادے اور اس کے معنی میں تبدیلی آجائے، اس کلمے کو ”سابقہ“ کہتے ہیں۔ جیسے: ”سمجھ“ سے پہلے ”نا“ لگا کر ”نا سمجھ“ بنانا۔

۶۔ لفظ کے شروع میں ”نا“ لگا کر نئے لفظ بنائیں اور جملوں میں استعمال کریں۔

|       |      |       |
|-------|------|-------|
| _____ | لائق | _____ |
| _____ | امید | _____ |
| _____ | اہل  | _____ |
| _____ | کافی | _____ |
| _____ | مکمل | _____ |

وہ کلمہ جو کسی لفظ کے آخر میں لگانے سے نیا لفظ بنادے اور اس کے معنی میں تبدیلی آجائے، اس کلمے کو ”لاحقہ“ کہتے ہیں۔ جیسے: ”نمک“ کے بعد ”دان“ لگا کر ”نمک دان“ بنانا۔

بچوں کو عددی ترتیب کا مفہوم سمجھائیں اور اس کی مختلف مثالیں دیں۔ جماعت میں موجود بچوں کی تعداد کو بطور مثال استعمال کریں۔ مثلاً ساتواں لڑکا وغیرہ۔ بچوں کو بولنے میں بھی اردو گنتی اور عددی ترتیب کا خیال رکھنے کی مشق کروائیں۔ سوال نمبر ۶، ۷ کی سرگرمیوں کے لیے بچوں کو سابقہ اور لاحقہ کا تصور تینہ تحریر پر سمجھائیں۔ بچوں کو خود سابقہ لاحقہ بنانے کا موقع دیں۔





۷۔ لفظ کے آخر میں 'دان' لگا کر نئے الفاظ بنائیں اور جملوں میں استعمال کریں۔

|       |             |          |            |
|-------|-------------|----------|------------|
| _____ | پان _____   | _____    | نمک _____  |
| _____ | سیاست _____ | _____    | روشن _____ |
| _____ |             | گل _____ |            |




۸۔ دیا ہوا پیرا گراف درست تلفظ اور روانی کے ساتھ پڑھیں نیز اس پیرا گراف کا عنوان تجویز کریں اور نیچے دیے ہوئے سوالات کے جوابات زبانی دیں۔


ہمارے ارد گرد جو کچھ موجود ہے، ہمارا ماحول کہلاتا ہے۔ ہوا، پانی، زمین، نباتات، وغیرہ ہمارے ماحول کا حصہ ہیں۔ انسان کی صحت کے لیے صاف ستھرا ماحول بہت ضروری ہے۔ اگر ماحول آلودہ ہو جائے تو ہم مختلف بیماریوں کا شکار ہو جائیں گے۔ ہوا میں آکسیجن ہے اور ہم سانس لیتے وقت آکسیجن استعمال کرتے ہیں۔ اس ہوا میں اب گاڑیوں اور کارخانوں کا دھواں شامل ہو رہا ہے۔ اسی طرح کارخانوں کے خارج کیے ہوئے پانی کی وجہ سے ہمارا پینے کا پانی بھی آلودہ ہو رہا ہے۔ اس ساری صورت حال کی وجہ سے ہم بہت سی خطرناک بیماریوں کا شکار ہو رہے ہیں۔

سوالات

- (الف) ماحول سے کیا مراد ہے؟  
 (ب) ہوا کیسے آلودہ ہوتی ہے؟  
 (ج) کارخانے پانی کو کیسے آلودہ کرتے ہیں؟  
 (د) ہمیں ماحول کو آلودگی سے بچانے کے لیے کیا کرنا چاہیے؟



۹۔ صفائی کے لیے کن باتوں کا دھیان رکھنا ضروری ہے؟ کم از کم سات نکات لکھیں۔



۱۰۔ اپنے استاد کی مدد سے کوڑے دان اور گل دان بنا کر کمرہ جماعت اور اسکول کے برآمدوں میں رکھیں۔

سوال نمبر ۸ میں دی گئی عبارت درست تلفظ کے ساتھ پڑھو ایم۔ عنوان تجویز کرو ایم اور ہم کے جائزے کے لیے سوالات پوچھیں۔

بچوں کو صفائی کے متعلق معلومات فراہم کریں۔ پھر سوال نمبر ۹ کی سرگرمی کرو ایم۔

سوال نمبر ۱۰ کی سرگرمی گروہوں میں کرو ایم۔ بچوں کے چھ سے آٹھ کردہ بنا کر رنگین کاغذوں، لٹریوں، شیمپو کی بوتلوں کو استعمال کرتے ہوئے پراجیکٹ مکمل کرو ایم۔  
 نمٹن میں سے ۱۰ جملے بچوں کو املا کرو ایم۔ ہر بچے کی املا چیک کریں۔ جوڑیوں میں بچوں سے ایک دوسرے کی املا چیک کرو ایم۔



# ہم پاکستانی بچے ہیں

## حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- سن کر غلط اور صحیح تلفظ میں فرق کر سکیں۔
- پہیلی سن کر پیغام سمجھ سکیں۔
- عبارت میں موجود جدول، تصاویر اور نقشوں میں دی گئی معلومات پڑھ کر نتائج اخذ کر سکیں۔
- لے اور آہنگ کے حوالے سے نظمیں اور گیت وغیرہ سن کر پسند کا اظہار کر سکیں۔
- لغت میں الف بائی ترتیب سے الفاظ کے معانی تلاش کر سکیں۔
- اپنے مشاہدات اور خیالات کو مربوط، رواں اور موزوں انداز میں لکھ سکیں۔
- جماعت، اسکول، بزم ادب یا باہمی گفتگو میں اپنے خیالات کو اعتماد کے ساتھ پیش کر سکیں۔
- اکیاون سے ساٹھ تک گنتی اردو ہندسوں اور لفظوں میں لکھ سکیں۔
- مختلف ذرائع ابلاغ سے نظمیں، گیت اور واقعات وغیرہ سنیں اور دوسروں کو بھی سناسکیں۔
- خرید و فروخت کے حوالے سے آویزاں فہرستیں پڑھ سکیں۔

## سوچیں اور بتائیں

- ملی نغمہ کسے کہتے ہیں؟
- آپ کسی مشہور ملی نغمے کا کوئی بول سنائیں۔

## کیا آپ جانتے ہیں؟

- پاکستان کا کل رقبہ سات لاکھ ۹۶ ہزار ۹۶ مربع کلومیٹر ہے۔
- پاکستان مسلم دنیا کی واحد ایٹمی قوت ہے۔



تدریسی عمل کو مؤثر بنانے کے لیے سبق کے ”حاصلاتِ تعلّم“ دیے جا رہے ہیں جو اساتذہ کے لیے معاون ثابت ہوں گے۔ سبق کا مقن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”تجربیں اور بتائیں“ کے سوالات مقن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# ہم پاکستانی بچے ہیں

تلفظ سیکھیں



|     |      |      |     |      |      |         |
|-----|------|------|-----|------|------|---------|
| ظلم | شوکت | دولت | خوف | شیدا | بہیل | جاں باز |
|-----|------|------|-----|------|------|---------|

ہم اپنے وطن کے شیدا ہیں  
یہ جھنڈا سبز ہمارا ہے  
جاں بازوں کی اولاد ہیں ہم  
بہیل ہیں چمن کے شیدا ہیں  
من بھاتا چاند ستارا ہے  
اب غیروں سے آزاد ہیں ہم

بے خوف ہیں، پاک ہیں، بچے ہیں  
ہم پاکستانی بچے ہیں

گٹھریں اور بتائیں

• ”ہم اپنے وطن کے شیدا ہیں“ سے کیا مراد ہے؟



لظم خوانی درست تلفظ، آ، آہنگ اور ترتیب کے ساتھ کر داتے ہوئے نئے الفاظ تھنہ تحریر پر لکھ کر ان کا مفہوم بتائیں۔ بچوں کو ملی نغمے کا مفہوم بتائیں۔  
بچوں کے دو گروہ بنائیں۔ ایک گروہ شعر کا پہلا مصرع پڑھتے تو دوسرا گروہ دوسرا مصرع۔ اس طرح ملی نغمہ مکمل کریں۔ بچوں کو بتائیں کہ وہ موبائل، ٹیب، لیپ ٹاپ وغیرہ کی  
مدد سے ویب سائٹ <https://www.youtube.com/watch?v=skodm21Xw> پر جائیں۔ اپنی پسند کا کوئی ملی نغمہ سنیں۔ اسے یاد کریں اور اگلے دن جماعت میں  
ساقیوں کو سنائیں۔





جو قوم کی اصلی دولت ہیں ہم پاکستان کی شوکت ہیں  
 ہم ظلم مٹانے والے ہیں مظلوموں کے رکھوالے ہیں  
 ہم یگڑے کام سنواریں گے ملت کا نام ابھاریں گے  
 بے خوف ہیں، پاک ہیں، سچے ہیں  
 ہم پاکستانی بچے ہیں  
 (فیض لدھیانوی)



ہم نے سیکھا

ہمارے بزرگوں نے قربانی دے کر پاکستان بنایا۔ اب ہم آزاد ہیں۔  
 ہم قوم کا اصل سرمایہ ہیں۔ ہم اچھے کام کر کے ملک و ملت کا نام روشن کریں گے۔

مشق

نئے الفاظ

۱۔ الفاظ کے معانی سمجھیں اور جملے بنائیں۔

| الفاظ | معانی                    | الفاظ    | معانی                       |
|-------|--------------------------|----------|-----------------------------|
| ظلم   | سختی، نا انصافی، بے رحمی | شوکت     | رُعب، دبدبہ، شان            |
| شیدا  | چاہنے والا               | جاں باز  | دلیر، جان پر کھیل جانے والا |
| چرچا  | شہرت                     | من بھاتا | دل پسند                     |



## آپ نے کیا سمجھا؟



۲۔ دیے ہوئے الفاظ میں سے خالی جگہ میں دُرست لفظ لگا کر مصرعے مکمل کریں۔



(ب) اب \_\_\_\_\_ سے آزاد ہیں ہم

(الف) جاں بازوں کی \_\_\_\_\_ ہیں ہم

(د) ہم \_\_\_\_\_ کی شوکت ہیں

(ج) جو قوم کی \_\_\_\_\_ دولت ہیں

(و) ملت کا \_\_\_\_\_ ابھاریں گے

(ہ) ہم بگڑے کام \_\_\_\_\_ گے

PERFECT24U.COM

۳۔ دیے ہوئے سوالوں کے جواب لکھیں۔

پہلے بند میں پاکستانی بچوں کی کیا خصوصیات بیان کی گئی ہیں۔

(الف)

”اب غیروں سے آزاد ہیں ہم“ سے کیا مراد ہے؟

(ب)

نظم میں جھنڈے کی کیا خصوصیات بیان کی گئی ہیں؟

(ج)

قوم کی اصلی دولت کون ہیں؟

(د)

آپ اپنے وطن کی خدمت کس طرح کرنا چاہتے ہیں؟

(ہ)

مل کر کریں بات



۴۔ آپ نے بہت سے ملی نغمے سن رکھے ہیں۔ ہر بچہ اپنی پسند کے کسی ایک نغمے کے شعر پڑھ کر سنانے۔



## لفظوں کا کھیل



۵۔ دیے ہوئے معنی کی مدد سے پہیلیاں بوجھیں۔

بن بڈائے ڈاکٹر آئے  
چوری چھپے انجکشن لگائے

چہرے پر کر تو دھیان  
الٹا کرنے سے بن جائے کان

|    |    |   |   |
|----|----|---|---|
| ہ  | و  | ی | ء |
| م  | چھ | ر | ن |
| ل  | ک  | ت | ا |
| مھ | ن  | ب | ک |

## قواعد سیکھیں



۶۔ علامت فاعل ”نے“ اور علامت مفعول ”کو“ میں سے درست حرف لگا کر خالی جگہ پُر کریں۔

اُستاد \_\_\_\_\_ بچوں کو سبق پڑھایا۔

احمد نے بی \_\_\_\_\_ پکڑ لیا۔


ننھے ہاتھی \_\_\_\_\_ شیر کو سلام کیا۔

پودوں \_\_\_\_\_ پانی دو۔

امی \_\_\_\_\_ کھیر بنائی۔



۷۔ دیے ہوئے بے ترتیب ہندسوں کو ترتیب دیں اور ان کے سامنے ہندسوں کو لفظوں میں بھی لکھیں۔



| لفظوں میں | ہندسوں میں | لفظوں میں | ہندسوں میں |
|-----------|------------|-----------|------------|
|           |            |           |            |
|           |            |           |            |
|           |            |           |            |
|           |            |           |            |
|           |            |           |            |

۸۔ نظم میں سے ایسے مصرعے تلاش کر کے لکھیں جن میں دیے ہوئے الفاظ کے مترادف ہوں۔

| مصرعے | الفاظ |
|-------|-------|
|       | نڈر   |
|       | باغ   |
|       | مال   |
|       | پرچم  |

سوال نمبر ۶ کی سرگرمی کروانے کے لیے پہلے بچوں سے علامتِ فاعل "نے" اور علامتِ مفعول "کو" کے استعمال پر مبنی دو دو جملے زبانی بنوائیں۔  
سوال نمبر ۸ کی سرگرمی کے لیے دیے ہوئے الفاظ کے مترادف نظم میں سے تلاش کروائیں۔ مترادفات پر مبنی مصرعے الفاظ کے سامنے لکھوائیں۔ بچوں کو ارد گرد کے ماحول سے مترادفات کی آسان مثالیں دیں۔








۹۔ دی ہوئی عبارت دُرست تلفظ اور روانی سے پڑھیں اور آخر میں دیے ہوئے الفاظ کے معانی لغت سے تلاش کر کے لکھیں۔

پڑھتے ہوئے بعض ایسے نئے الفاظ ہمارے سامنے آتے ہیں جن کے معنی ہمیں معلوم نہیں ہوتے۔ ایسے الفاظ کے معنی ہم لغت میں تلاش کرتے ہیں۔ لغت میں ”الف“ سے ”ی“ تک تمام الفاظ الف بائی ترتیب سے دیے گئے ہیں۔ اس لیے ہمیں حروف تہجی ترتیب سے یاد ہونے چاہئیں۔ مثال کے طور پر ہم نے لفظ مُسْتَحَق کے معنی لغت میں تلاش کرنے ہوں تو سب سے پہلے ہم ”م“ کے نیچے دیکھیں گے۔ لغت میں ”م“ سے شروع ہونے والے الفاظ کو غور سے دیکھیں تو معلوم ہوتا ہے کہ ان میں پہلے وہ الفاظ اکٹھے کیے گئے ہیں جن میں ”م“ کے بعد الف آتا ہے۔ جیسے ماپ، مات، مالا وغیرہ۔ اس کا مطلب یہ ہوا کہ یہاں نہ صرف ”م“ سے شروع ہونے والے الفاظ کو ایک ساتھ جمع کیا گیا ہے بل کہ ترتیب میں ہر لفظ کے دوسرے حرف کا بھی خیال رکھا گیا ہے۔ اس لیے مُسْتَحَق کے معنی ڈھونڈنے لیے ہمیں ”م“ کے بعد اس کا دوسرا حرف ”س“ بھی دیکھنا ہوگا۔



الفاظ: اجنبی احترام آب بنجر تلخی جبر ذکر رعب گونج ندامت

سوال نمبر ۹ کے تحت دیا ہوا ہیرا گراف پتوں سے پڑھوائیں، انھیں لغت کا استعمال سکھائیں۔ کمرہ جماعت میں پتوں سے لغت استعمال کرنے کی مشق کروائیں۔





## کچھ نیا لکھیں



۱۰۔ دیے ہوئے اشاروں کی مدد سے اپنے پیارے وطن پاکستان کے بارے میں دو پیرا گراف لکھیں۔

|                         |          |   |             |            |            |
|-------------------------|----------|---|-------------|------------|------------|
| قومی اور علاقائی زبانیں | چار صوبے | کراچی، لاہور، کوئٹہ، پشاور، مظفر آباد، گلگت | مشہور کھانے | اسلام آباد | مقامی لباس |
|-------------------------|----------|---|-------------|------------|------------|

## آؤ کریں کام



۱۱۔ دی ہوئی فہرست پڑھیں اور سوالوں کے زبانی جواب دیں۔

| پرچون نرخ نامہ فی کلو گرام سبزی |             |                |                |                |
|---------------------------------|-------------|----------------|----------------|----------------|
| نام سبزی                        | فی کلو قیمت | سیکریٹری       | سیکریٹری       | سیکریٹری       |
| آلو                             | 77          | مارکیٹ کمیٹی ۱ | مارکیٹ کمیٹی ۲ | مارکیٹ کمیٹی ۳ |
| پیاز                            | 65          | مارکیٹ کمیٹی ۱ | مارکیٹ کمیٹی ۲ | مارکیٹ کمیٹی ۳ |
| نمنا                            | 150         | مارکیٹ کمیٹی ۱ | مارکیٹ کمیٹی ۲ | مارکیٹ کمیٹی ۳ |
| لہسن                            | 263         | مارکیٹ کمیٹی ۱ | مارکیٹ کمیٹی ۲ | مارکیٹ کمیٹی ۳ |
| کریلے                           | 52          | مارکیٹ کمیٹی ۱ | مارکیٹ کمیٹی ۲ | مارکیٹ کمیٹی ۳ |
| پالک                            | 30          | مارکیٹ کمیٹی ۱ | مارکیٹ کمیٹی ۲ | مارکیٹ کمیٹی ۳ |
| لیموں                           | 72          | مارکیٹ کمیٹی ۱ | مارکیٹ کمیٹی ۲ | مارکیٹ کمیٹی ۳ |

سب سے زیادہ قیمت کس چیز کی ہے؟

سب سے سستی چیز کون سی ہے؟

آلو کی قیمت کیا ہے؟

۱۲۔ ”میرا وطن پاکستان“ کے موضوع پر تقریر تیار کر کے کمرہ جماعت یا اسکول اسمبلی میں پیش کریں۔

سوال نمبر ۱ کی سرگرمی کروانے سے پہلے بچوں سے دیے ہوئے اشاروں پر بات کریں بعد میں مضمون لکھنے کو کہیں۔  
سوال نمبر ۱۲ تقریر لکھنے اور پیش کرنے میں بچوں کی رہنمائی کریں۔ کمرہ جماعت میں ہر کم ادب کے پروگرام میں یا اسمبلی میں بچوں کو تقریر کرنے کا موقع دیں۔





## گل دستہ (برائے مطالعہ)

### سوچیں اور بتائیں

- آپ کا پسندیدہ شاعر کون ہے؟
- اپنے صوبے کے کسی ایک شاعر کا نام بتائیں۔

شاعری کسی بھی زبان کی پہچان ہوتی ہے۔ شاعری کیا ہے؟ ایک انسان جو کچھ محسوس کرتا ہے شاعر اس کو شعر میں پیش کر دیتا ہے۔ شعر کا انداز اگر اچھا ہو تو لوگ اس میں دل چسپی لیتے ہیں اور اس کا اثر بھی قبول کرتے ہیں۔ دنیا کی ہر زبان میں شاعری موجود ہے۔ مقامی زبانوں میں لوگ کہانیاں اور پرانے قصے نظموں میں بیان کیے گئے ہیں۔

آئیے! پاکستان کے مختلف علاقوں سے تعلق رکھنے والے شاعروں کے بارے میں پڑھیں۔ اگرچہ ان کے علاقے اور زبانیں ایک دوسرے سے مختلف ہیں، لیکن ان کا پیغام ایک ہے، درحقیقت یہ ایک ہی گل دستے کے رنگارنگ پھول ہیں۔

### رحمان بابا رحمۃ اللہ علیہ



پشتو زبان کے مشہور شاعر رحمان بابا کا اصل نام عبدالرحمان تھا۔ وہ پشاور کے جنوب میں تین میل کے فاصلے پر واقع ایک گاؤں بہادر گلے کے رہنے والے تھے۔ وہ انتہائی نیک اور پرہیزگار انسان تھے۔ اسی وجہ سے لوگوں میں ”بابا“ کے نام سے مشہور ہوئے۔ انھوں نے اپنی شاعری میں بھی اللہ تعالیٰ سے محبت، انسانوں کی خدمت، بھلائی اور خیر خواہی پر زور دیا ہے۔

پشتو بولنے والوں میں رحمان بابا کو بڑی مقبولیت حاصل ہے۔ لوگ آج بھی ان کے اشعار بڑے ذوق و شوق سے پڑھتے ہیں۔

بچوں کو مقامی زبانوں اور مقامی کچھرے کے بارے میں بتائیں۔





## شاہ عبداللطیف بھٹائی رحمۃ اللہ علیہ

شاہ عبداللطیف بھٹائی سندھی زبان کے مشہور شاعر ہیں۔ وہ ٹیاری کے قریب ہالہ حویلی نام کے ایک گاؤں میں پیدا ہوئے۔ ان کی عمر کا زیادہ حصہ بھٹ گاؤں میں گزرا، اسی نسبت سے بھٹائی کہلاتے ہیں۔ بھٹائی نے سندھ کی لوک کہانیوں کو نظم کی شکل میں بیان کیا ہے۔ ان نظموں میں اللہ تعالیٰ کی قدرت، حکمت اور رحمت پر بھروسہ کرنے کی تعلیم دی گئی ہے۔ ان کی شاعری عام و خاص پر اثر کرتی ہے۔



اہم بات یہ ہے کہ ان کے کلام میں مسلمانوں کے ساتھ ساتھ غیر مسلم بھی برابر دل چسپی لیتے ہیں۔ ان کی نظمیں آج بھی سندھی بچوں کو جھولے میں سنائی جاتی ہیں۔ ان کی شاعری سندھ کے گوشے گوشے میں بڑے ذوق و شوق سے پڑھی اور سنی جاتی ہے۔

## بھٹے شاہ رحمۃ اللہ علیہ



بھٹے شاہ پنجابی زبان کے نام ور شاعر ہیں۔ بھٹے شاہ کا اصل نام سید محمد عبداللہ شاہ تھا۔ ان کا تعلق بہاول پور کے گاؤں اُج گیلانیاں سے تھا۔ بعد میں ان کا خاندان ساہیوال میں آباد ہو گیا۔ یہاں سے کچھ عرصے بعد بھٹے شاہ تصور آئے۔ آپ کا تعلق مشہور بزرگ حضرت شیخ عبدالقادر جیلانی رحمۃ اللہ علیہ کے خاندان سے تھا۔

بھٹے شاہ نیک، عبادت گزار اور پرہیزگار انسان تھے۔ وہ فارسی اور عربی زبان بھی جانتے تھے۔ انھوں نے اپنی شاعری میں اللہ تعالیٰ کی حمد بیان کی ہے اور لوگوں کو اللہ تعالیٰ کی اطاعت کی طرف بلایا ہے۔ بھٹے شاہ کا کلام کئی مرتبہ شائع ہو چکا ہے۔ اہل پنجاب ان کی شاعری کو بہت پسند کرتے ہیں۔


## مست توگلی رحمۃ اللہ علیہ



بلوچی زبان کے معروف شاعر مست توگلی کا اصل نام طوق علی مست ہے۔ مست توگلی ”کابان“ شہر سے تقریباً پانچ کلومیٹر کے فاصلے پر ”ماں ٹوک بند“ نامی علاقے میں پیدا ہوئے۔ وہ بچپن سے بکریاں چراتے رہے اور اس پیشے پر فخر کیا کرتے تھے۔ انھوں نے اپنی شاعری میں اللہ تعالیٰ کی حمد و ثناء بیان کرنے کے ساتھ انسانوں سے محبت کا بھی پیغام دیا۔ اس کے علاوہ انھوں نے بلوچ روایات پر بھی نظمیں کہی ہیں۔ اسی وجہ سے انھیں ”بلوچستان کے بلبل“ کے نام سے یاد کیا جاتا ہے۔



ﷲ عارفہ سری نگر سے تیس میل دور یا ندرھن گاؤں کے ایک ہندو خاندان میں پیدا ہوئیں۔ جوانی میں اسلام کی طرف مائل ہوئیں اور اسلام قبول کر لیا۔ اُس کے بعد انھوں نے زیادہ تر وقت اللہ تعالیٰ کی عبادت میں گزارا اور شاعری شروع کر دی۔ ﷲ عارفہ نے انسانوں سے محبت، بھائی چارے، مساوات اور عدل و انصاف کو اپنی شاعری کا موضوع بنایا۔ ﷲ عارفہ کشمیری زبان کی پہلی صوفی شاعرہ ہیں۔ مسلمانوں کے ساتھ ساتھ ہندو بھی اُن کے کلام میں دل چسپی لیتے ہیں۔



### بابا چلاسی دامت برکاتہ



شنا زبان کے مشہور شاعر اور صوفی بزرگ بابا چلاسی کا اصل نام غلام النصیر ہے۔ وہ گلگت بلتستان کے علاقے چلاس کے ایک نواحی گاؤں پٹوئی تھک میں پیدا ہوئے۔ وہ دینی علوم میں مہارت رکھتے ہیں۔ انھوں نے اپنی شاعری میں اللہ تعالیٰ سے تعلق بنانے اور دین پر عمل کرنے کی تعلیم دی ہے۔ انھوں نے پانچ زبانوں: شنا، عربی، فارسی، اُردو اور پشتو میں شاعری کی ہے لیکن شنا زبان میں شاعری ہی اُن کی اصل پہچان بنی۔ شنا زبان میں اُن کی شاعری کی دو کتابیں چھپ چکی ہیں۔ ریڈیو پاکستان سے اُن کا کلام ایک طویل عرصے سے نشر ہو رہا ہے۔ لوگ اُن کی شاعری کو پسند کرتے ہیں اور علم، تقویٰ اور پرہیزگاری کی وجہ سے اُن کا بے حد احترام کرتے ہیں۔

### سمجھیں اور بتائیں

(الف) رحمان بابا رحمۃ اللہ علیہ لوگوں میں ”بابا“ کے نام سے کیوں مشہور ہوئے؟

(ب) شاہ عبداللطیف بھٹائی رحمۃ اللہ علیہ کس زبان کے شاعر تھے؟

(ج) مست توکلی رحمۃ اللہ علیہ کو کس نام سے یاد کیا جاتا ہے؟

(د) ﷲ عارفہ رحمۃ اللہ علیہ نے اپنی شاعری کے ذریعے سے کیا پیغام دیا؟

(ه) بلھے شاہ رحمۃ اللہ علیہ کہاں کہاں رہے؟

(و) بابا چلاسی دامت برکاتہ نے کون کون سی زبانوں میں شاعری کی ہے؟



# آتے ہیں جو کام دوسروں کے

## حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- کسی بھی موضوع پر اپنے ساتھیوں کے ساتھ اُردو مباحثے میں حصّہ لے سکیں۔
- تین پیرا گراف پر مشتمل کہانی لکھ سکیں۔
- اسمِ ضمیر کی (حالتِ فاعلی) پہچان کر کے دُرست استعمال کر سکیں۔
- اُردو کے ماحول سے متعلق بات چیت میں حصّہ لے سکیں۔
- اِعراب کی تبدیلی سے معنی کی تبدیلی کو پہچان سکیں۔
- ہنگامی صورتِ حال (حادثہ، سیلاب، زلزلہ وغیرہ) میں اپنی حفاظت کے ساتھ دوسروں کی مدد کر سکیں۔
- کہانیوں اور نظموں میں دیے گئے فطری مناظر، کیفیات اور حالات پر اپنے جذبات کا اظہار کر سکیں۔



## سوچیں اور بتائیں

- کیا آپ نے کبھی مشکل میں کسی کی مدد کی ہے؟
- کیا آپ کبھی ایسے لوگوں سے ملے ہیں جو دوسروں کی خدمت کرتے ہیں؟

## کیا آپ جانتے ہیں؟

- حکیم محمد سعید، نعمت اللہ خان، عبدالستار ایدھی اور ڈاکٹر رحمہ فاؤ نے خدمتِ خلق کے لیے اپنی زندگیاں وقف کی تھیں۔

تدریسی عمل کو مؤثر بنانے کے لیے سبق کے ”حاصلاتِ تعلّم“ دیے جا رہے ہیں جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹھہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# آتے ہیں جو کام دوسروں کے

تلفظ سیکھیں



|     |       |     |      |      |      |        |
|-----|-------|-----|------|------|------|--------|
| قید | سُنان | بچی | ماسک | لپیٹ | وِبا | کورونا |
|-----|-------|-----|------|------|------|--------|

دیکھتے ہی دیکھتے کورونا وِبا آئی اور پوری دنیا میں پھیل گئی۔ ہمارا پیارا ملک پاکستان بھی اس کی لپیٹ میں آ گیا۔ مریضوں کی تعداد اتنی زیادہ ہو گئی کہ اسپتالوں میں تل دھرنے کی جگہ نہ رہی۔ وِبا کو پھیلنے سے روکنے کے لیے حکومت نے اسکولوں کی چھٹیاں کر دیں اور تمام سرکاری اور نجی ادارے بند کر دیے۔ لوگ گھروں میں قید ہو کر رہ گئے۔ گلی کوچے ویران اور سڑکیں سُنان تھیں۔ بعض لوگوں کے گھروں میں کھانے پینے کا سامان ختم ہو گیا۔ خاص طور پر غریب لوگوں کی زندگی بہت مشکل ہو گئی۔ ایسے حالات میں ایک دن احسان کے گھر کے دروازے پر دستک ہوئی۔ احسان کے ابا جان صدیق صاحب گھر سے نکلے۔ احسان بھی ان کے ساتھ تھا۔ باہر دو افراد منہ پر ماسک چڑھائے دور دور کھڑے تھے۔

صدیق صاحب نے اُن دونوں افراد کو سلام کیا۔ اُنھوں نے سلام کا جواب دیا۔ پھر اُن دونوں نے صدیق صاحب سے کوئی بات کی جس کے بعد صدیق صاحب گھر گئے، ایک تھیلا آنا، کھانے پینے کا سامان لیا اور اُن کی گاڑی میں ڈال دیا اور صدیق صاحب نے انھیں کچھ رقم بھی دی۔ جس کا انھوں نے شکریہ ادا کیا اور چل دیے۔



ٹھہریں اور بتائیں

- وِبا کے دوران میں اسکول کیوں بند تھے؟
- رضا کار، صدیق صاحب سے کہاں ملے؟



احسان یہ سب کچھ دیکھ رہا تھا اُس نے صدیق صاحب سے پوچھا: ابا جان! یہ کون لوگ ہیں؟  
 صدیق صاحب: بیٹا، یہ خدمتِ خلق کی ایک تنظیم کے لوگ ہیں۔ یہ مشکل حالات میں غریبوں، ناداروں اور ضرورت مندوں کی مدد کرتے ہیں۔

احسان: ابا جان! یہ سامان کہاں لے کر جائیں گے؟  
 صدیق صاحب: یہ لوگ کورونا وائرس سے بچنے کے لیے ضروری چیزیں تمام لوگوں کو دیتے ہیں مثلاً: ماسک اور سینی ٹائزر وغیرہ۔ باقی کھانے پینے کی چیزیں امیروں سے لے کر ضرورت مندوں تک پہنچاتے ہیں۔ آپ کو پتا ہے کہ اس وقت دکانیں بازار اور ریستوران بند ہیں۔ اس وبا سے وہ لوگ زیادہ متاثر ہوئے ہیں جو دن کو محنت مزدوری کر کے شام کو اپنی اور اپنے بچوں کی ضروریات پوری کرتے تھے۔ اب انھیں کام نہیں مل رہا، وہ خالی ہاتھ ہیں۔ یہ لوگ ضرورت کی چیزیں ایسے لوگوں میں مفت تقسیم کرتے ہیں تاکہ ان کی ضروریات پوری ہو سکیں۔

احسان: ابا جان! یہ لوگ صرف کھانے پینے کی چیزیں تقسیم کرتے ہیں؟  
 صدیق صاحب: بیٹا! ان لوگوں نے کورونا کے مریضوں کے علاج کے لیے خصوصی مراکز صحت بنائے ہیں۔ جہاں ڈاکٹر اور دیگر طبی عملہ اس وبا کا مقابلہ کرنے کے لیے مکمل حفاظتی سامان کے ساتھ موجود ہے۔

احسان: اچھا تو یہ لوگ غریب اور مجبور لوگوں کی خدمت کرتے ہیں!  
 صدیق صاحب: ہاں بیٹا! کسی لالچ اور غرض کے بغیر صرف اللہ تعالیٰ کی رضا کے لیے لوگوں کی مدد کرنا خدمتِ خلق کہلاتا ہے۔ پاکستان میں خدمتِ خلق کی کئی تنظیمیں کام کرتی ہیں۔

احسان: کیا خدمتِ خلق کی یہ تنظیمیں صرف وبا کے موقع پر کام کرتی ہیں؟  
 صدیق صاحب: بیٹا! یہ تنظیمیں ہر قسم کی قدرتی آفات میں لوگوں کی مدد کرتی ہیں۔ یہ سیلاب سے متاثرہ لوگوں کے کام آتی ہیں۔ اس کے علاوہ یہ تنظیمیں عام حالات میں بھی لاچار، بیمار اور غریب لوگوں کی مدد کرتی ہیں۔ زخمیوں کو اسپتال پہنچانے کے لیے ایمبولینس مہیا کرتی ہیں۔ زخمیوں کے لیے خون کا بندوبست کرتی ہیں۔ اسپتال بناتی ہیں۔ غریب طالب علموں کو وظائف دیتی ہیں اور بے روزگاروں کو قرضے فراہم کرتی ہیں۔

احسان: ابا جان! یہ تو بہت اچھی بات ہے۔ میں بڑا ہو کر خدمتِ خلق کا کام کروں گا اور لوگوں کے کام آؤں گا۔

صدیق صاحب: (مسکراتے ہوئے) بڑے ہونے کا انتظار کیوں؟ آپ اس وقت بھی خدمت کے کام کر سکتے ہیں۔

احسان: (چونک کر) وہ کیسے؟

سبق خوانی و درست تلفظ کے ساتھ کروائیں۔ نئے الفاظ کا درست تلفظ اور مفہوم بتائیں۔





صدیق صاحب: اپنے جیب خرچ سے مجبور لوگوں کی مدد کر کے۔

احسان نے کچھ دیر سوچا پھر اپنی جیب سے سو روپے کا نوٹ نکالا اور اپنے ابا جان کے ہاتھ میں دیتے ہوئے کہا: ”اگلی دفعہ جب یہ لوگ آئیں تو ان کو میری طرف سے دے دیجیے گا۔“

ہم نے سیکھا



- دوسروں کی مدد کرنا خدمتِ خلق کہلاتا ہے۔
- پاکستان میں خدمتِ خلق کی کئی تنظیمیں کام کر رہی ہیں۔
- اچھا انسان وہ ہے جو دوسرے کے دکھ درد کو اپنا سمجھے اور لوگوں کے کام آئے۔

مشق

نئے الفاظ



۱۔ ان الفاظ کے معانی سمجھیں۔

| الفاظ       | معانی  | الفاظ          | معانی   |
|-------------|--|----------------|---|
| وَبَا       | متعدی بیماری                                     | تِل دھرنے      | بالکل جگہ نہ رہنا، بہت زیادہ بھیڑ ہونا                |
| سُنسان      | ویران، غیر آباد                                  | کی جگہ نہ رہنا | ایسی دوا جسے ہاتھوں پہ مل کر جراثیم سے بچے رہتے ہیں۔  |
| ماسک        | وائرس سے بچنے کے لیے ناک اور منہ ڈھانپنے کا پردہ | سینی ٹائزر     | زمین کا ہلنا، بھونچال                                 |
| لپٹ میں آنا | پھنس جانا  | زلزلہ          | پانی کا بڑا ریلہ جس سے جان و مال کا نقصان ہو سکتا ہے۔ |
| آفت         | مصیبت، تکلیف                                     | سیلاب          | مجبور   |
| رضا کار     | اپنی مرضی سے بلا معاوضہ کام کرنے والا            | لاچار          |   |

بچوں کو نبی کریم ﷺ کے اسوہ حسنہ کے ذریعے سے خدمتِ خلق کی اہمیت کے بارے میں بتائیں اور اپنے ماحول سے خدمتِ خلق کے کسی ادارے کی مثال دیں۔ اساتذہ بچوں کو خدمتِ خلق کی ترغیب دلائیں۔ بچوں کو بتائیں کہ مدد صرف مالی لحاظ سے ہی نہیں کی جاسکتی بلکہ مدد کرنے کے اور بھی بہت سے ذریعے ہیں۔ راستے سے رکاوٹ ہٹا دینا بھی ایک طرح کی مدد ہے۔



بچوں کو سوال نمبر ۱ میں موجود الفاظ کے معانی سمجھائیں اور ان کے جملے بنوائیں۔ اس کے علاوہ سبق میں سے ایسے مزید الفاظ چنیں، جو مشکل ہوں۔ ان کے معانی لغت کی مدد سے جاننے میں بچوں کی مدد کریں۔



## آپ نے کیا سمجھا؟

۲۔ درست بیان کے سامنے (✓) غلط بیان کے سامنے (x) کا نشان لگائیں۔

(الف) صدیق صاحب نے رضا کاروں کو کھانے پینے کا سامان اور کچھ نقدی دی۔

(ب) عام افراد خدمتِ خلق کا کام نہیں کر سکتے۔

(ج) خدمتِ خلق کی تنظیم صرف وبا کے موقع پر کام کرتی ہے۔

(د) خدمتِ خلق کی تنظیمیں غریب طلبہ کو وظائف بھی دیتی ہیں۔

(ه) کورونا وبا کے دوران میں لوگ گھروں میں قید تھے۔

۳۔ دیے ہوئے سوالوں کے جواب لکھیں۔

(الف) حکومت نے وبا کو پھیلنے سے روکنے کے لیے کیا اقدامات کیے؟

(ب) خدمتِ خلق سے کیا مراد ہے؟

(ج) خدمتِ خلق کے رضا کار کورونا وبا کے دوران میں لوگوں میں کیا چیزیں تقسیم کر رہے تھے؟

(د) خدمتِ خلق کی تنظیمیں کن موقعوں پر لوگوں کے کام آتی ہیں؟

(ه) آپ خدمتِ خلق کا کون سا کام کرنا چاہتے ہیں؟

## مل کر کریں بات

۴۔ نیچے دیے ہوئے ہر جملے میں ایک صورتِ حال دی گئی ہے۔ غور کر کے بتائیں کہ ایسے موقعوں پر آپ کیا کریں گے؟

(الف) راستے میں ایک زخمی پرندہ پڑا ہے۔

(ب) ایک مسافر کو بھوک لگی ہے۔

(ج) ایک بڑھیا سڑک پار کرنے کے لیے کنارے پر کھڑی ہے۔

(د) آپ کے دوست کی کتاب گم ہو گئی ہے۔

سبق کی تفہیم کے جائزے کے لیے پتھوں سے سوال نمبر ۲ کے درست غلط کی نشان دہی کروائیں۔ پھر سوال نمبر ۳ کے سوالات پوچھیں۔ زبانی پوچھنے کے بعد کاپی میں جوابات لکھوائیں۔ سوال نمبر ۴ میں دی ہوئی صورتِ حال پر پتھوں کے ساتھ بات چیت کریں۔ پھر انھیں مسئلے کا مکمل حل بیان کرنے کو کہیں۔





## لفظوں کا کھیل



درج ذیل جملوں کو غور سے پڑھیں:

✿ میں نے کشتی میں بیٹھ کر دریا کی سیر کی۔ ✿  
ناصر ٹی وی پر پہلوانوں کی کشتی دیکھ رہا تھا۔

اوپر دیے ہوئے جملوں میں ایک لفظ (کشتی) استعمال ہوا ہے لیکن ہم دیکھتے ہیں کہ اعراب بدلنے سے معنی میں تبدیلی آئی ہے۔  
۵۔ ان الفاظ کو جملوں میں اس طرح استعمال کریں کہ ان کا مفہوم واضح ہو جائے۔

|  |      |
|--|------|
|  | بھلا |
|  | بھلا |
|  | چوک  |
|  | چوک  |
|  | بل   |
|  | بل   |
|  | گل   |
|  | گل   |

## قواعد سیکھیں



درج ذیل جملوں کو غور سے پڑھیں:

✿ جمیل کہتا ہے کہ میں اسلام آباد جاؤں گا۔ ✿

✿ عابدہ بہت نیک ہے وہ بزرگوں کا ادب کرتی ہے۔ ✿

✿ تم نے ٹھیک کام کیا۔ ✿

ان جملوں میں ”میں، وہ، تم، آپ“ ایسے ضمیر ہیں جو فاعل کی جگہ پر استعمال ہوئے ہیں اس لیے ضمیر فاعلی کہلاتے ہیں۔

سوال نمبر ۵ کی سرگرمی سے پہلے بچوں کو سمجھائیں کہ اعراب کے بدلنے سے بعض الفاظ کا مفہوم بدل جاتا ہے۔ دیے ہوئے الفاظ کی ادائی کروائیں۔ پھر ان الفاظ سے جملے بنوائیں۔





۶۔ دی ہوئی عبارت میں ضمیرِ فاعلی کے گرد دائرہ لگائیں۔

آپ کو یاد ہوگا کہ ہم دونوں اسد صاحب سے ملے تھے۔ انھوں نے وقت کی پابندی کی تلقین کی تھی۔ اس کے بعد میں ہر کام وقت پر کرنے کی کوشش کرتا ہوں۔ انور بھی وقت کی پابندی کرتا ہے۔ وہ صبح سویرے اٹھتا ہے۔ اس نے کبھی کسی کام میں تاخیر نہیں کی۔

۷۔ دی ہوئی عبارت دُرست تلفظ اور روانی سے پڑھیں۔

ریل گاڑی اسٹیشن پر رُکی تو کتنے ہی مسافر ایک ساتھ اُترے۔ اُترنے والوں میں ایک باباجی بھی تھے۔ اُن کے ساتھ ایک کم سن لڑکا تھا۔ دُھوپ بہت تیز تھی۔ ہر کوئی اس کوشش میں تھا کہ کسی طرح سائے میں چلا جائے یا فوراً کسی سواری میں بیٹھ کر اپنے گھر کی طرف روانہ ہو جائے۔ باباجی ضعیف تھے۔ شاید کچھ بیمار بھی تھے۔ انھوں نے ادھر ادھر دیکھا لیکن نہ تو کہیں سایہ تھا اور نہ بیٹھنے کی جگہ۔ انھیں کوئی لینے بھی نہیں آیا تھا۔ اچانک ایک لڑکا باباجی کے پاس پہنچا، کہنے لگا: باباجی! آپ پریشان نظر آتے ہیں، کیا میں آپ کی کوئی مدد کر سکتا ہوں؟

باباجی نے کہا: بیٹا! میں اس شہر میں پہلی بار آیا ہوں۔ مجھے یہاں کے بارے میں کچھ معلوم نہیں۔ مجھے اس پتے پر جانا ہے۔ باباجی نے ایک کاغذ اس لڑکے کی طرف بڑھایا۔ لڑکا اُن کے ساتھ روانہ ہوا اور باباجی کو منزل تک پہنچا دیا۔

کچھ نیا لکھیں

۸۔ خدمتِ خلق کے موضوع پر تین پیرا گراف پر مشتمل کوئی کہانی لکھیں۔

آؤ کریں کام

۹۔ اپنے استاد کی نگرانی میں زخمی کو ابتدائی طبی امداد دینے کے طریقہ کار کو رول پلے کی صورت میں پیش کریں۔

سوال نمبر ۶ کی سرگرمی ضمیر کی حالتِ فاعلی سے سمجھائیں۔ بچوں کو بتائیں کہ ”آپ، ہم، انھوں، میں، وہ، اس“ ضمیرِ فاعلی ہیں۔ ان سے سوال نمبر ۷ کا متن درست تلفظ اور روانی سے پڑھوائیں۔ واقعے سے حاصل ہونے والے اخلاقی سبق پر بھی بات چیت کریں۔

سوال نمبر ۸ کی سرگرمی کے لیے بچوں کو اپنے علاقے میں موجود سماجی کارکنوں کی کہانیاں سنائیں اور ان کو کہانی لکھنے کی ترغیب دیں۔ سوال نمبر ۹ کی سرگرمی کے لیے بچوں کی رہنمائی کریں۔ بچوں کو ابتدائی طبی امداد کی اہمیت بتائیں، طریقہ کار سمجھائیں اور ان سے مظاہرہ کروائیں۔



## پہاڑ اور گلہری

### حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- سن کر غلط اور صحیح تلفّظ میں فرق کر سکیں۔
- اُردو میں سنی گئی کُفّت گو کا مفہوم سمجھ کر یاد رکھ سکیں اور بیان کر سکیں۔
- کہانیاں، نظمیں اور لطیفے پڑھ یا سن کر اپنے ردّ عمل کا اظہار کر سکیں۔
- اکٹھ سے ستر تک گنتی اُردو ہندسوں اور لفظوں میں لکھ سکیں۔
- اپنے مشاہدات اور خیالات کو مر بوط، رواں اور موزوں انداز میں لکھ سکیں۔
- رموزِ اوقاف میں استقبہامیہ اور واوین کا استعمال کر سکیں۔
- ذرائعِ ابلاغ سے نظمیں، گیت اور واقعات وغیرہ سُنیں اور دوسروں کو بھی سُنا سکیں۔
- املا کو صحت کے ساتھ لکھ سکیں۔
- مختلف سماجی تقریبات میں اُردو بولنے پر فخر محسوس کر سکیں۔

### سوچیں اور بتائیں

- ہمارے قومی شاعر کون ہیں؟
- علامہ محمد اقبال رحمۃ اللہ علیہ کی کسی نظم کا نام بتائیں۔

### کیا آپ جانتے ہیں؟

- علامہ محمد اقبال رحمۃ اللہ علیہ نے پہاڑ اور گلہری کی طرح بچوں کے لیے اور نظمیں بھی لکھی ہیں۔ یہ نظمیں ان کی مشہور کتاب بانگِ درا میں موجود ہیں۔

تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”نظمیں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# پہاڑ اور گلہری

تَلَفُّظ سیکھیں



باتیں

نکلتی

ندی

قدرت

نصیب

عقل

ٹھجے ہو شرم، تو پانی میں جا کے ڈوب مرے!  
یہ عقل اور یہ سمجھ، یہ شعور! کیا کہنا!  
جو بے شعور ہوں، یوں باتیں بن بیٹھیں  
زمین ہے پست، مری آن بان کے آگے  
بھلا پہاڑ کہاں، جانور غریب کہاں!  
یہ کچی باتیں ہیں، دل سے انھیں نکال ذرا  
نہیں ہے تو بھی تو آخر مری طرح چھوٹا  
کوئی بڑا، کوئی چھوٹا، یہ اُس کی حکمت ہے  
مجھے درخت پہ چڑھنا سکھا دیا اُس نے  
نری بڑائی ہے! خوبی ہے اور کیا تجھ میں  
یہ چھالیا ہی ذرا توڑ کر دکھا مجھ کو  
کوئی بُرا نہیں قدرت کے کارخانے میں  
(علامہ محمد اقبال رحمہ اللہ)

کوئی پہاڑ یہ کہتا تھا اک گلہری سے  
ذرا سی چیز ہے، اس پر غرور! کیا کہنا  
خدا کی شان ہے ناچیز، چیز بن بیٹھیں  
تری بساط ہے کیا میری شان کے آگے؟  
جو بات مجھ میں ہے، تجھ کو وہ ہے نصیب کہاں؟  
کہا یہ سُن کر گلہری نے، منہ سنبھال ذرا  
جو میں بڑی نہیں تیری طرح تو کیا پروا  
ہر ایک چیز سے پیدا خدا کی قدرت ہے  
بڑا جہان میں تجھ کو بنا دیا اس نے  
قدم اٹھانے کی طاقت نہیں ذرا تجھ میں  
جو تُو بڑا ہے تو مجھ سا ہنر دکھا مجھ کو  
نہیں ہے چیز نکلتی کوئی زمانے میں

## ٹھہریں اور بتائیں

- پہاڑ نے گلہری سے کیا کہا؟
- پہاڑ کی باتیں سن کر گلہری نے کیا جواب دیا؟

## ہم نے سیکھا

- اللہ تعالیٰ نے کائنات کا نظام چلانے کے لیے ہر چیز کو ایک خاص مقصد دے کر پیدا کیا ہے۔
- کسی کو چھوٹا اور کسی کو بڑا بنانا اللہ تعالیٰ کی حکمت ہے۔
- دُنیا کی کوئی چیز بے کار پیدا نہیں کی گئی۔

بچوں سے بلند خوانی و درست تلفظ، لے، آہنگ اور روانی سے کروائیں۔ نئے الفاظ کا مفہوم اور درست تلفظ بتائیں۔ بچوں کو بتائیں کہ اللہ تعالیٰ کی بنائی ہوئی ہر چیز میں کوئی نہ کوئی حکمت پوشیدہ ہے۔ اس کی بنائی ہوئی کوئی چیز بے فائدہ نہیں ہے۔ بچوں سے تکبر کے بارے میں بات چیت کریں۔ انھیں بتائیں کہ تکبر اللہ تعالیٰ کو پسند نہیں۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ | معانی       | الفاظ  | معانی      |
|-------|-------------|--------|------------|
| بساط  | طاقت، حیثیت | آن بان | شان و شوکت |
| غرور  | اکڑ، تکبر   | حکمت   | دانائی     |
| شعور  | عقل، سمجھ   | ہنر    | کمال، فن   |

## آپ نے کیا سمجھا؟



۲۔ نظم کے مطابق درست لفظ لگا کر مصرعے مکمل کریں۔

(الف) کوئی پہاڑ یہ کہتا تھا اک \_\_\_\_\_ سے (ب) خدا کی شان ہے ناچیز، \_\_\_\_\_ بن بیٹھیں  
(ج) تری \_\_\_\_\_ ہے کیا میری شان کے آگے (د) مجھے \_\_\_\_\_ پہ چڑھنا سکھا دیا اس نے  
(ه) یہ \_\_\_\_\_ ہی ذرا توڑ کر دکھا مجھ کو

۳۔ دیے ہوئے سوالوں کے جواب لکھیں۔

- (الف) پہاڑ نے گلہری کے سامنے اپنی بڑائی کس طرح ظاہر کی؟
- (ب) گلہری نے پہاڑ کو حکمت کی کون سی بات بتائی؟
- (ج) گلہری کی کون سی خوبی پہاڑ میں نہیں ہے؟
- (د) اس نظم کے دونوں کرداروں میں سے آپ کو کون سا کردار پسند آیا اور کیوں؟
- (ه) اس نظم سے آپ نے کیا سبق سیکھا؟

نئے الفاظ کے تحت دیے گئے الفاظ کا درست تلفظ اور مفہوم بتائیں نیز ان کے جملے بھی بنوائیں۔

سوال نمبر ۱۲ اور ۳ کی سرگرمی سے پہلے بچوں کو نظم دہرانے کے لیے کہیں تاکہ سوالات کے جوابات لکھنے اور مصرعے مکمل کرنے میں آسانی ہو۔





## مل کر کریں بات



۴۔ دو بچے پہاڑ اور گلہری بنیں اور نظم کے مصرعے مکالماتی انداز میں پیش کریں۔ باقی بچے مکالمہ سن کر محفلت گوا اپنے الفاظ میں بیان کریں۔

## لفظوں کا کھیل



۵۔ دیے ہوئے الفاظ میں سے درست تلفظ والے لفظ کے گرد دائرہ لگائیں۔

|       |       |       |        |        |        |      |      |      |
|-------|-------|-------|--------|--------|--------|------|------|------|
| تمیز  | تمیز  | تمیز  | شعور   | شعور   | شعور   | غرور | غرور | غرور |
| گلہری | گلہری | گلہری | دَرَخت | دَرَخت | دَرَخت | پُست | پُست | پُست |

۶۔ پھول کی پتیوں سے ہند سے چن کر لفظی گنتی کے سامنے لکھیں۔



|        |         |  |  |
|--------|---------|--|--|
| اِسٹھ  | باِسٹھ  |  |  |
| تریسٹھ | چونسٹھ  |  |  |
| پینسٹھ | چھیاسٹھ |  |  |
| سراسٹھ | اڑسٹھ   |  |  |
| انھتر  | ستر     |  |  |

سوال نمبر ۵ کی سرگرمی جوڑیوں میں کروائیں۔





## قواعد سیکھیں



درج ذیل جملے غور سے پڑھیں۔

اس گھر میں کون رہتا ہے

آپ کا اسکول کہاں ہے

آپ کیا کرتے ہیں

اوپر دیے گئے تمام جملوں میں علامتِ استفہام (?) کو نمایاں کیا گیا ہے۔ یہ علامت سوالیہ جملے کے آخر میں لگائی جاتی ہے۔ جن جملوں میں کوئی بات یا سوال پوچھا جائے انھیں ”استفہامیہ جملے“ کہتے ہیں اور ان کے آخر میں علامتِ استفہام لگائی جاتی ہے۔  
۷۔ درج ذیل بیانات کے لیے سوالات بنائیں اور سوالیہ نشان لگائیں۔

لڑکے پڑھ رہے ہیں۔

یہ قلم عافیہ کا ہے۔

سوال:

سوال:

سعدیہ اسکول چلی گئی۔

حسن کا بستہ یہاں ہے۔

سوال:

جمیلہ اسلم کی بہن ہے۔

سوال:

درج ذیل جملے غور سے پڑھیں۔

دانش نے کہا: ”مجھے اُردو سے محبت ہے۔“

عافیہ نے کہا: ”میں ہر تقریب میں اُردو میں بات کرتی ہوں۔ مجھے اُردو بولنے پر فخر ہے۔“

استاد نے کہا: ”اُردو واقعی قابلِ فخر زبان ہے۔“

اوپر دیے گئے جملوں میں علامتِ واؤین (” “) کو نمایاں کیا گیا ہے۔ جب کسی کا قول یا بات اسی کے الفاظ میں نقل کی جاتی ہے تو اس قول یا بات کو واؤین میں لکھا جاتا ہے۔

اگر ممکن ہو تو بچوں کو علامہ محمد اقبال رحمۃ اللہ علیہ کی کوئی نظم کمپیوٹر یا آڈیو پلیئر کے ذریعے سے سنوائیں۔





۸۔ درج ذیل جملے غور سے پڑھیں اور مناسب جگہ پر واوین لگائیں۔

(الف) استاد نے سکھایا: ہمیشہ سچ بولو۔

(ب) عارف نے کہا: مجھے بھوک لگی ہے۔

(ج) خالد نے بتایا: میرے والد ڈاکٹر ہیں۔

(د) دادا جان نے بتایا: ہمیں اپنے وطن کی حفاظت کرنی چاہیے۔

پڑھیں



۹۔ دی ہوئی نظم لے اور آہنگ کے ساتھ پڑھیں اور نتیجہ بتائیں۔

|                           |                             |
|---------------------------|-----------------------------|
| مہلی تھ کی تھ             | مہلی تھ کی تھ               |
| اڑنے مچنے میں دن گزارا    | کہتا تھا کہ رات سر پہ آئی   |
| ہر چیز پہ چھا گیا اندھیرا | پہنچوں کس طرح آشیاں تک      |
| جگنو کوئی پاس ہی سے بولا  | سُن کر مہلی کی آہ و زاری    |
| کیڑا ہوں اگرچہ میں ذرا سا | حاضر ہوں مدد کو جان و دل سے |
| میں راہ میں روشنی کروں گا | کیا غم ہے جو رات ہے اندھیری |
| چمکا کے مجھے دیا بنایا    | اللہ نے دی ہے مجھ کو مشعل   |
| آتے ہیں جو کام دوسروں کے  | ہیں لوگ وہی جہاں میں اچھے   |

(علامہ محمد اقبالؒ)

کچھ نیا لکھیں



۱۰۔ علامہ محمد اقبالؒ کی نظم ”پہاڑ اور گلہری“ کہانی کی صورت میں لکھیں۔ کہانی سے حاصل ہونے والا اخلاقی نتیجہ بھی تحریر کریں۔

آؤ کریں کام



۱۱۔ علامہ محمد اقبالؒ کی نظم ”بچے کی دعا“ یاد کر کے کمرۂ جماعت میں ترنم سے پڑھیں۔

سوال نمبر ۷، ۸ کی سرگرمی کے لیے بچوں سے استفہامیہ اور واوین کے استعمال کی مشق کروائیں۔  
 ”پڑھیں“ کے تحت علامہ محمد اقبالؒ کی نظم ہمدردی بچوں سے اور ترنم کے ساتھ پڑھوائیں۔ آخری بند بچوں کو ادا کروائیں۔ بعد میں ہر بچے کی املا چیک کریں، غلطیوں کی اصلاح کریں۔ اس نظم (پہاڑ اور گلہری) کو کہانی کی صورت میں بچوں سے لکھوائیں۔ کہانی لکھوانے میں بچوں کی رہنمائی کریں۔





## جائزہ-۲

### سننا/بولنا

۱۔ دیا گیا پیرا گراف غور سے سنیں اور آخر میں دیے ہوئے سوالوں کے جواب بتائیں۔

۱۴ اگست ۱۹۴۷ء کو دنیا کے نقشے پر پاکستان کے نام سے ایک نیا ملک وجود میں آیا۔ ایک طویل جدوجہد کے بعد برصغیر کے مسلمانوں نے اس روز انگریزوں سے آزادی حاصل کی تھی۔ یہی وجہ ہے کہ ہماری تاریخ میں ۱۴ اگست کا دن بہت اہمیت رکھتا ہے۔ یہ دن ہمیں یاد دلاتا ہے کہ مسلسل کوشش اور باہمی اتحاد ہی سے مشکلات پر قابو پایا جاسکتا ہے اور اپنے مقصد کو حاصل کیا جاسکتا ہے۔ برصغیر کے مسلمانوں نے قیام پاکستان کے لیے جان و مال کی قربانیاں دیں۔ انھوں نے اپنی جائیدادیں، کاروبار پاکستان کی خاطر چھوڑے۔ ان قربانیوں کا مقصد ایک ایسا ملک بنانا تھا جہاں مسلمان اسلامی اصولوں کے مطابق زندگی گزار سکیں۔ ۱۴ اگست کی خوشیاں مناتے ہوئے ہمیں آزادی کا اصل مقصد ذہن میں رکھنا چاہیے۔

### سوالات

- (الف) ۱۴ اگست کو ہماری تاریخ میں کیا اہمیت حاصل ہے؟ (ب) پاکستان بنانے کا مقصد کیا تھا؟  
(ج) جشن آزادی مناتے ہوئے ہمیں کون سی بات ذہن میں رکھنی چاہیے؟ (د) قیام پاکستان کے لیے مسلمانوں نے کیا کیا قربانیاں دیں؟

### پڑھنا

۲۔ دیے ہوئے اشعار درست تلفظ، لے، آہنگ اور روانی کے ساتھ پڑھیں نیز ان اشعار کا مفہوم بھی بتائیں۔

|                               |                              |
|-------------------------------|------------------------------|
| وہ دیکھو اٹھی کالی کالی گھٹا  | ہے چاروں طرف چھانے والی گھٹا |
| گھٹا کے جو آنے کی آہٹ ہوئی    | ہوا میں بھی اک سنناہٹ ہوئی   |
| گھٹا آن کر مینہ جو برسا گئی   | تو بے جان مٹی میں جان آگئی   |
| زمیں سبزے سے لہلہانے لگی      | کسانوں کی محنت ٹھکانے لگی    |
| جڑی بوٹیاں، پیڑ آئے نکل       | عجب نیل پتے، عجب پھول پھل    |
| ہر اک پیڑ کا اک نیا ڈھنگ ہے   | ہر اک پھول کا اک نیا رنگ ہے  |
| یہ دو دن میں کیا ماجرا ہو گیا | کہ جنگل کا جنگل ہرا ہو گیا   |
|                               | (اسماعیل میرٹھی)             |



## قواعد

۳۔ ان الفاظ کو الف بائی ترتیب سے لکھیں۔

|         |         |       |     |      |       |      |        |
|---------|---------|-------|-----|------|-------|------|--------|
| پاکستان | کمپیوٹر | زرافہ | شیر | بندر | ہاتھی | پہاڑ | گلیہری |
|         |         |       |     |      |       |      |        |

الف بائی ترتیب

۴۔ الفاظ کے متضاد لکھیں۔

|      |        |      |     |     |       |
|------|--------|------|-----|-----|-------|
| آسان | ہنرمند | غریب | بڑا | سُت | الفاظ |
|      |        |      |     |     |       |
|      |        |      |     |     | متضاد |

۵۔ 'نے' اور 'کو' لگا کر عبارت مکمل کریں۔

راشد بلی دودھ پلایا۔ پھر بھی بلی شرارت کی۔ بلی طوطے

کے بچے اٹھایا۔ راشد بلی گھور کر دیکھا۔ بلی طوطے کے بچے چھوڑ دیا۔

## لکھنا

۶۔ ان الفاظ کے جملے بنائیں۔

|       |           |      |      |      |
|-------|-----------|------|------|------|
| ایجاد | دیانت دار | حیرت | جنگل | پیدل |
|-------|-----------|------|------|------|

۷۔ ہیڈ ماسٹر/ ہیڈ مسٹریس کے نام ضروری کام کے لیے چھٹی کی درخواست لکھیں۔

۸۔ صبح کی سیر، کسی پارک، میلے یا تفریحی مقام کی سیر سے متعلق ۱۰ جملے لکھیں۔

سکھائی گئی مہارتوں اور تصورات کی جانچ کا جائزہ انفرادی طور پر مکمل کروائیں۔ اسی نمونے پر شش ماہی اور سالانہ امتحان کے جائزے مرتب کریں۔  
تحریری کام کروانے کے دوران میں بچوں کو باری باری بلا کر جائزے میں دی گئیں سننے، بولنے اور پڑھنے کی سرگرمیاں کروائیں۔





## حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- غُفت گویا بیان سن کر جملوں میں بے ربطی اور عدم تشلُّل کا ادراک کر سکیں۔
- کسی بھی موضوع پر اپنے ساتھیوں کے ساتھ اُردو مباحثے میں حصّہ لے سکیں۔
- اپنے مشاہدات اور خیالات کو مربوط، رواں اور موزوں انداز میں لکھ سکیں۔
- حُرُوفِ عطف کا استعمال کر سکیں۔
- اسکول سے متعلقہ اُمور کے بارے میں درخواست لکھ سکیں۔
- جدید ٹیکنالوجی، ذرائع ابلاغ (موبائل فون، ٹیبِلٹ، کمپیوٹر، لیپ ٹاپ، کیمرہ وغیرہ) میں اُردو کا دُرست استعمال کر سکیں۔

## سوچیں اور بتائیں

- کمپیوٹر کیا ہوتا ہے؟
- کیا آپ کمپیوٹر چلانا جانتے ہیں؟

## کیا آپ جانتے ہیں؟

- کمپیوٹر لاطینی زبان کا لفظ ہے جس کے معنی ہیں ”حساب کتاب کرنے والا۔“



تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”نکھریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# نیا کمپیوٹر


تلفظ سیکھیں



|      |       |      |       |         |
|------|-------|------|-------|---------|
| شعبہ | ذہانت | دماغ | صندوق | انٹرنیٹ |
|------|-------|------|-------|---------|

ایک دن انعام صاحب ایک نیا کمپیوٹر خرید لائے۔ نیا کمپیوٹر دیکھ کر علی اور جویریہ دونوں بہت خوش تھے۔ انعام صاحب نے کمپیوٹر بچوں کے کمرے میں میز پر رکھ دیا۔ دونوں بچے پاس آ کر بیٹھ گئے۔ وہ کمپیوٹر چلانے کے لیے بے تاب تھے۔ انعام صاحب نے کہا: ”بچو! یہ کمپیوٹر میں آپ کے لیے لایا ہوں، لیکن پہلے میں کمپیوٹر کے بارے میں آپ کی معلومات جاننا چاہتا ہوں۔ آپ مجھے اس کے مختلف حصوں کے نام اور کام بتائیں۔“

جویریہ: ابا جان! یہ میز کے اوپر ٹیلی ویژن کی طرح نظر آنے والی چیز مانیٹر (Monitor) کہلاتی ہے۔ کمپیوٹر پر جو بھی کام کیا جائے،



اُسے مانیٹر کی اسکرین پر دیکھا جاسکتا ہے۔

انعام صاحب: بہت اچھے، علی! اب آپ بتائیں کمپیوٹر کا دوسرا بڑا حصہ کون سا ہے؟

علی: ابا جان! یہ جوڈبا ساتھ پڑا ہے سی پی یو

(CPU) کہلاتا ہے۔ ہمیں مس نے بتایا

تھا کہ یہ کمپیوٹر کا دماغ ہوتا ہے۔

انعام صاحب: بیٹا! بالکل دُرست بات ہے۔

جویریہ: ابا جان! یہ بورڈ جس پر بٹن لگے ہوئے

ہیں، کی بورڈ (Keyboard) کہلاتا ہے۔ اس کے بٹن دبا کر ہم کمپیوٹر کو ہدایات دیتے ہیں۔

علی: ابا جان! کمپیوٹر کو بعض ہدایات ماؤس کی مدد سے بھی دی جاسکتی ہیں۔

انعام صاحب: بیٹا! بالکل، ماؤس کے ذریعے سے بھی ہدایات دی جاسکتی ہیں لیکن اس کو ماؤس (Mouse) کیوں کہتے ہیں؟

جویریہ: انگریزی میں چوہے کو ماؤس کہا جاتا ہے۔ اس کی شکل بھی بالکل ایک چھوٹے چوہے کی طرح ہے اس لیے اس کو بھی ماؤس کہتے

ہیں۔

انعام صاحب: بچو! مجھے بہت خوشی ہوئی کہ آپ لوگ کمپیوٹر کے بارے میں دُرست معلومات رکھتے ہیں۔

علی: ابا جان! گھر میں بیٹھے بیٹھے ہم اکتا گئے ہیں۔ اب ہم اس پر مزے مزے کے کھیل کھیلیں گے۔



انعام صاحب: آپ شوق سے کھیلیں۔ خاص طور پر وہ کھیل جو آپ کو تعلیم میں مدد دیں یا جو آپ کی ذہانت میں اضافہ کریں لیکن یہ بات یاد رکھیں کہ کھیل کے لیے وقت مختص ہونا چاہیے۔ ہر وقت کھیلتے رہنا ٹھیک بات نہیں۔ دوسری بات یہ کہ آپ کمپیوٹر پر اور بھی اچھے اچھے کام کر سکتے ہیں۔

جویریہ: ابا جان! کمپیوٹر نے تو کام بہت آسان کر دیا ہے۔ ہم کمپیوٹر پر انٹرنیٹ کی مدد سے ہر مضمون کی تیاری کر سکتے ہیں۔ ریاضی کے مشکل سوالات حل کر سکتے ہیں۔ سائنس کے اسباق پر بنی ویڈیو دیکھ سکتے ہیں۔ اس کی مدد سے اردو اور انگریزی املا کی مشق کر سکتے ہیں اور مضمون بھی لکھ سکتے ہیں۔ تصویریں بنا کر ان میں خوب صورت رنگ بھی بھر سکتے ہیں اور کھانا پکانے کے طریقے بھی سیکھ سکتے ہیں۔

علی: ابا جان! اس کا مطلب یہ ہے کہ کمپیوٹر سے بہت سے مفید کام لیے جاسکتے ہیں۔

انعام صاحب: اب تو کمپیوٹر ہر فرد کی ضرورت بن گیا ہے۔ اس کی مدد سے پوری دنیا کی خبریں چند منٹوں میں حاصل کی جاسکتی ہیں۔ آپ اس




پر دنیا بھر کے اخبارات و رسائل کا مطالعہ کر سکتے ہیں۔ آپ اس پر کتابیں پڑھ سکتے ہیں۔ کمپیوٹر کی مدد سے دنیا کے کسی حصے میں بھی پیغام فوراً پہنچایا جاسکتا ہے۔ یہ اسپتالوں کے لیے بھی اہم ضرورت بن چکا ہے۔ آج کمپیوٹر زندگی کے تقریباً ہر شعبے میں استعمال ہو رہا ہے۔

علی: ابا جان! کمپیوٹر کس نے ایجاد کیا تھا؟

انعام صاحب: چارلس بیبج (Charles Babbage)

نے ڈیجیٹل کمپیوٹر کا تصور پیش کیا۔ اگرچہ وہ مکمل کمپیوٹر نہ بنا سکے، تاہم انہی کے نامکمل ڈیزائن پر کام کر کے جدید کمپیوٹر کی بنیاد رکھی گئی۔ اس لیے اُن کو کمپیوٹر کا بانی (Father of the Computer) بھی کہا جاتا ہے۔







جویریہ: ابا جان! ہمیں مس نے بتایا تھا کہ پہلے کمپیوٹر بہت بڑا ہوتا تھا۔

انعام صاحب: شروع میں واقعی کمپیوٹر بہت بڑا تھا۔ اتنا بڑا کہ مشکل سے ایک کمرے میں سماتا تھا۔

جدید کمپیوٹر تو بہت چھوٹے ہیں۔ لیپ ٹاپ تو ایک چھوٹے سے بریف کیس جتنا ہوتا ہے۔ اب تو

آپ کمپیوٹر کو جیب میں بھی رکھ سکتے ہیں۔

علی: (چونک کر) جیب میں کیسے؟

انعام صاحب: (مسکرا کر اپنی جیب سے موبائل فون نکالتے ہوئے) یہ ہے وہ کمپیوٹر! اس

سے آپ تقریباً وہ تمام کام لے سکتے ہیں جو عام آدمی کمپیوٹر سے لیتا ہے۔

پیارے بچو! امید ہے کہ آپ اس کا مفید استعمال کریں گے اور اس کی حفاظت بھی کریں گے۔

### ٹھہریں اور بتائیں

- کمپیوٹر کے ذریعے سے آپ کون کون سے کام کر سکتے ہیں؟

### ہم نے سیکھا

کمپیوٹر کے چار اہم حصے ہوتے ہیں:

- سی پی یو • مانیٹر • کی بورڈ • ماؤس

جدید کمپیوٹر کی بنیاد چارلس بیج کے تصور پر رکھی گئی اس لیے اسے کمپیوٹر کا بانی کہا جاتا ہے۔

کمپیوٹر کو لکھنے پڑھنے اور دیگر کمپیوٹر مفید کاموں کے لیے استعمال کیا جاسکتا ہے۔

## مشق

### نئے الفاظ

۱۔ ان الفاظ کے معانی سمجھیں اور جملے بنائیں۔

| الفاظ  | معانی           | الفاظ      | معانی                    |
|--------|-----------------|------------|--------------------------|
| بے تاب | بے چین، بے قرار | حیرت انگیز | حیران کر دینے والا، والی |
| ایجاد  | نئی چیز بنانا   | اعداد      | عدد کی جمع، ہندسے، گنتی  |
| ڈیزائن | خاکہ، نقشہ      | تصور       | خیال                     |

سوال نمبر ۱ میں دیے ہوئے الفاظ معانی پتوں کو سکھائیں اور ان الفاظ کو جملوں میں بھی استعمال کروائیں تاکہ ان لفظوں کے معانی مزید واضح ہو جائیں۔





## آپ نے کیا سمجھا؟



۲۔ دیے ہوئے الفاظ کی مدد سے خالی جگہ پُر کریں۔

تصویر

اسکرین

شعبے

ہدایات

ٹھیک

(الف) کمپیوٹر پر جو کام کیا جائے وہ مانیٹر کی \_\_\_\_\_ پر نظر آتا ہے۔

(ب) ”کی بورڈ“ کے ذریعے سے کمپیوٹر کو \_\_\_\_\_ دی جاتی ہیں۔

(ج) ہر وقت کھیلتے رہنا \_\_\_\_\_ نہیں۔

(د) چارلس بیبج نے ڈیجیٹل کمپیوٹر کا \_\_\_\_\_ پیش کیا تھا۔

(ه) کمپیوٹر زندگی کے تقریباً ہر \_\_\_\_\_ میں استعمال ہو رہا ہے۔

۳۔ دیے ہوئے سوالوں کے جواب لکھیں۔

(الف) کمپیوٹر کے اہم حصے کون کون سے ہیں؟

(ب) سب سے پہلا کمپیوٹر کب اور کس نے بنایا؟

(ج) کس حصے کو کمپیوٹر کا دماغ کہا جاتا ہے؟

(د) قدیم اور جدید کمپیوٹر میں کیا فرق ہے؟

(ه) کمپیوٹر کے کوئی سے پانچ فائدے لکھیں۔

(و) آپ اپنی تعلیمی ضروریات کے لیے کمپیوٹر سے کیسے مدد لیتے ہیں؟

## مل کر کریں بات




۴۔ موبائل فون کے استعمال پر جماعت میں مباحثہ کریں۔

سوال نمبر ۱۲ اور ۱۳ کی سرگرمی کے لیے پہلے بچوں کو سبق کا اعادہ کروائیں تاکہ سوالوں کے جواب دینے اور درست جواب کا انتخاب کرنے میں آسانی ہو۔  
سوال نمبر ۴ کا مقصد بچوں کے بولنے کی صلاحیتوں کو پروان چڑھانا ہے۔ اس مقصد کے لیے گروپ میں بچوں سے محنت کو کروائیں۔ نیچے باری باری بولیں تاکہ سب کو بولنے اور سننے کا موقع ملے۔ اگر جملوں میں کہیں بے ربطی اور عدم تسلسل محسوس ہو تو اس کی نشان دہی کریں۔





## لفظوں کا کھیل



۵۔ مثال کے مطابق مُتَمِّعے میں سے جدید ٹیکنالوجی کے مختلف آلات کے نام تلاش کر کے سامنے لکھیں۔

مثال: کیرا

|   |   |   |   |   |   |
|---|---|---|---|---|---|
| و | ی | پ | م | ے | س |
| ک | م | ط | و | ح | د |
| ے | ٹ | ل | ب | ے | ٹ |
| م | ش | چ | ا | ظ | ف |
| ر | ھ | ک | ء | ق | ع |
| ا | ث | م | ل | ا | ض |
| پ | ا | ٹ | پ | ے | ل |

## قواعد سیکھیں



دیے ہوئے جملے غور سے پڑھیں۔

✿ علی اور عثمان دوست ہیں۔

✿ امیر و غریب برابر ہیں۔

✿ سورج اور چاند اللہ تعالیٰ نے بنائے ہیں۔

اوپر دیے گئے جملوں میں ”و“، ”اور“ کو نمایاں کیا گیا ہے۔ وہ حروف جو دو جملوں یا اسموں کو آپس میں ملائیں، انھیں ”حروفِ عطف“ کہتے ہیں۔

سرگرمی نمبر ۵ کے لیے پہلے پتھوں سے مُتَمِّعے میں موجود جدید ٹیکنالوجی کے آلات کے نام نشان زد کروائیں پھر سامنے دیے ہوئے ذبوں میں لکھوائیں۔





۷۔ حروفِ عطف لگا کر جملے مکمل کریں۔

عائشہ \_\_\_\_\_ فاطمہ دونوں بہنیں ہیں۔

صبر \_\_\_\_\_ شکر کرنے والا ہمیشہ خوش رہتا ہے۔

عالم \_\_\_\_\_ جاہل برابر نہیں ہو سکتے۔

حامد صبح \_\_\_\_\_ شام محنت کرتا ہے۔

۸۔ ”بے تاب“ کے معنی ہیں، ”بے چین“، یہ دو لفظوں ’بے‘ اور ’تاب‘ سے بنا ہے۔ اسی طرح ’با اثر‘ کا مطلب ہے زیادہ اثر والا۔ دیے ہوئے ’با‘ اور ’بے‘ کے ساتھ لفظ لگا کر نئے الفاظ بنائیں۔

با \_\_\_\_\_ بے \_\_\_\_\_  
با \_\_\_\_\_ بے \_\_\_\_\_  
با \_\_\_\_\_ بے \_\_\_\_\_

PERFECT24U.COM پڑھیں

۹۔ درج ذیل عبارت کو درست تلفظ اور روانی سے پڑھیں۔

انٹرنیٹ ایک بہت بڑی لائبریری ہے۔ ایک ایسی لائبریری جسے ہر کوئی اپنی ضرورت کے مطابق استعمال کر سکتا ہے۔ انٹرنیٹ پر آپ ہر قسم کی کتابیں بھی پڑھ سکتے ہیں۔ آپ انٹرنیٹ کھولیں، دنیا کی تمام اہم کتب آپ کے سامنے آجائیں گی۔ ان میں مذہب، سائنس اور ادب سمیت ہر موضوع پر ہزاروں کتابیں ملیں گی۔ انٹرنیٹ کے ذریعے سے بیٹھے بیٹھے آپ دنیا بھر کی سیر کر سکتے ہیں۔ اس کے ذریعے سے آپ دور بیٹھے رشتہ داروں اور دوستوں سے بات کر سکتے ہیں۔ انٹرنیٹ کے بہت سے فائدے ہیں لیکن اس کا استعمال کرتے ہوئے آپ کو چند باتوں کا خیال رکھنا ہوگا۔ ایک یہ کہ انٹرنیٹ کھولنے سے پہلے اپنا کام ذہن میں رکھیں۔ یعنی آپ نے انٹرنیٹ سے کیا کام لینا ہے۔ وقت کا تعین کریں۔ انٹرنیٹ پر ذاتی اور خاندانی معلومات یا تصویریں ہرگز نہ ڈالیں، اس سے آپ مشکل کا شکار ہو سکتے ہیں۔ اسی طرح انٹرنیٹ پر اجنبی لوگوں سے تعلق بنانا بھی خطرے سے خالی نہیں ہے۔

سوال نمبر ۷ کے لیے بچوں کو روزمرہ زندگی سے حروفِ عطف کی مزید مثالیں دیں۔ مثلاً: قلم اور کتاب، سرخ و سفید، علم و ہنر، اچھا اور برا وغیرہ۔  
بچوں سے سوال نمبر ۹ میں دی گئی عبارت کو درست تلفظ اور روانی سے پڑھوائیں۔ بعد میں بچوں کو متن کا مفہوم سمجھائیں۔ انھیں بتائیں کہ انٹرنیٹ پر ذاتی معلومات اور تصویریں ڈالنے سے لوگ کس طرح مشکلات کا شکار ہو سکتے ہیں۔







دیے ہوئے درخواست کے نمونے کو غور سے دیکھیں

بخدمت جناب ہیڈ ماسٹر/س گورنمنٹ گرلز پرائمری اسکول، کوہاٹ

عنوان: چھٹی کی درخواست

جناب عالیہ!

نہایت ادب سے گزارش ہے کہ مجھے بخار ہو گیا ہے۔ نزلہ اور زکام بھی ہے۔ میں ڈاکٹر کے پاس گئی تھی۔ انھوں نے مجھے دوا دی اور تین دن آرام کرنے کی ہدایت کی۔ براہ کرم! مجھے تین دن کی چھٹی دے دیں۔

عین نوازش ہوگی۔ درخواست گزار

سلمہ یاسمین

جماعت چہارم

رول نمبر ۱۱

یکم اکتوبر ۲۰۲۰ء

۱۰۔ نمونے کی درخواست کو دیکھتے ہوئے ہیڈ ماسٹر کے نام ضروری کام کے لیے رخصت کی درخواست لکھیں۔

۱۱۔ ”کمپیوٹر زندگی کے ہر شعبے کی ضرورت بن چکا ہے۔“ اس موضوع پر درس جملے لکھیں۔

آؤ کریں کام



۱۲۔ ذرائع ابلاغ کی تصاویر پر مشتمل کتابچہ تیار کریں۔ ہر تصویر کے نیچے نام لکھیں۔

۱۳۔ کمپیوٹر، لیپ ٹاپ یا موبائل پر اردو میں لکھی ہوئی کوئی کہانی پڑھیں۔

بچوں کو بتائیں کہ ایسی تحریر جس میں کوئی شخص اپنی ضرورت یا مقصد کسی ذمے دار شخص سے بیان کر کے مدد کے لیے کہتا ہے ”درخواست“ کہلاتی ہے۔ جیسے اگر کسی ضروری کام کے لیے اسکول سے رخصت لینی ہو تو ہم ہیڈ ماسٹر صاحب یا ہیڈ مسٹر صاحب کو درخواست لکھتے ہیں۔ بچوں کو درخواست لکھنے کا طریقہ اور درخواست کے اہم نکات اچھی طرح سمجھائیں۔ سوال نمبر ۱۰ اور ۱۱ کا مقصد بچوں کے لکھنے کی صلاحیتوں کو پروان چڑھانا ہے۔ اس سرگرمی کو مکمل کرنے میں بچوں کی رہنمائی کریں۔ سوال نمبر ۱۲ کی سرگرمی کروانے سے دو دن پہلے گروہوں کو تشکیل دیں اور ان کو بتائیں کہ ذرائع ابلاغ پر گروہی شکل میں کتابچہ تیار کرنا ہے تاکہ وہ تصاویریں تلاش کر کے جمع کریں۔ سرگرمی نمبر ۱۳ کے لیے دستیاب نیکالوجی (کمپیوٹر، لیپ ٹاپ یا موبائل) پر بچوں سے کوئی کہانی پڑھوائیں۔





## میں کیا بنوں گا

### حاصلاتِ تعلّم

- اس سبق کی تکمیل کے بعد پر آپ اس قابل ہو جائیں گے کہ:
- استحقاقی اور تنقیدی گفتگو سن کر سمجھ سکیں۔
- نظم کو سن کر خاص خاص نکات بیان کر سکیں۔
- نظم کا مفہوم سمجھتے ہوئے لے اور آہنگ کے ساتھ پڑھ سکیں۔
- مکالماتی طریقہ کار کے مطابق گفتگو کر سکیں۔
- عنوان، مشاہدے کا تجزیہ، ترتیب، پیش کش اور اختتامیہ کو استعمال کرتے ہوئے کم از کم ۱۰ تا ۱۵ جملوں پر مشتمل مضمون لکھ سکیں۔
- اشعار کو نثر میں تبدیل کر کے لکھ سکیں۔
- فعل امر اور فعل نہی کو جملوں میں استعمال کر سکیں۔
- کسی تقریب یا نمائش کو دیکھ کر اس کی کسی مخصوص سرگرمی پر اپنے رد عمل کا اظہار کر سکیں۔

### سوچیں اور بتائیں

- آپ پڑھ لکھ کر کیا بننا چاہتے ہیں؟

### کیا آپ جانتے ہیں؟

- اسکندر اعظم یونان کا بادشاہ تھا جس نے دنیا کا ایک بڑا حصہ فتح کیا تھا۔
- آرسطو ایک مشہور یونانی فلاسفر اور اسکندر اعظم کا استاد بھی تھا۔
- رستم ایران کا مشہور پہلوان گزرا ہے۔ ایران، توران کی لڑائیوں میں اُس کی طاقت اور شجاعت کی داستانیں دنیا بھر کے کلاسیکی ادب کا حصہ ہیں۔ سہراب رستم کا بیٹا تھا۔ توران سے جنگ میں اُس کا یہ بہادر بیٹا خود اسی کے ہاتھوں قتل ہوا تھا۔

تدریسی عمل کو مؤثر بنانے کے لیے سبق کے ”حاصلاتِ تعلّم“ دیے جا رہے ہیں جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹھہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# میں کیا بنوں گا

تلفظ سیکھیں



سیکندر

آرسطو

زہیر

دلاور

بہادر

رستم

شیدا

بھولا بھالا



مجھے اس قدر، بھولا بھالا نہ سمجھو  
سمجھتے ہو ایسا، تو ایسا نہ سمجھو  
بہادر بنوں گا، دلاور بنوں گا  
آرسطو بنوں گا، سیکندر بنوں گا  
بہت سے ہنر، مجھ سے ایجاد ہوں گے  
عزیز اور ماں باپ، سب شاد ہوں گے  
بھلائی ہر اک سے، کیے جاؤں گا میں  
برائی کی راہوں سے، کتراؤں گا میں  
نہ ہرگز زلانے کی، باتیں کروں گا  
دلوں کو ملانے کی، باتیں کروں گا

مجھے ایک ننھا سا لڑکا نہ سمجھو  
مجھے کھیلنے ہی کا شیدا نہ سمجھو  
میں طاقت میں رستم سے بہتر بنوں گا  
میں پڑھ لکھ کے اوروں کا زہیر بنوں گا  
سبق نیکیوں کے مجھے یاد ہوں گے  
بہت مجھ سے خوش میرے استاد ہوں گے  
سچائی سے ہرگز، نہ شراؤں گا میں  
مُصیبت میں ہرگز، نہ گھبراؤں گا میں  
نہ میں دل دکھانے کی، باتیں کروں گا  
میں بلکہ ہنسانے کی، باتیں کروں گا

## ٹھہریں اور بتائیں

- بہادر سے کیا مراد ہے؟
- زہیر کا کیا کام ہوتا ہے؟

میں لکھتا رہوں گا، میں پڑھتا رہوں گا  
ترقی کے زینے پہ، چڑھتا رہوں گا  
(حفیظ جالندھری)

## ہم نے سیکھا



- ہم پڑھ لکھ کر اعلیٰ مقام حاصل کریں گے۔
- ہم زندگی میں مصائب و مشکلات کا مقابلہ جرأت و بہادری سے کریں گے۔
- نیکی اور بھلائی کے کاموں میں بڑھ چڑھ کر حصہ لیں گے۔

بچوں کو نظم میں آنے والی شخصیات کے بارے میں بتائیں۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ | معانی             | الفاظ  | معانی                |
|-------|-------------------|--------|----------------------|
| شیدا  | شوقین             | شاد    | خوش                  |
| زہر   | راستہ دکھانے والا | کترانا | راستے سے بچ کر نکلنا |
| ہنر   | کاری گری          | زینہ   | سیرہی                |

## آپ نے کیا سمجھا؟



۲۔ کالم (الف) کو کالم (ب) کے ساتھ ملا کر شعر مکمل کریں۔

کالم (ب)

کالم (الف)

ترقی کے زینے پہ چڑھتا رہوں گا

میں طاقت میں رستم سے بہتر بنوں گا

(الف)

عزیز اور ماں باپ، سب شاد ہوں گے

سبق نیکیوں کے مجھے یاد ہوں گے

(ب)

برائی کی راہوں سے کتراؤں گا میں

بہت مجھ سے خوش میرے استاد ہوں گے

(ج)

بہت سے ہنر مجھ سے ایجاد ہوں گے

مصیبت میں ہرگز، نہ گھبراؤں گا میں

(د)

بہادر بنوں گا، دلاور بنوں گا

میں لکھتا رہوں گا، میں پڑھتا رہوں گا

(ه)

۳۔ دیے ہوئے سوالوں کے جواب لکھیں۔

نظم میں بیان کردہ کوئی سی پانچ صفات بتائیں۔

(الف)

نظم میں جن تاریخی شخصیات کا ذکر ہے، ان کے نام لکھیں۔

(ب)

پڑھنے لکھنے کے فائدے بتائیں۔

(ج)

آخری شعر کا مفہوم لکھیں۔

(د)

ایک اچھے اور کامیاب انسان میں کون سی خصوصیات ہونی چاہئیں؟

(ه)



## مل کر کریں بات



۴۔ دی ہوئی تصویروں پر بات چیت کریں اور بتائیں کہ تصاویر میں موجود لوگ کس طرح ملک و قوم کی خدمت کر رہے ہیں؟



۵۔ آپ کو کون سا پیشہ پسند ہے اور کیوں؟ اپنے خیالات کا اظہار کریں۔

## لفظوں کا کھیل



دیے ہوئے لفظوں کے مترادف معنی میں سے تلاش کر کے لکھیں۔

مترادف

الفاظ

|   |   |   |   |
|---|---|---|---|
| ا | ن | م | ت |
| ق | ی | ک | ا |
| و | ن | ہ | ر |
| ت | ے | ا | ی |
| ہ | ک | ن | ک |
| ء | ی | ی | ی |

|  |         |
|--|---------|
|  | آرزو    |
|  | طاقت    |
|  | داستان  |
|  | اندھیرا |
|  | بھلائی  |

سرگرمی نمبر ۴ میں سننے اور بولنے کے لیے تین تصویریں دی ہوئی ہیں۔  
سوال نمبر ۵ کی سرگرمی میں بچوں کو مستقبل کے بارے میں سوچنے اور پیشہ ورانہ زندگی کی سمت متعین کرنے پر آمادہ کریں۔ بچوں کو موقع دیں کہ وہ بلا جھجک اپنے خیالات کا اظہار کریں تاکہ ان میں خود اعتمادی پیدا ہو سکے۔





## قواعد سیکھیں



درج ذیل جملے غور سے پڑھیں۔

پانی لاؤ۔

کھانا کھاؤ۔

مت دوڑ۔

نہ بول۔

پہلے دو جملوں میں کام کا حکم دیا گیا ہے۔ جس فعل میں کام کا حکم دیا گیا ہو، فعل امر کہلاتا ہے۔ بعد کے دو جملوں میں کسی کام سے منع کیا گیا ہے۔ جس فعل میں کسی کام سے منع کیا جائے یا روکا جائے، اسے فعل نہی کہتے ہیں۔

۷۔ درج ذیل الفاظ سے فعل امر اور فعل نہی کے جملے بنائیں:

لکھنا

پڑھنا

سونا

اٹھنا

نکلنا

پڑھیں



۸۔ دی ہوئی نظم درست تلفظ، لے اور آہنگ سے پڑھیں۔

ہم تو نہال سارے دھرتی کے چاند تارے  
یہ عزم ہے ہمارا آگے سدا بڑھیں گے  
ہم شوق سے پڑھیں گے  
نفرت کو ہم مٹا کے سب کو گلے لگا کے  
آپس میں بھائی بھائی مل جل کے سب رہیں گے  
ہم شوق سے پڑھیں گے  
کافور ہوں اندھیرے پُر نور ہوں سویرے  
چمکے وطن ہمارا ایسے جتن کریں گے  
ہم شوق سے پڑھیں گے

(ضیاء الحسن ضیا)

سوال نمبر ۸ میں دی گئی نظم بچوں سے درست تلفظ اور روانی کے ساتھ پڑھوائیں۔





## کچھ نیا لکھیں



۹۔ ”ایک اچھے طالب علم“ کے موضوع پر ۱۰ تا ۱۲ جملوں کا مضمون لکھیں۔

## آؤ کریں کام




۱۰۔ مختلف پیشوں کے رُوپ دھار کر چند جملوں میں اپنا تعارف کروائیں۔

۱۱۔ تصویر کو غور سے دیکھیں۔

اس تصویر میں کیا کیا نظر آ رہا ہے؟

آپ کے خیال میں یہ کس قسم کی تقریب ہے؟

اگر آپ اس تقریب میں شامل ہوتے تو آپ کیا کرتے؟



”کچھ نیا لکھیں“ کی سرگرمی میں مضمون لکھنے کے لیے بچوں کی رہنمائی کریں۔ انھیں عنوان کے متعلق معلومات جمع کرنے، مشاہدہ شامل کرنے، ترتیب اور اختتامیہ کے بارے میں تفصیل سے بتائیں۔ سرگرمی نمبر ۱۱ کتاب میلے کی تصویر ہے۔ پہلے بچوں سے دیے ہوئے سوالات پوچھیں۔ پھر بچوں کو کتاب میلے کے بارے میں تفصیلات بتائیں۔ مثلاً کتاب میلے میں مختلف موضوعات پر بہت ساری کتابیں ملتی ہیں۔ آپ اپنی پسند کی کوئی بھی کتاب خرید سکتے ہیں۔





# زیبا کے پڑوسی

## حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- اُردو میں نئی نئی گفتگو کا مفہوم سمجھ کر یاد رکھ سکیں۔
- عبارت کا مقصد سمجھتے ہوئے دُرست تلفظ کے ساتھ روانی سے پڑھ سکیں۔
- کسی بھی عنوان پر مختصر مضمون ربط اور تسلسل کے ساتھ لکھ سکیں۔
- روزنامہ/ڈائری لکھ سکیں۔
- تذکیر و تانیث (جان دار، بے جان) کا فرق سمجھ سکیں۔
- اطلا کو صحت کے ساتھ تحریر کر سکیں۔

## سوچیں اور بتائیں

- ایک اچھے پڑوسی میں کون کون سی خوبیاں ہونی چاہئیں؟
- آپ اپنے پڑوسیوں کا خیال کس طرح رکھتے ہیں؟

## کیا آپ جانتے ہیں؟

- قرآن مجید میں اللہ تعالیٰ کا حکم ہے: پڑوسی رشتے دار سے اور اجنبی ہمسایہ سے پہلو کے ساتھی اور مسافر سے احسان کا معاملہ کرو۔



تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں جو اساتذہ کے لیے معاون ثابت ہوں گے۔ سبق کا متن پڑھانے سے پہلے ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”نظمیں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع عمل کے مطابق دیں۔





# زیبا کے پڑوسی

تلفظ سیکھیں



|        |        |      |         |       |     |     |
|--------|--------|------|---------|-------|-----|-----|
| جڑائیل | ہمائیے | سلوک | تنگ دست | تعاون | رنج | ذبح |
|--------|--------|------|---------|-------|-----|-----|

صبح سویرے دروازے پر دستک ہوئی۔ زیبا نے دروازہ کھولا۔ سامنے کھڑی لڑکی نے پہلے سلام کیا پھر کہنے لگی: میرا نام جمیلہ ہے۔ ہم لوگ رات کو سامنے والے گھر میں آئے ہیں۔ میں آپ کی امی سے ملنا چاہتی ہوں۔

زیبا جمیلہ کو اپنی امی کے پاس لے گئی۔

زیبا کی امی نے جمیلہ کو خوش آمدید کہا۔ پھر کہنے لگیں: آپ لوگ نئے آئے ہیں اگر کسی چیز کی ضرورت ہو تو بتائیں۔



جمیلہ نے کہا: جی، چچی! میں اسی سلسلے میں آئی ہوں۔ ہمارا پورا سامان ابھی نہیں پہنچا، ہمیں کچھ برتن چاہئیں۔

زیبا کی امی نے اُسے برتن دیے۔ جب وہ جانے لگی تو کہا: بیٹی! اپنی امی کو بتائیں کہ آج کا ناشتا ہم تیار کر کے دیں گے۔

پھر زیبا کی امی نے جلدی جلدی پراٹھے اور آملیٹ تیار کیے۔ چائے بنا کر تھرماس میں ڈالی۔ زیبا اور اُس کی بہن زارا ناشتا لے کر اُن کے گھر گئیں۔

واپس آکر زیبا کہنے لگی: امی جان! جمیلہ نے تو صرف برتن مانگے تھے، آپ نے انڈے، پراٹھے بنائے اور چائے بھی تیار کر کے دی۔

زیبا کی امی نے کہا: یہ لوگ نئے آئے ہیں۔ ایک جگہ سے دوسری جگہ جب لوگ جاتے ہیں تو بڑے مسائل ہوتے ہیں۔ ابھی اُن کا پورا سامان نہیں پہنچا اور انھیں تھکاوٹ بھی ہوگی۔ ان کی مدد کرنا ہمارا فرض ہے۔

## ٹھہریں اور بتائیں

- دروازے پر دستک کس نے دی؟
- جمیلہ کے گھر ناشتا دینے کے بعد زیبا نے اپنی امی سے کیا بات کی؟

سبق کی بلند خوانی بچوں سے دُرست تلفظ کے ساتھ کروائیں۔ نئے الفاظ کا مفہوم اور تلفظ بتائیں۔





زیبا کہنے لگی: امی جان! لیکن ان کے ساتھ نہ تو ہمارا کوئی تعلق ہے اور نہ کوئی جان پہچان!

امی جان نے کہا: بیٹی! یہ ہمارے پڑوسی ہیں۔ ہمارے پیارے نبی حضرت محمد رسول اللہ ﷺ نے فرمایا: ”جو اللہ اور آخرت پر ایمان رکھتا ہو، اسے اپنے پڑوسی سے نیک سلوک کرنا چاہیے۔“

زیبا یہ سن کر کہنے لگی: امی جان! نیک سلوک سے کیا مراد ہے؟

امی جان نے کہا: آپ ﷺ کی ہدایات کے مطابق ہر مسلمان کی یہ ذمہ داری ہے کہ وہ اپنے پڑوسی کا احترام کرے۔ جب وہ بیمار پڑے تو اس کی عیادت کرے۔ اس کی خیر و عافیت معلوم کرے۔ پڑوسی کے ہاں ٹحفہ بھیجے، اس کا سب سے زیادہ مستحق وہ ہے جس کے گھر کا دروازہ تمہارے دروازے سے زیادہ قریب ہو۔

زیبا حیرت سے بولی: امی جان پڑوسی کے اتنے زیادہ حقوق! مجھے تو پتا ہی نہیں تھا۔

امی جان بولیں: مجھے حضرت عبداللہ بن عمر رضی اللہ عنہ کا ایک واقعہ یاد آ گیا۔

ایک دفعہ انھوں نے بکری ذبح کی اور غلام کو ہدایت کی کہ وہ سب سے پہلے گوشت پڑوسی کے ہاں پہنچائے۔ غلام نے کہا: ”وہ تو یہودی

ہے۔“ حضرت عبداللہ رضی اللہ عنہ نے فرمایا: ”یہودی

ہے تو کیا ہوا۔ وہ ہمارا پڑوسی ہے۔ رسول اللہ ﷺ

فرمایا کرتے تھے کہ جبرائیل علیہ السلام نے مجھے پڑوسی کے حقوق ادا کرنے کے متعلق مسلسل تاکید کی ہے۔“

زیبا بولی: امی جان آئندہ میں جیلہ اور اس

کے گھر والوں کا خاص خیال رکھوں گی۔ ان شاء اللہ۔

امی جان کہنے لگی: نہ صرف جیلہ اور اس کے

گھر والوں کا بل کہ ہمیں تمام پڑوسیوں کا خیال رکھنا ہوگا۔



ہم نے سیکھا

پڑوسیوں کے ساتھ نیک سلوک کرنا چاہیے۔

پڑوسیوں کی خبر گیری اور تیمارداری کرنا، ان کی خوشی اور غم میں شرکت کرنا پڑوسیوں کے حقوق میں شامل ہیں۔

بچوں کو بتائیں کہ انسانی زندگی بہت سے تعلقات میں بڑی ہوئی ہے۔ ہم کسی کے بھائی ہیں، کسی کے بیٹے ہیں، کسی کے شاگرد ہیں، کسی کے چھوٹے اور کسی کے بڑے ہیں، اور ان رشتوں اور مرتبوں کے لحاظ سے کچھ حقوق دوسروں کے آپ پر ہیں، اور کچھ حقوق آپ کے دوسروں پر ہیں۔





# مشق

## نئے الفاظ



۱۔ دیے ہوئے الفاظ کے معانی سمجھیں۔

| الفاظ  | معانی               | الفاظ    | معانی                                   |
|--------|---------------------|----------|---|
| دستک   | دروازہ کھٹ کھٹانا   | کیفیت    | حالت                                    |
| ہمسایہ | پڑوسی               | خبر گیری | خبریت معلوم کرنا                        |
| آجنبی  | بے گانہ، نادان واقف | ہیارداری | بیمار کا حال پوچھنا، بیمار کی خدمت کرنا |

## آپ نے کیا سمجھا؟



۲۔ سبق کے مطابق درست جواب کے سامنے (✓) کا نشان اور غلط کے سامنے (X) کا نشان لگائیں۔

- (الف) زیبا اور جمیلہ دونوں بچپن کی سہیلیاں تھیں۔ (ب) زیبا اور زارا نے جمیلہ کے گھر ناشتا پہنچایا۔
- (ج) ہمیں اپنے پڑوسی سے نیک سلوک کرنا چاہیے۔ (د) زیبا کی امی نے ناشتے میں پراٹھے اور آلیٹ بنائے۔
- (ه) پڑوسی وراشت میں بھی حصے دار ہے۔

۳۔ دیے ہوئے سوالوں کے جواب لکھیں۔

- (الف) رسول اکرم ﷺ نے پڑوسی کے حقوق کے بارے میں کیا فرمایا ہے؟
- (ب) نیک سلوک سے کیا مراد ہے؟
- (ج) زیبا کو کس بات پر حیرت ہوئی؟
- (د) پڑوسی کے حقوق سے متعلق حضرت عبداللہ بن عمر رضی اللہ تعالیٰ عنہ کا واقعہ بیان کریں۔
- (ه) اس کہانی سے ہمیں کیا سبق ملتا ہے؟

نئے الفاظ کے تحت دیے گئے الفاظ کا مفہوم بچوں کو بتائیں نیز ان الفاظ کے جملے بھی بنوائیں۔





## مل کر کریں بات




۴۔ آپس میں بات چیت کریں اور بتائیں کہ آپ اپنے پڑوسی کا خیال کس طرح رکھتے ہیں؟

## لفظوں کا کھیل



۵۔ دیے ہوئے لفظوں کو چن کر صحیح خانوں میں لکھیں۔



مذکر الفاظ

مؤنث الفاظ

|  |  |
|--|--|
|  |  |
|  |  |
|  |  |
|  |  |
|  |  |
|  |  |
|  |  |

## قواعد سیکھیں



درج ذیل جملوں کو غور سے پڑھیں:

• اُس کا حافظہ بہت تیز ہے۔ • میرا بھائی ڈاکٹر ہے۔ • اُن کے اُستاد مشہور شاعر ہیں۔

ان تینوں جملوں میں ”اُس کا، میرا، اُن کا“ ایسے ضمیر ہیں جو کسی سے اپنا تعلق ظاہر کر رہے ہیں۔ اس لیے انہیں ضمیر کی اضافی حالت کہتے ہیں۔ میرا، میرے، میری، ہمارا، ہماری، ہمارے، آپ کا، آپ کے، آپ کی، تیرا، تیری، تیرے، تمہارا، تمہارے، تمہاری، اُس کا، اُس کے، اُس کی، اُن کا، اُن کی، اُن کے، سب ضمیر کی اضافی حالت کی قسمیں ہیں۔

۶۔ دیے ہوئے جملوں میں ضمیر اضافی کے گرد دائرہ لگائیں۔

خالد نے کہا میری گھڑی کہیں گم ہو گئی۔ راشد کہنے لگا: آپ کی گھڑی جمیل کے پاس ہے۔

جمیل نے بتایا تھا کہ خالد کی گھڑی اُس کے گھر میں رہ گئی۔

”مل کر کریں بات“ کی سرگرمی گروہوں میں کروائیں۔

سوال نمبر ۶ کی سرگرمی کے لیے بچوں کو کلاس میں ضمیر اضافی کی مشق کروائیں۔





مثال کے مطابق درج ذیل جملوں میں سے محاورے الگ کر کے لکھیں اور استاد کی مدد سے ان کے معانی بھی لکھیں۔

| معانی        | محاورات             | جملے   |
|--------------|---------------------|--|
| پسندیدہ ہونا | آنکھوں کا تارا ہونا | زیر اپنے اچھے اخلاق کی وجہ سے سب کی آنکھوں کا تارا ہے۔ |
|              |                     | مسل ناکامی سے جاوید کا دل بچھ گیا۔                     |
|              |                     | یوم آزادی کے موقع پر پارک میں تل دھرنے کی جگہ نہ تھی۔  |
|              |                     | جنگ میں پاک فوج نے دشمن کو ناکوں چنے چبوائے۔           |
|              |                     | باغ کی خوب صورتی دیکھ کر سب لوگ آتش آتش کرا گئے۔       |

پڑھیں



۷۔ دیا ہوا پیرا گراف درست تلفظ اور روانی کے ساتھ پڑھیں۔

ٹیپو سلطان ایک نڈر مجاہد اور بہترین سپہ سالار تھے۔ دشمنوں پر مرتے دم تک ان کی ہیبت طاری رہی۔ شجاعت اور بہادری میں وہ بے مثال تھے۔ شیر ان کا پسندیدہ جانور تھا۔ انھوں نے اپنے محل میں بھی شیر پال رکھے تھے۔ ٹیپو سلطان کا زیادہ وقت اگرچہ جنگوں میں گزرا لیکن ان کو جب بھی موقع ملا، انھوں نے عوام کی فلاح و بہبود کے لیے بہت کام کیا۔ وہ غلامی کے سخت دشمن تھے۔ وہ لوگوں کو آزاد دیکھنا چاہتے تھے۔ انگریزوں سے ان کی لڑائی کی وجہ یہی تھی کہ وہ ہندوستان کے مسلمانوں کو غلامی کی ذلت سے بچانا چاہتے تھے اور اسی مقصد کے لیے انھوں نے اپنی جان قربان کر دی۔ ان کا مشہور قول ہے کہ ”گیدڑ کی سو سالہ زندگی سے شیر کی ایک دن کی زندگی بہتر ہے۔“

کچھ نیا لکھیں



۸۔ اپنے کسی ایک دن کا احوال اپنی ڈائری میں لکھیں۔

سوال نمبر ۷ میں دیا ہوا پیرا گراف بچوں سے درست تلفظ اور روانی کے ساتھ پڑھوائیں۔ سوال نمبر ۸ کی سرگرمی کروانے سے پہلے بچوں کو بتائیں کہ ڈائری میں کچھ روز مزہ کے معمولات لکھنا ہوتے ہیں، مثلاً صبح اٹھنا، نماز پڑھنا، صبح کی سیر، مطالعہ، اسکول کے اہم واقعات اور کسی دوست کے گھر جانا وغیرہ۔





آؤ کریں کام



۹۔ کالم الف کو کالم ب کے ساتھ ملائیں۔

کالم الف



کالم ب

قومی شاعر

کہتے ہیں: صحت کے لیے صفائی بہت ضروری ہے۔

انہوں نے اپنی شاعری کے ذریعے سے  
مسلمانوں کو خوابِ غفلت سے جگایا۔

بانی پاکستان

شیر میسور

وہ بیماروں کا علاج کرتا ہے۔

گیدڑ کی سو سالہ زندگی سے شیر کی ایک دن کی زندگی بہتر ہے۔

کام، کام اور بس کام

سوال نمبر ۹ کی سرگرمی گروہوں میں کروائیں اور بچوں کی رہنمائی کریں۔ سبق میں سے ۱۰ جملے بچوں کو یاد کروائیں۔ ہر بچے کی املا چیک کریں، غلطیوں کی اصلاح کریں۔





# جب ہر چیز سونے کی بن گئی

سبق  
۱۴

## حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- کسی بھی کہانی کو اپنے لفظوں میں بیان کر سکیں۔
- معلوماتِ عامہ اور فطری موضوعات پر مبنی تحریریں پڑھ سکیں۔
- کہانی پڑھ کر عنوان، عناصر اور نتائج اخذ کر سکیں۔
- محاوروں کو جملوں میں استعمال کر سکیں۔
- کسی بھی عنوان پر مختصر مضمون ربط و تسلسل کے ساتھ لکھ سکیں۔
- عبارت کے خاص نکات تحریر کر سکیں۔
- دوستوں کو خط، دعوت نامے اور کارڈ تحریر کر سکیں۔
- مرتب جملے بنا سکیں۔

## سوچیں اور بتائیں

- زندگی میں آپ کی بڑی خواہش کیا ہے؟
- اگر آپ کے پاس آپ کی ضرورت سے زیادہ دولت آجائے تو اس کا کیا کریں گے؟

## کیا آپ جانتے ہیں؟

- ایسی فرضی کہانی جو کسی معاشرے میں مشہور ہو جائے اور اُس معاشرے کی روایت کا حصہ بن جائے، لوگ کہانی کہلاتی ہے۔ اگرچہ لوگ کہانی حقیقی داستان نہیں ہوتی، لیکن اس میں زندگی کی حقیقت، سچائی اور دانش پائی جاتی ہے۔

تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹھہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقعِ عمل کے مطابق دی جائیں۔





# جب ہر چیز سونے کی بن گئی

تلفظ سیکھیں



سُنہری محل تہ خانہ اجنبی شہزادی لالچ لطف گوشت پوست

یونان پر ایک بادشاہ حکومت کرتا تھا۔ بادشاہ کو دولت سے بہت پیار تھا۔ سونے کا تو وہ دیوانہ تھا۔ اُسے دن رات ایک ہی فکر تھی کہ زیادہ سے زیادہ سونا کیسے جمع کیا جائے؟ جب وہ صبح سویرے سورج کی سنہری کرنوں کو دیکھتا، تو اس کے دل میں یہ خواہش پیدا ہوتی کہ کاش! یہ سنہری کرنیں جس چیز پر پڑیں اُسے سونے کا بنا دیں۔ سونے کی اینٹوں، برتنوں اور زیورات سے بھر بادشاہ کا خزانہ محل کے ایک تہ خانے میں تھا۔ اُسے جب فرصت ملتی تہ خانے میں چلا جاتا۔ سونے کی اینٹوں کو دیکھ کر خوش ہوتا۔ سونے کے برتنوں کو اٹھا اٹھا کر دیکھتا۔

ایک دن بادشاہ تہ خانے میں بیٹھا سونے کی چیزیں دیکھ رہا تھا۔ اچانک کمرے میں روشنی پھیل گئی۔ بادشاہ چونک گیا۔ کمرہ ہر طرف سے بند تھا، روشنی وہاں کیسے آگئی، ابھی وہ یہ بات سوچ ہی رہا تھا کہ اُسے روشنی کے درمیان میں ایک شخص نظر آیا۔ بادشاہ سمجھ گیا کہ بند کمرے میں آنے والا کوئی عام شخص نہیں ہو سکتا، ضرور یہ کوئی خاص آدمی ہے۔



بادشاہ کے کچھ بولنے سے پہلے ہی اُس شخص نے کہا:

”بہت سونا جمع کر رکھا ہے آپ نے!“

بادشاہ نے کہا: ”یہ تو بہت کم ہے۔ میری خواہش ہے کہ اس طرح کے کئی خزانے ہوں۔“

اجنبی حیران ہو کر بولا: ”اتنی دولت سے بھی تمہارا دل نہیں بھرا؟“

بادشاہ نے کہا: ”دولت سے بھی کسی کا دل بھرتا ہے، یہ تو جتنی بھی مل جائے، کم ہے۔“

اجنبی نے کہا: ”تم چاہتے کیا ہو؟“

بادشاہ نے جواب دیا: ”میں چاہتا ہوں کہ جس چیز کو ہاتھ لگاؤں

وہ سونے کی بن جائے۔“

ٹھہریں اور بتائیں

• صبح کی سنہری کرنیں دیکھ کر بادشاہ کے دل میں کیا خواہش پیدا ہوئی؟

کہانی پڑھاتے ہوئے اساتذہ درست تلفظ کا خیال رکھیں۔ ”تلفظ سیکھیں“ کے تحت دیے ہوئے الفاظ پر خصوصی توجہ دیں۔ بعد ازاں بچوں سے پڑھوائیں۔ نئے الفاظ کا درست تلفظ اور مفہوم بتائیں۔





اجنبی نے کہا: ”ٹھیک ہے کل صبح سورج کی پہلی کرن کے ساتھ ہی تم جس چیز کو ہاتھ لگاؤ گے وہ سونے کی بن جائے گی۔“

اس کے ساتھ ہی اجنبی نے بادشاہ سے کہا کہ ایک منٹ کے لیے آنکھیں بند کر لو۔ بادشاہ نے آنکھیں بند کر لیں۔ جب دوبارہ آنکھیں کھولیں تو کمرے میں وہ اکیلا تھا، اجنبی جا چکا تھا۔

دوسرے دن بادشاہ کی آنکھ صبح سویرے ہی کھل گئی۔ وہ بہت خوش تھا۔ جوں ہی سورج طلوع ہوا۔ سورج کی سنہری کرنیں اندر آئیں۔ بادشاہ حیران رہ گیا جس چیز کو ہاتھ لگا تا، وہ واقعی سونے کی بن جاتی۔ بستر کی چادر سونے کی بن گئی تھی۔ اس نے میز پر سے عینک اٹھا کر آنکھوں پر لگائی، اسے کچھ بھی نظر نہ آیا کیونکہ عینک ساری کی ساری سونے کی بن گئی تھی۔



ناشتے کا وقت ہو گیا تھا۔ میز پر طرح طرح کے لذیذ کھانے موجود تھے۔ بادشاہ ابھی بیٹھا ہی تھا کہ اتنے میں ننھی شہزادی ہاتھ میں سنہرے رنگ کا گلاب کا پھول لے آئی۔ اس نے روتے ہوئے کہا:

”ابا جان! میں باغ میں پھول توڑنے گئی تھی لیکن وہ تو سب پتھر کی طرح سخت ہو گئے ہیں۔“

بادشاہ نے قہقہہ لگاتے ہوئے کہا: ”پیاری بیٹی! اس میں رونے کی کیا بات ہے؟ اب تو یہ سونے کے بن گئے ہیں پہلے سے زیادہ خوب صورت اور قیمتی ہو گئے ہیں۔ تم اطمینان سے ناشتا کرو۔“ یہ کہہ کر بادشاہ نے چائے دانی اٹھا کر پیالی میں چائے ڈالنے کی کوشش کی، لیکن چائے دانی سونے کی بن گئی۔ پیالی سونے کی اور پیالی میں چائے پگھلا ہوا سونا تھی۔ سونا کون پی سکتا ہے؟ اس نے روٹی، مکھن، انڈے اور مچھلی کھانے کی کوشش کی لیکن اس کا ہاتھ لگتے ہی ہر چیز سونے کی بن جاتی۔ اب وہ گھبرا گیا۔

سوچنے لگا: ”جس چیز کو ہاتھ لگا تا ہوں وہ سونے کی بن جاتی ہے، میں کھاؤں پیوں کیسے؟ کھائے پیے بغیر زندہ کیسے رہوں گا؟“

### ٹھہریں اور بتائیں

- پہلی دفعہ اجنبی بادشاہ سے کس جگہ ملا؟

شہزادی تھوڑے فاصلے پر بیٹھی ہنسی خوشی کھانے میں مصروف تھی۔ کھاتے کھاتے اُس نے سر اٹھا کر دیکھا، تو اسے اندازہ ہوا کہ اس کا باپ کچھ پریشان سا ہے۔ وہ اس کے پاس آ کر بولی: ”بابا جان! خیریت تو ہے، آپ پریشان



نظر آ رہے ہیں؟“ بادشاہ نے پیار سے اُس کی پیشانی کو چُوما۔ اُسے بالکل یاد نہ رہا کہ اُس کے چھونے سے ہر چیز سونے کی بن جاتی ہے۔ شہزادی بھی سونے کی بن چکی تھی۔ اس کے کالے بال سُہرے ہو گئے تھے۔ جسم پتھر کی طرح سخت ہو گیا تھا۔ یہ دیکھ کر بادشاہ زار و قطار روتے ہوئے کہنے لگا: ”اے اللہ! یہ میں نے کیا کیا؟ کاش! میری شہزادی دوبارہ زندہ ہو جائے۔“ اچانک وہی کل والا اجنبی نمودار ہوا اور مسکرا کر کہنے لگا: ”کہو۔۔۔ کیا حال ہے؟ اب تو خوش ہو، بہت سونا ہو جائے گا تمہارے پاس۔“

بادشاہ کہنے لگا: ”میری بچی، میری شہزادی مجھ سے جدا ہو گئی۔ میں کچھ کھا نہیں سکتا، کچھ پی نہیں سکتا۔ ایسے سونے کو میں کیا کروں گا، مجھے سونا نہیں چاہیے۔“

اجنبی نے کہا: ”اِس کا مطلب ہے اب تمہیں حقیقت کا پتا چل گیا۔ بتاؤ، سونا اچھا ہے یا پانی کا ایک گھونٹ؟“

بادشاہ نے جواب دیا: ”پانی کا ایک گھونٹ۔“

اجنبی بولا: ”سونا اچھا ہے یا روٹی کا ایک نوالہ؟“

بادشاہ نے کہا: ”روٹی کا ایک نوالہ! دنیا بھر کا سونا بھی روٹی کے ایک نوالے کا مقابلہ نہیں کر سکتا۔“

اجنبی نے پوچھا: ”سونا اچھا ہے یا بیٹی؟“

بادشاہ چیخ کر بولا: ”میری پیاری بیٹی، میری شہزادی! میں اپنا تمام خزانہ اس پر قربان کرنے کے لیے تیار ہوں۔“

اجنبی نے کہا: ”ٹھیک ہے، اب تم اپنے باغ کے تالاب میں نہاؤ اور اُس کا پانی تمام چیزوں پر چھڑکو جو تمہارے چھونے سے سونے کی بن گئی ہیں اور آئندہ سچے دل سے وعدہ کرو کہ کبھی اِس طرح دولت کا لالچ نہیں کرو گے۔“

بادشاہ نے سچے دل سے توبہ کی اور دوڑتا ہوا نہر میں کود گیا۔ پھر اُس نے پانی لا کر تمام چیزوں پر چھڑکا۔ ہر چیز اصلی حالت پر آ گئی۔ اس نے شہزادی پر پانی چھڑکا تو وہ ایک دفعہ پھر گوشت پوست کی لڑکی بن گئی۔ اُس نے حیرت سے اپنے کپڑوں کو دیکھا اور بولی: ”ارے میرے کپڑے کیسے بھیگ گئے؟ یہ تو خشک تھے۔“

بادشاہ نے اُسے گلے لگایا اور اُسے پوری بات بتائی۔ پھر باپ بیٹی دونوں نے مل کر ناشتا کیا اور باغ میں جا کر پھولوں کی خوش بو سے لطف اٹھانے لگے۔

### ہم نے سیکھا

انسان کو ضرورت سے زیادہ دولت کی خواہش نہیں کرنی چاہیے۔

ہمیں اللہ تعالیٰ کی تقسیم پر راضی ہونا چاہیے اور لالچ سے بچنا چاہیے۔

سبق کے اختتام پر ”ہم نے سیکھا“ کے تحت دیے ہوئے اہم نکات بچوں کو سمجھائیں۔





# مشق

## نئے الفاظ



۱۔ درج ذیل الفاظ کے معانی سمجھیں۔

| الفاظ   | معانی                             | الفاظ  | معانی          |
|---------|-----------------------------------|--------|----------------|
| خزانہ   | دولت کا ذخیرہ                     | سُنہری | سونے کے رنگ کی |
| محل     | اُمرا اور بادشاہوں کے رہنے کی جگہ | کِرَن  | روشنی کی شعاع  |
| تہ خانہ | زمین کی سطح سے نیچے بنا ہوا کمرہ  | لُطف   | مزا، خوبی      |

## آپ نے کیا سمجھا؟



۲۔ سبق کے مطابق دُرست جواب کے سامنے (✓) کا نشان اور غلط کے سامنے (X) کا نشان لگائیں۔  
(الف) بادشاہ کا خزانہ محل کے ایک کونے میں تھا۔

(ب) بادشاہ نے اجنبی سے کہا کہ میری خواہش ہے اس طرح کے کئی خزانے ہوں۔

(ج) سورج کی پہلی کِرَن تہ خانے میں آتے ہی ہر چیز سونے کی بن گئی۔

(د) بادشاہ نے شہزادی کا ماتھا چُومنا تو وہ بھی سونے کی بن گئی۔

(ه) اجنبی نے کہا: ”دنیا بھر کا سونا بھی روٹی کے ایک نوالے کا مقابلہ نہیں کر سکتا۔“

۳۔ دیے ہوئے سوالوں کے جواب لکھیں۔

(الف) بادشاہ کو کس چیز کا لالچ تھا؟

(ب) بادشاہ نے اجنبی سے کس خواہش کا اظہار کیا؟

(ج) اجنبی نے بادشاہ کو کیا مشورہ دیا؟

(د) خواہش پوری ہونے پر بادشاہ کس مشکل سے دوچار ہوا؟

(ه) اجنبی نے اس مشکل سے نکلنے کا کیا طریقہ بتایا؟

(و) اس کہانی سے ہمیں کیا سبق ملتا ہے؟




## مل کر کریں بات

۴۔ ”لاچ کا انجام بڑا ہوتا ہے۔“ اس موضوع پر ایک دوسرے کو کہانی سنائیں۔

## لفظوں کا کھیل

۵۔ نیچے دیے ہوئے لفظوں کو اپنے دُرست خانوں میں لکھیں۔



| اسم | فعل | ضمیر |
|-----|-----|------|
|     |     |      |
|     |     |      |
|     |     |      |
|     |     |      |
|     |     |      |
|     |     |      |
|     |     |      |



## قواعد سیکھیں



۶۔ درج ذیل محاوروں کی مدد سے جملے مکمل کریں۔ پھر ہر محاورے سے مزید ایک ایک جملہ بنائیں۔

رفو چکر ہونا

جان پر کھیلنا

چہل پہل ہونا

تاک میں رہنا

○ جمیل پر نظر رکھو، وہ ہر وقت کسی نہ کسی کی \_\_\_\_\_ رہتا ہے۔

○ رضا کار نے \_\_\_\_\_ کر لوگوں کی جان بچائی۔

○ چور میری موٹر سائیکل لے کر \_\_\_\_\_ ہو گیا۔

○ میلے میں خوب \_\_\_\_\_ تھی۔

نیچے دیے ہوئے جملے غور سے پڑھیں۔

○ میں نے ناشتا کیا اور اسکول چلا گیا۔

○ مجھے صبح جلدی اٹھنا تھا اس لیے جلدی سو گیا۔

○ میں ضرور رک جاتا اگر تم وقت پر آتے۔

اوپر دیے ہوئے جملے مرکب جملے ہیں۔ ایسے جملے جو دو یا دو سے زیادہ جملوں سے مل کر بنتے ہیں، مرکب جملے کہلاتے ہیں۔ مرکب جملے میں دو جملوں کو ملانے کے لیے زیادہ تر یہ الفاظ استعمال ہوتے ہیں: اور، مگر، اگر، ورنہ، کیوں کہ، چوں کہ، چنانچہ، اس لیے، لیکن، لہذا وغیرہ۔  
۷۔ کوئی سے پانچ مرکب جملے بنائیں۔

۸۔ دیے گئے الفاظ میں سے متضاد کی جوڑیاں بنا کر لکھیں۔

بے چینی

آسان

کام یاب

بزدلی

نا کام

سکون

مشکل

بہادری

|  |  |
|--|--|
|  |  |
|--|--|

|  |  |
|--|--|
|  |  |
|--|--|

|  |  |
|--|--|
|  |  |
|--|--|

|  |  |
|--|--|
|  |  |
|--|--|

”قواعد سیکھیں“ کے تحت دیے ہوئے محاوروں سے متعلق بچوں کو بتائیں کہ محاوروں کے الفاظ میں کم نشی نہیں ہو سکتی۔ مثلاً محاورہ ہے ”ہاتھوں کے طوطے اڑ جانا“ اس محاورے میں ہم طوطے کی جگہ کیو تر نہیں لکھ سکتے۔ اس طرح کی مثالوں کے ذریعے سے بچوں کو محاوروں کا مفہوم سمجھائیں۔







۸۔ درج ذیل کہانی درست تلفظ اور روانی سے پڑھیں، اس کے اہم نکات بیان کریں اور عنوان بھی بتائیں۔ (زبانی)

انگور کے رس دار خوشے دیکھ کر لومڑی کے منہ میں پانی بھر آیا۔ اس نے انگور کے ایک خوشے کی طرف چھلانگ لگائی۔ مگر اس تک نہ پہنچ سکی۔ دوبارہ خوشے کی طرف اچھلی مگر خوشے تک نہ پہنچ پائی۔ اس نے رخ بدل بدل کر چھلانگیں لگائیں مگر کامیاب نہ ہو سکی۔ رس دار انگور اس کے دل کو لچا رہے تھے، اس نے ایک بار پھر زوردار چھلانگ لگائی مگر بات نہ بنی۔ بار بار اچھلنے کودنے سے وہ بڑی طرح تھک گئی۔ آخر وہ انگور کی تیل کے نیچے بیٹھ گئی۔ مایوس ہو کر وہ باغ سے باہر جانے لگی۔ اتنی دیر میں ایک دوسری لومڑی آگئی اور بولی: ”کیوں بہن کیا ہوا؟ انگور نہیں ملے!“

لومڑی نے اپنی شرمندگی چھپاتے ہوئے کہا: ”بہن! انگور تو بہت ہیں لیکن کھٹے ہیں۔“

کچھ نیا لکھیں



۹۔ اگر آپ کے پاس اضافی پیسے ہوں تو کن کاموں پر خرچ کرنا پسند کریں گے۔ ۱۲ تا ۱۵ جملوں میں لکھ کر بتائیں۔

آؤ کریں کام



۱۰۔ سال گرہ مبارک باد کا کارڈ دیکھیں اور اپنے دوست کے لیے عید کارڈ تیار کریں۔

پیارے رضوان!

السلام علیکم ورحمۃ اللہ وبرکاتہ!

آج کا دن کتنا اچھا ہے کیوں کہ آج تمہاری سال گرہ ہے۔ میری طرف سے تمہیں سال گرہ کی ڈھیروں مبارک باد ہوں۔  
میری دعا ہے کہ اللہ تعالیٰ تمہیں ایسی بے شمار خوشیاں دے۔ آمین۔

تمہارا دوست

ارسلان

بچوں سے ”پڑھیں“ کے عنوان سے دی ہوئی عبارت کی بلند خوانی کروائیں۔ اسناد اس امر کو یقینی بنائیں کہ بچے معلومات عامہ اور فطری موضوعات پر مبنی تحریریں درست تلفظ اور روانی سے پڑھتے ہوئے اس کے اہم نکات بھی بیان کر سکیں۔ کچھ نیا لکھیں کے تحت بچوں سے تخلیقی تحریر لکھوانے میں بچوں کی رہنمائی کریں۔ نمونے کے مطابق عید کارڈ تیار کرنے میں بچوں کی مدد کریں۔ نمونے کا کارڈ دیا ہوا ہے۔ بچوں سے عید کارڈ بنوائیں۔





۱۔ دیا ہوا پیرا گراف غور سے سنیں اور آخر میں دیے گئے سوالات کے جوابات بتائیں۔

پرچم صرف کپڑے کا ٹکڑا نہیں ہوتا، بل کہ یہ کسی قوم کی عزت، عظمت، آزادی اور خود مختاری کی علامت ہوتا ہے۔ اس لیے ہر زندہ قوم اپنے پرچم کا احترام کرتی ہے اور اسے ہمیشہ سر بلند رکھتی ہے۔ ہمارے پیارے وطن پاکستان کا جھنڈا انتہائی خوب صورت ہے۔ یہ گہرے سبز اور سفید رنگ پر مشتمل ہے۔ سبز رنگ مسلمانوں کی اکثریت کی نمائندگی ظاہر کرتا ہے، جب کہ سفید رنگ پاکستان میں بسنے والے غیر مسلموں کو ظاہر کرتا ہے۔ یہ رنگ خوش حالی اور امن کی علامت ہیں۔ پرچم کے سبز رنگ میں خوب صورت چاند تارا بنا ہوا ہے۔ چاند ترقی کی نشان دہی کرتا ہے جب کہ ستارہ روشنی اور علم کا نشان ہے۔ قومی پرچم ہمارے لیے فخر کا باعث ہے۔ اس کا احترام کرنا اور اسے سر بلند رکھنا ہر پاکستانی کا فرض ہے۔

### سوالات

- (الف) قومی پرچم کس چیز کی علامت ہوتا ہے؟  
 (ب) پاکستان کے پرچم میں سبز و سفید رنگ سے کیا ظاہر ہوتا ہے؟  
 (ج) ہمارے جھنڈے میں چاند اور تارے کا مطلب کیا ہے؟  
 (د) ہمیں اپنے پرچم کا احترام کس طرح کرنا چاہیے؟

### پڑھنا

۲۔ دیے ہوئے اشعار درست تلفظ، لے، آہنگ اور روانی کے ساتھ پڑھیں۔

اک دن کسی مکھی سے یہ کہنے لگا مکڑا  
 لیکن میری کٹیا کی نہ جاگی کبھی قسمت  
 غیروں سے نہ ملیے تو کوئی بات نہیں ہے  
 آؤ جو مرے گھر میں تو عزت ہے یہ میری  
 مکھی نے سنی بات جو مکڑے کی تو بولی  
 اس راہ سے ہوتا ہے گزر روز تمھارا  
 بھولے سے کبھی تم نے یہاں پاؤں نہ رکھا  
 اپنوں سے مگر چاہیے یوں کھینچ کے نہ رہنا  
 وہ سامنے سیڑھی ہے جو منظور ہو آنا  
 حضرت! کسی نادان کو دےجے گا یہ دھوکا

(علامہ محمد اقبال رحمۃ اللہ علیہ)



## قواعد

۳۔ ان الفاظ کو الف بائی ترتیب سے لکھیں۔

| الفاظ          | شدت | دماغ | سکندر | بہادر | رہبر | ذبح | حدیث |
|----------------|-----|------|-------|-------|------|-----|------|
| الف بائی ترتیب |     |      |       |       |      |     |      |

۴۔ الفاظ کے متضاد لکھیں

| الفاظ | سختی | خوشی | یرباد | دانا | پسند | دکھ |
|-------|------|------|-------|------|------|-----|
| متضاد |      |      |       |      |      |     |

## لکھنا

۵۔ ان الفاظ کے جملے بنائیں

خزاں

گرمی

باڈل

دیانت داری

اسکول

۶۔ ہیڈ ماسٹر/ ہیڈ ماسٹریس کے نام ضروری کام کے لیے چھٹی کی درخواست لکھیں۔  
۷۔ دیے ہوئے جملے سے آغاز کرتے ہوئے ۱۰ جملوں پر مشتمل تحریر لکھیں۔

اگر میں استاد ہوتا تو

---



---



---



---



---



---



---



---

سکھائی گئی مہارتوں اور تصورات کی جانچ کے لیے بچوں سے دیا ہوا جائزہ انفرادی طور پر مکمل کروائیں۔ اسی نمونے پر مشابہ اور سالانہ امتحان کے جائزے مرتب کریں۔  
تحریری کام کروانے کے دوران میں بچوں کو باری باری بلا کر جائزے میں دی ہوئیں سننے، بولنے اور پڑھنے کی سرگرمیاں کروائیں۔





### حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- سن کر غلط، صحیح تلفظ میں فرق کر سکیں۔
  - نظم کو سن کر خاص خاص نکات بیان کر سکیں۔
  - اپنے ارد گرد کے ماحول سے متعلق (اہم عمارات، قدرتی مناظر، تفریحی مقامات وغیرہ) پر بات کر سکیں۔
  - نظم کا مفہوم سمجھتے ہوئے لے اور آہنگ کے ساتھ پڑھ سکیں۔
  - اکھتر سے اسی تک اردو ہندسوں اور لفظوں میں گنتی لکھ سکیں۔
  - الف بائی ترتیب سے الفاظ لغت میں تلاش کر سکیں۔
  - الفاظ کے متضاد بنا سکیں۔
  - قوسین ( ) کا استعمال جان سکیں۔

### سوچیں اور بتائیں

- آپ کو دن رات کا کون سا وقت اچھا لگتا ہے؟
- آپ کو صبح سویرے کے منظر میں کون سی بات سب سے اچھی لگتی ہے؟

### کیا آپ جانتے ہیں؟

- صبح کے وقت جہاں خوش گوار موسم اور پرندوں کے نغموں سے انسان لطف اندوز ہوتا ہے، وہاں تازہ ہوا میں چہل قدمی صحت کے لیے بہت مفید ہے۔ اس سے انسان دن بھر ہشاش بشاش رہتا ہے۔

تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹکھریں اور بتائیں“ کے سوالات متن پڑھانے کے دوران میں بچوں سے پوچھیں۔

”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# صبح کی آمد

تلفظ سیکھیں



ٹٹولنا

غل

گروٹیں

سُہانا

چچہا

عجب

اُجالا زمانے میں پھیلا رہی ہوں  
پکارے گلے صاف چلا رہی ہوں

اُٹھو سونے والو! کہ میں آ رہی ہوں

خوشی سے ہر اک جانور بولتا ہے  
سُہانا ہے وقت اور ٹھنڈی ہوا ہے

اُٹھو سونے والو! کہ میں آ رہی ہوں

ادھر سے ادھر اڑ کے ہیں آتی جاتی  
مری آمد آمد کے ہیں گیت گاتی

اُٹھو سونے والو! کہ میں آ رہی ہوں

نہ لو گروٹیں اور نہ بستر ٹٹولو  
بس اب خیر سے اُٹھ کے مُنہ ہاتھ دھولو

اُٹھو سونے والو! کہ میں آ رہی ہوں

(اسماعیل میرٹھی)

خبر دن کے آنے کی میں لا رہی ہوں  
بہار اپنی مشرق سے دکھلا رہی ہوں

اذاں پر اذاں مرغ دینے لگا ہے  
درختوں کے اوپر عجب چچہا ہے

یہ چڑیاں جو پیڑوں پہ ہیں غل مچاتی  
دُموں کو ہلاتی، پروں کو پھلاتی

لو ہُشیار ہو جاؤ اور آنکھ کھولو  
خدا کو کرو یاد اور مُنہ سے بولو

## کٹھنریں اور بتائیں

- ”اُجالا زمانے میں پھیلا رہی ہوں“ سے کیا مراد ہے؟
- صبح کے وقت پرندے کیوں بولتے ہیں؟

## ہم نے سیکھا

- صبح کے وقت موسم خوش گوار اور مناظر بڑے دل کش ہوتے ہیں۔
- زندگی کی چہل پہل شروع ہو جاتی ہے۔
- اُس وقت اور موسم میں انسان کے لیے جاگنے اور اللہ تعالیٰ کو یاد کرنے کا پیغام ہے۔

لغز کی بلند خوانی درست تلفظ، لے اور آہنگ کے ساتھ کروائیں۔ ہر بند کے بعد بچوں کو اس کا مفہوم بتائیں۔ بچوں کے دو گروہ بنائیں۔ ایک گروہ پہلا بند پڑھے تو دوسرا گروہ دوسرا بند۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ | معانی                    | الفاظ      | معانی              |
|-------|--------------------------|------------|--------------------|
| مشرق  | جس طرف سے سورج نکلتا ہے۔ | عُلّ مچانا | شور مچانا، چہچہانا |
| عجب   | انوکھا، عجیب             | آند        | آنا                |
| گلشن  | باغ                      | ہشیار      | بیدار              |

## آپ نے کیا سمجھا؟



۲۔ نظم کے مطابق خالی جگہ پُر کر کے مصرعے مکمل کریں۔

- (الف) بہارا اپنی \_\_\_\_\_ سے دکھلا رہی ہوں  
(ب) درختوں کے اوپر عجب \_\_\_\_\_ ہے  
(ج) سُہانا ہے \_\_\_\_\_ اور ٹھنڈی ہوا ہے  
(د) یہ چڑیاں جو پیڑوں پہ ہیں \_\_\_\_\_ مچاتی  
(ه) نہ لو \_\_\_\_\_ اور نہ بستر ٹٹولو  
۳۔ نظم کے مطابق دیے ہوئے سوالوں کے مختصر جواب دیں۔

- (الف) دن کی آمد کی خبر کون لاتا ہے؟  
(ب) ”بہارا اپنی مشرق سے دکھلا رہی ہوں“ سے کیا مراد ہے؟  
(ج) ”درختوں کے اوپر عجب چہچہا ہے“ سے کیا مراد ہے؟  
(د) آپ صُبح اُٹھتے ہیں تو آپ کے کانوں میں کون کون سے پرندوں کی آوازیں آتی ہیں؟  
(ه) آخری بند کا مفہوم لکھیں۔

’ہم نے سیکھا‘ کے عنوان سے سبق کے اہم نکات کی طرف بچوں کی توجہ مبذول کروائیں۔ سوال نمبر ۱ میں دیے ہوئے الفاظ کے معانی سمجھائیں۔  
سوال نمبر ۲ اور ۳ کی سرگرمی کروانے سے پہلے بچوں کو نظم کا اعادہ کروائیں۔






## مل کر کریں بات



۴۔ اسکول جاتے ہوئے آپ کو کس طرح کے مناظر دکھائی دیتے ہیں؟ اس موضوع پر آپس میں بات چیت کریں۔

## لفظوں کا کھیل



۵۔ دُرست املا والے لفظوں پر (✓) کا نشان لگائیں۔

|       |       |       |       |       |
|-------|-------|-------|-------|-------|
| مثال: | مشطمل | مشتمل | حساب  | ہساب  |
|       | بحار  | بہار  | خشیار | ہشیار |
|       | قروٹ  | کروٹ  | صاف   | ساف   |

۶۔ مثال کے مطابق معے میں سے لفظی گنتی نشان زد کریں اور ہندسوں کے سامنے لکھیں۔

| ہندسوں میں | لفظوں میں | ہندسوں میں | لفظوں میں |
|------------|-----------|------------|-----------|
| ۷۱         | اکھتر     | ۷۶         | چھ        |
| ۷۲         |           | ۷۷         | ہ         |
| ۷۳         |           | ۷۸         | ت         |
| ۷۴         |           | ۷۹         | ر         |
| ۷۵         |           | ۸۰         | ج         |

سوال نمبر ۴ میں دی ہوئی سرگرمی کا مقصد بچوں کے سوچنے، سمجھنے، سننے اور بولنے کی صلاحیتوں کو پروان چڑھانا ہے تاکہ وہ بلا جھجک اپنی رائے کا اظہار کر سکیں۔  
بچوں کو مباحثے کے آداب سکھائیں۔ مثلاً اپنی باری پر بات کرنا، مناسب آواز سے بات کرنا وغیرہ۔

سوال نمبر ۶ کی سرگرمی کے لیے بچوں کی رہنمائی کریں۔ لفظی گنتی کا املا ملاحظہ ہو: اکھتر، بہتر، تہتر، چوہتر، پچھتر، چھتر، اٹھتر، اناسی، اسی۔ بکوال: روڈ املا از رشید حسن خاں۔





## قواعد سیکھیں



۷۔ ان الفاظ کو الف بائی ترتیب سے لکھیں۔

|      |       |      |       |     |       |        |        |
|------|-------|------|-------|-----|-------|--------|--------|
| خوشی | ٹھنڈی | عجب  | سہانا | جیت | چڑیاں | پھلاتی | کروٹیں |
| منہ  | بہار  | مشرق | اذال  | گیت | بستر  | سہنا   |        |
|      |       |      |       |     |       |        |        |
|      |       |      |       |     |       |        |        |

الف بائی ترتیب

ان جملوں کو غور سے پڑھیں۔

❁ بابر (جو میرے ہم جماعت تھے) آج کل جاپان میں ہیں۔

❁ میرا جوتا (جو میں نے پچھلے مہینے خریدا تھا) پھٹ گیا۔

ان جملوں میں عبارت کا ایک حصہ قوسین میں دیا گیا ہے۔ قوسین میں دیا ہوا حصہ وضاحت کے لیے ہے۔ اس کا براہ راست جملوں سے تعلق نہیں ہے۔ جو لفظ یا جملہ کسی جملے کے درمیان میں زائد لایا جاتا ہے، اس کو قوسین کے اندر لکھتے ہیں۔

۸۔ درج ذیل جملوں میں مناسب جگہ پر قوسین لگائیں۔

❁ جواد کا بڑا بھائی عمار اللہ خوش رکھے بہت نیک انسان ہے۔

❁ ابوجان نے زیبا سے مسکراتے ہوئے کہا میں تمہارے لیے سائیکل لاؤں گا۔

۹۔ متضاد لکھیں۔

|      |      |       |      |        |       |
|------|------|-------|------|--------|-------|
| اوپر | خوشی | ٹھنڈی | مشرق | اُجالا | الفاظ |
|      |      |       |      |        | متضاد |

بچوں کو بتائیں کہ الف بائی ترتیب کا مطلب الفاظ کو حروف تہجی کی ترتیب سے لکھنا۔ ”خبر، مشرق اور بہار“ اگر الف بائی ترتیب سے لکھیں تو پہلے (ب) سے شروع ہونے والا لفظ ”بہار“ آئے گا، پھر ”خ“ سے شروع ہونے والا لفظ ”خبر“ اور آخر میں ”م“ سے شروع ہونے والا لفظ ”مشرق“ آئے گا۔ بچوں کو بتائیں کہ الف بائی ترتیب اخت کے استعمال میں کس طرح مفید ہو سکتی ہے۔

سوال نمبر ۸ کی سرگرمی سے بچوں کو قوسین کا استعمال سکھائیں۔ ان کو بتائیں کہ عام طور پر یہ علامت مکالموں اور ڈراموں میں استعمال کی جاتی ہے۔



پڑھیں



۱۰۔ درج ذیل اشعار درست تلفظ، لے، آہنگ اور روانی سے پڑھیں۔


چاندنی رات کا جادو دیکھو  
جیسے پھیلی نور کی چادر  
باغوں کھیتوں اور میداں میں  
جگ جگ کرتی دنیا ساری  
دن سے رات کی دنیا پیاری  
چاندنی نکھری ہر سو دیکھو  
کتنا حسین ہے سارا منظر  
چاندنی چمکی سارے جہاں میں  
دریا، پہاڑ ہوں یا پھلواڑی  
خوشیوں میں ڈوبی ہے ساری

(فرحت شاہ جہاں پوری)

کچھ نیا لکھیں



۱۱۔ دیے ہوئے منظر پر ایک مربوط پیرا گراف لکھیں۔



آؤ کریں کام



۱۲۔ اپنے پسندیدہ منظر کی تصویر بنائیں اور اس میں رنگ بھریں۔

سوال نمبر ۱۰ میں دیے ہوئے اشعار کی جماعت میں بلند خوانی کروائیں۔ تلفظ کی درستی، آہنگ اور لے کے لیے بچوں کی رہنمائی کریں۔ ”کچھ نیا لکھیں“ کے تحت منظر نگاری کے لیے بچوں کی رہنمائی کریں۔





# حضرت فاطمۃ الزہرا رضی اللہ تعالیٰ عنہا

سبق

۱۶

## حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- اُردو میں سنی گئی حُفّت گو کا مفہوم سمجھ کر یاد رکھ سکیں اور بیان کر سکیں۔
- ایک منٹ میں کم از کم ۸۰ الفاظ دُرست پڑھ سکیں۔
- محاوروں کو جملوں میں استعمال کر سکیں۔
- بچوں کی تقریبات میں میزبان / کمپیئر کے فرائض انجام دے سکیں۔
- عبارت پڑھ کر اس کے خاص خاص نکات تحریر کر سکیں۔
- خطبہ، تقریر، ہدایات وغیرہ پڑھ کر سمجھ سکیں اور پیغام دوسروں تک پہنچا سکیں۔
- تقریر کے مراحل (آغاز، عروج، اختتام) کا خیال رکھ سکیں۔

## سوچیں اور بتائیں

- دوائی خواتین کے نام بتائیں جنہوں نے کوئی بڑا کام کر کے نام پیدا کیا ہو۔
- حضرت فاطمہ رضی اللہ تعالیٰ عنہا کون تھیں؟

## کیا آپ جانتے ہیں؟

- حضرت فاطمہ رضی اللہ تعالیٰ عنہا نے ۲۹ سال کی عمر میں وفات پائی۔



تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹھہریں اور بتائیں“ کے سوالات متن پڑھانے کے دوران میں بچوں سے پوچھیں۔



”کیا آپ جانتے ہیں؟“ میں دی گئی اضافی معلومات بھی بچوں کو موقعِ عمل کے مطابق دی جائیں۔



# حضرت فاطمہ الزہرا رضی اللہ تعالیٰ عنہا

تَلَفُّظُ سیکھیں



|      |       |      |       |      |       |            |
|------|-------|------|-------|------|-------|------------|
| قدرت | قیامت | بچپن | عبادت | راحت | سردار | جنت البقیع |
|------|-------|------|-------|------|-------|------------|

حضرت فاطمہ رضی اللہ تعالیٰ عنہا پیارے نبی حضرت محمد رسول اللہ ﷺ کی چھٹی بیٹی تھیں۔ اُن کی والدہ حضرت خدیجہ رضی اللہ تعالیٰ عنہا تھیں۔ حضرت فاطمہ رضی اللہ تعالیٰ عنہا بچپن ہی سے نہایت ذہین تھیں۔ حضرت خدیجہ رضی اللہ تعالیٰ عنہا اپنی پیاری بیٹی سیدہ فاطمہ رضی اللہ تعالیٰ عنہا کی تعلیم و تربیت پر بہت توجہ دیتی تھیں۔ حضرت خدیجہ رضی اللہ تعالیٰ عنہا کی وفات کے بعد نبی کریم ﷺ نے خود حضرت فاطمہ رضی اللہ تعالیٰ عنہا کی تربیت کی۔ اس وجہ سے نیکی اُن کی طبیعت کا حصہ بن گئی تھی۔ آپ رضی اللہ تعالیٰ عنہا دن رات اللہ تعالیٰ کی عبادت کرتیں۔ سادہ زندگی گزارتیں۔ گھر کا سارا کام خود کرتیں اور ہر حال میں خوش رہتیں۔

حضرت فاطمہ رضی اللہ تعالیٰ عنہا کو حضور ﷺ سے بہت محبت تھی۔ مشرکین رسول اللہ ﷺ کو تکلیفیں پہنچاتے۔ ایسے حالات میں حضرت فاطمہ رضی اللہ تعالیٰ عنہا آپ ﷺ کو تسلی دیا کرتیں۔



حضرت فاطمہ رضی اللہ تعالیٰ عنہا کی شادی پیارے نبی حضرت محمد رسول اللہ ﷺ کے چچا زاد بھائی اور مسلمانوں کے چوتھے خلیفہ حضرت علی رضی اللہ تعالیٰ عنہ سے ہوئی تھی۔ نبی کریم ﷺ نے خود آپ رضی اللہ تعالیٰ عنہ کا نکاح پڑھایا۔ حضرت حسن اور حضرت حسین رضی اللہ تعالیٰ عنہم حضرت فاطمہ رضی اللہ تعالیٰ عنہا کے بیٹے تھے۔

بچوں سے سبق خوانی تلفظ کے ساتھ کروائیں۔ مشکل الفاظ کا درست تلفظ اور مفہوم بتائیں۔

نوٹ: اس سبق کی تیاری میں ”سیرۃ فاطمہ الزہرا رضی اللہ تعالیٰ عنہا، از طالب الہاشمی“ سے استفادہ کیا گیا ہے۔





حضرت فاطمہ رضی اللہ تعالیٰ عنہا سے نبی کریم ﷺ کی محبت کا اندازہ اس بات سے لگایا جاسکتا ہے کہ جب کبھی حضرت فاطمہ رضی

### ٹھہریں اور بتائیں

- مشرکین حضور نبی کریم ﷺ کو کس طرح کی تکلیفیں دیتے تھے؟
- حضرت فاطمہ رضی اللہ تعالیٰ عنہا کے بیٹوں کے نام بتائیں؟

اللہ عنہا آپ ﷺ کی خدمت میں حاضر ہوتیں تو آپ ﷺ کھڑے ہو کر ان کا استقبال کرتے۔ آپ ﷺ سفر سے واپس آتے تو سب سے پہلے حضرت فاطمہ رضی اللہ تعالیٰ عنہا سے ملتے۔ ایک موقع پر آپ ﷺ نے فرمایا: ”جس شخص سے فاطمہ (رضی اللہ تعالیٰ عنہا) مجھ سے ہے جو شخص اُسے تکلیف پہنچائے گا، وہ مجھے تکلیف پہنچائے گا اور جو شخص اُسے راحت پہنچائے گا، وہ مجھے راحت پہنچائے گا۔“

نبی کریم ﷺ کو جیسے اپنی بیٹی سے محبت تھی ویسے ہی اپنے نو اسوں حضرت حسن رضی اللہ تعالیٰ عنہ اور حضرت حسین رضی اللہ تعالیٰ عنہ سے بھی پیار تھا۔ آپ ﷺ انھیں اپنے کندھوں پر اٹھاتے تھے۔

رسول اللہ ﷺ جب سخت بیمار ہوئے تو آپ ﷺ نے حضرت فاطمہ رضی اللہ تعالیٰ عنہا کو قریب بلا کر کان میں کوئی بات کہی۔ وہ رونے لگیں۔ پھر دوبارہ کان میں کچھ کہا تو ہنس پڑیں۔ حضور اکرم ﷺ کی رحلت کے بعد حضرت عائشہ رضی اللہ تعالیٰ عنہا نے پہلے رونے اور پھر ہنسنے کی وجہ پوچھی تو کہنے لگیں! پہلی بار اباجان نے فرمایا کہ میں اس مرض میں تم سے جدا ہونے والا ہوں۔ جب میں رونے لگی تو آپ ﷺ نے فرمایا: ”فاطمہ! خاندان میں سب سے پہلے تم میرے پاس آ کر مجھ سے ملو گی اور تم جنت کی عورتوں کی سردار ہو گی۔“ اس بات سے مجھے خوشی ہوئی اور میں ہنسنے لگی۔

رسول کریم ﷺ کی جدائی کا سب سے زیادہ صدمہ حضرت فاطمہ الزہرا رضی اللہ تعالیٰ عنہا کو ہوا اور وہ ہر وقت غمگین رہنے لگیں۔ نبی کریم ﷺ کی رحلت کے کچھ عرصے بعد آپ رضی اللہ تعالیٰ عنہا نے وفات پائی۔ اس طرح آپ رضی اللہ تعالیٰ عنہا سب سے پہلے حضور ﷺ سے جا ملیں اور حضور ﷺ کی کہی ہوئی بات پوری ہو گئی۔ آپ رضی اللہ تعالیٰ عنہا کو جنت البقیع نامی قبرستان میں دفن کیا گیا۔

### ہم نے سیکھا

- حضور نبی کریم ﷺ کو اپنی بیٹی حضرت فاطمہ رضی اللہ تعالیٰ عنہا سے بہت زیادہ محبت تھی۔
- حضرت فاطمہ رضی اللہ تعالیٰ عنہا حضرت علی رضی اللہ تعالیٰ عنہ کی بیوی تھیں۔
- حضرت فاطمہ رضی اللہ تعالیٰ عنہا حضرت حسن اور حضرت حسین رضی اللہ تعالیٰ عنہ کی والدہ تھیں۔
- حضرت فاطمہ رضی اللہ تعالیٰ عنہا نیک، عبادت گزار اور ہر حال میں صبر و شکر کرنے والی تھیں۔

بچوں کو سبق کے اہم نکات سمجھائیں۔





# مشق

نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ | معانی  | الفاظ      | معانی  |
|-------|--|------------|--|
| قدرت  | طاقت، قوت، اختیار  | جنت البقیع | مدینہ منورہ کا قبرستان جس میں صحابہ کرامؓ اور صحابیاتؓ کی قبریں ہیں۔ |
| قیامت | وہ خاص دن جب مردے زندہ ہو کر اٹھ کھڑے ہوں گے، مرنے کے بعد حساب کتاب کا دن۔ | چھیتی      | پیارے، لاڈلی   |
| راحت  | آرام، نیکھ   | عبادت      | اللہ تعالیٰ کی بندگی   |

آپ نے کیا سمجھا؟



۲۔ سبق کے مطابق خالی جگہیں پُر کر کے جملے مکمل کریں۔

(الف) حضرت فاطمہ رضی اللہ تعالیٰ عنہا، حضور نبی کریم ﷺ کی چھیتی تھیں۔

(ب) حضرت فاطمہ رضی اللہ تعالیٰ عنہا کی شادی \_\_\_\_\_ سے ہوئی۔

(ج) حضرت فاطمہ رضی اللہ تعالیٰ عنہا کا نکاح \_\_\_\_\_ نے پڑھایا۔

(د) آپ ﷺ سفر پر جاتے تو سب سے پہلے \_\_\_\_\_ سے ملتے۔

(ه) آپ ﷺ حضرت فاطمہ رضی اللہ تعالیٰ عنہا کا استقبال \_\_\_\_\_ ہو کر کرتے۔

سرگرمی نمبر ۱ کے لیے بچوں کو یہ الفاظ سبق سے تلاش کرنے اور ان کے معانی سمجھنے کی ہدایت دیں۔ بچے معانی خود سمجھ کر جملوں میں استعمال کریں۔  
سوال نمبر ۲ کے لیے بچوں کو سبق کا اعادہ کرنے کی ہدایت دیں پھر خالی جگہیں پُر کر کے جملے مکمل کروائیں۔





۳۔ دیے ہوئے سوالوں کے جواب لکھیں۔

- (الف) نبی اکرم ﷺ حضرت فاطمہ رضی اللہ تعالیٰ عنہا کا استقبال کیسے کرتے تھے؟
- (ب) نبی کریم ﷺ نے اپنی پیاری بیٹی حضرت فاطمہ رضی اللہ تعالیٰ عنہا سے اپنی محبت کا اظہار کن الفاظ میں کیا؟
- (ج) حضور نبی کریم ﷺ نے حضرت فاطمہ رضی اللہ تعالیٰ عنہا کے کان میں کیا بات کی؟
- (د) حضرت فاطمہ رضی اللہ تعالیٰ عنہا کہاں دفن ہوئیں؟
- (ه) آپ کو حضرت فاطمہ رضی اللہ تعالیٰ عنہا کی کون سی خوبی سب سے زیادہ پسند آئی؟

### مل کر کریں بات

۴۔ کسی اور صحابیہ کی زندگی کے بارے میں پڑھیں اور مل کر ان کے بارے میں تبادلہ خیال کریں۔

### لفظوں کا کھیل

۵۔ دیے ہوئے الفاظ کے متضاد معنی میں سے تلاش کر کے لکھیں۔

| الفاظ | جنگ | غم | عزت | محبت | زندہ |
|-------|-----|----|-----|------|------|
| متضاد |     |    |     |      |      |

|   |   |   |   |   |
|---|---|---|---|---|
| س | ت | ح | ا | خ |
| ه | د | ر | م | و |
| ت | ر | ف | ن | ش |
| ب | ت | ل | ذ | ی |

سوال نمبر ۳ کے سوالات پہلے زبانی پوچھیں بعد میں کاپی پر لکھوائیں۔  
سوال نمبر ۴ کے لیے ہدایت دیں کہ لائبریری سے تاریخ اسلام کی نامور صحابیات کے کارناموں پر مشتمل کوئی کتاب حاصل کریں اور ان میں سے کسی ایک صحابیہ کے حالات زندگی اور کارنامے جماعت میں ساتھیوں کو سنائیں اور آپس میں بحث گو کریں۔ سوال نمبر ۵ کے تحت دیے ہوئے الفاظ کے متضاد معنی میں تلاش کروائیں۔





## قواعد سیکھیں



۶۔ دیے ہوئے محاوروں کی مدد سے جملے مکمل کریں۔

آسمان سے باتیں کرنا

چہل پہل ہونا

نقش قدم پر چلنا

دنگ رہ جانا

چرچا ہونا

عرفان کی سچائی کا ہر طرف \_\_\_\_\_ ہے۔

میلے میں خوب \_\_\_\_\_ تھی۔

مری کے پہاڑوں کی چوٹیاں \_\_\_\_\_ کرتی ہیں۔

ہمیشہ نیک لوگوں کے \_\_\_\_\_ چاہیے

مینار پاکستان کی بلندی دیکھ کر عقل \_\_\_\_\_ ہے۔

پڑھیں



۷۔ دیا ہوا پیرا گراف دُرست تلفظ اور روانی کے ساتھ پڑھیں اور نیچے دیے ہوئے سوالوں کے جواب بتائیں۔ (زُبانی)

حضرت سُمیۃ رضی اللہ تعالیٰ عنہا اسلام قبول کرنے والے اولین افراد میں شامل ہیں۔ آپ کا شمار مکہ مکرمہ کے اُن سات افراد میں ہوتا ہے جنہوں نے ابتدا ہی میں اسلام قبول کر لیا تھا۔ آپ رضی اللہ تعالیٰ عنہا نے اسلام کی راہ میں بہت سی تکلیفوں کا سامنا کیا۔ آپ رضی اللہ تعالیٰ عنہا جسمانی طور پر کم زور اور ضعیف تھیں لیکن آپ رضی اللہ تعالیٰ عنہا کا ایمان انتہائی مضبوط تھا۔ مشرکین آپ کو لوہے کی زرہ پہنا کر مکہ مکرمہ کی سخت دھوپ میں کھڑا کر دیتے تاکہ لوہے کی زرہ سورج کی تپش سے گرم ہو کر آپ کے لیے زیادہ تکلیف کا باعث بنے اور آپ رضی اللہ تعالیٰ عنہا کو چھوڑ دیں۔ مگر یہ تکلیفیں آپ رضی اللہ تعالیٰ عنہا کے ایمان کو کم زور نہ کر سکیں۔ ایک دن ابو جہل نے آپ کو زور سے برچھی ماری جس سے آپ رضی اللہ تعالیٰ عنہا شہید ہو گئیں۔ اس طرح حضرت سُمیۃ رضی اللہ تعالیٰ عنہا کو اسلام کی خاطر شہید ہونے والی سب سے پہلی خاتون کا اعزاز حاصل ہوا۔

سوال نمبر ۶ کی سرگرمی کا مقصد بچوں کو محاورات کے مفہوم سے آشنا کروانا اور جملوں میں اُن کا استعمال سکھانا ہے۔





## سوالات

(الف) مشرکین حضرت سمیہ رضی اللہ تعالیٰ عنہا پر کیوں ظلم کرتے تھے؟

(ب) حضرت سمیہ رضی اللہ تعالیٰ عنہا کی شہادت کیسے ہوئی؟

(ج) حضرت سمیہ رضی اللہ تعالیٰ عنہا کو کون سا اعزاز حاصل ہوا؟

کچھ نیا لکھیں



۸۔ دیے ہوئے اشاروں کی مدد سے کہانی لکھیں۔

ایک بوڑھا کسان \_\_\_\_\_ اس کے تین بیٹے \_\_\_\_\_ بیٹوں کا ہر وقت آپس میں لڑتے رہنا \_\_\_\_\_  
کسان کا پریشان ہونا \_\_\_\_\_ سوچ بچار کرنا \_\_\_\_\_ ترکیب سوچنا \_\_\_\_\_  
لکڑیاں منگوانا \_\_\_\_\_ لکڑیوں کا گٹھا بنوانا \_\_\_\_\_ کو باری باری توڑنے کا کہنا \_\_\_\_\_ تینوں کا  
نا کام ہونا \_\_\_\_\_ کسان کا گٹھڑی کھول کر ایک ایک لکڑی توڑنے کا حکم دینا \_\_\_\_\_ تینوں کی کامیابی \_\_\_\_\_  
اخلاقی سبق \_\_\_\_\_

آؤ کریں کام



۹۔ مادرِ ملت ”فاطمہ جناح رحمۃ اللہ علیہا“ کی زندگی پر تقریری مقابلے کا انعقاد کریں۔

سرگرمی نمبر ۷ کے لیے بچوں سے زبانی سوالات پوچھیں۔ سرگرمی نمبر ۸ کروانے سے پہلے بچوں کو بتائیں کہ کسی واقعے کو دل چسپ انداز سے بیان کرنا

”کہانی“ کہلاتا ہے۔ کہانی لکھتے وقت درج ذیل امور کا خاص خیال رکھیں:

- چھوٹے چھوٹے جملے اور آسان الفاظ کا استعمال کریں۔
- کہانی میں ترتیب، ربط و تسلسل کا خاص خیال رکھیں۔
- کہانی میں ماضی میں لکھیں۔
- سرگرمی نمبر ۹ کے لیے دو سے تین منٹ کی تقریر کروائیں۔ تقریر کے آغاز، عروج اور اختتام کے بارے میں بچوں کی رہنمائی کریں۔ تقریری مقابلے اور کمپیٹیٹر کے فرائض ادا کرنے میں بچوں کی بھرپور رہنمائی کریں۔





### حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- نظم کو سن کر خاص خاص نکات بیان کر سکیں۔
- اردو میں اشعار اور نظمیں لے اور آہنگ کے ساتھ سناسکیں۔
- نظم کا مفہوم سمجھتے ہوئے لے اور آہنگ کے ساتھ پڑھ سکیں۔
- اشعار کو شعر میں تبدیل کر کے لکھ سکیں۔
- مکالمہ لکھ سکیں۔
- سادہ جملوں کو زمانہ ماضی، حال، مستقبل کے لحاظ سے تبدیل کر سکیں۔

### سوچیں اور بتائیں

- گرمی کا موسم کن مہینوں پر مشتمل ہوتا ہے؟
- گرمی کے موسم کے تین پھلوں کے نام بتائیں۔

### کیا آپ جانتے ہیں؟

- دنیا میں ایسا خطہ بھی ہے جہاں سارا سال برف جمی رہتی ہے۔ اس خطے کا نام ”انٹارکٹیکا“ ہے۔

تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”نکھریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# گرمی

تلفظ سیکھیں




|    |        |      |      |      |       |     |      |      |      |
|----|--------|------|------|------|-------|-----|------|------|------|
| لُ | دو بھر | گکڑی | چھٹی | تڑکے | کھیرے | جسم | غلّہ | زحمت | زحمت |
|----|--------|------|------|------|-------|-----|------|------|------|

گرمی کا ہے زمانہ تم دھوپ میں نہ جانا  
آتا ہے یوں پسینا دو بھر ہوا ہے جینا  
دوپہر کو نہ نکلو لُ لگ نہ جائے تم کو  
باہر جو گھر سے نکلو پانی بہت سا پی لو

گرمی اگر ہوئی بھی پھر لُ نہیں لگے گی  
آئس کریم کھاؤ شربت پیو پلاؤ  
گکڑی بھی آرہی ہے مخلوق کھا رہی ہے  
باغوں میں آم آئے سب نے خوشی سے کھائے  
دیکھو بہت سے لڑکے چھٹی کے روز تڑکے

ٹھہریں اور بتائیں

• لُ سے بچنے کا کیا طریقہ ہے؟



بچوں کو یہ نظم پہلے خود درست تلفظ سے پڑھ کر سنائیں۔ بعد ازاں بچوں سے سنیں اور غلط تلفظ کی اصلاح کریں۔







نہروں پہ جا رہے ہیں جاکر نہا رہے ہیں  
کھیرے اڑا رہے ہیں تریوز کھا رہے ہیں  
تم بھی چلو نہانے مر جائیں گرمی دانے  
پیڑوں پہ سب پرندے بیٹھے ہوئے ہیں چھپ کے  
جو دھوپ گرمیوں کی ہے جسم کو جلاتی  
یہ کام بھی ہے آتی غلہ بھی ہے پکاتی  
دیتی ہے گرچہ زحمت پر ہے خدا کی رحمت  
(عنایت علی خان)

ہم نے سیکھا

- گرمی کے موسم میں دوپہر کے وقت لو لگنے کا خطرہ ہوتا ہے، اس لیے بلا ضرورت گھر سے نہیں نکلنا چاہیے۔
- پانی زیادہ پینا چاہیے۔ اسی طرح موسم کے پھل اور سبزیوں کا استعمال کرنا چاہیے۔
- دھوپ اور گرمی سے اگرچہ ہم تنگ ہوتے ہیں لیکن اسی دھوپ کی وجہ سے پھل اور اناج پکتے ہیں۔

PERFECT24U.COM

مشق

نئے الفاظ



۱۔ دیے ہوئے الفاظ کے معانی سمجھیں۔

| الفاظ | معانی                 | الفاظ | معانی                    |
|-------|-----------------------|-------|--------------------------|
| جینا  | زندگی                 | لو    | گرم ہوا                  |
| دوبھر | مشکل                  | زحمت  | تکلیف                    |
| غلہ   | اناج                  | ترکے  | صبح سویرے                |
| رحمت  | مہربانی، بخشش، عنایات | مخلوق | پیدا کیا گیا، خلقت، دنیا |

”ہم نے سیکھا“ کے عنوان سے بچوں کو نظم کے اہم نکات سمجھائیں۔ اہم الفاظ کے معانی سمجھائیں۔





## آپ نے کیا سمجھا؟



۲۔ کالم ملا کر شعر مکمل کریں۔

- مخلوق کھا رہی ہیں
- جا کر نہا رہے ہیں
- لو لگ نہ جائے تم کو
- بیٹھے ہوئے ہیں چھپ کے
- پانی بہت سا پی لو

- دوپہر کو نہ نکلو
- باہر جو گھر سے نکلو
- گکڑی بھی آرہی ہے
- نہروں پہ جا رہے ہیں
- پیڑوں پہ سب پرندے



۳۔ دیے ہوئے سوالوں کے جواب لکھیں۔

- (الف) گرمی کے موسم میں انسان کو کن مشکلات کا سامنا کرنا پڑتا ہے؟
- (ب) گرمی کے موسم میں کون کون سی سبزیاں اور پھل آتے ہیں؟
- (ج) گرمی کے موسم کے کیا فائدے ہیں؟
- (د) آپ کو گرمی کا موسم کیسا لگتا ہے؟
- (ه) آپ گرمی کے موسم میں کھانے پینے کی کون کون سی چیزیں پسند کرتے ہیں؟

## مل کر کریں بات



۴۔ چاروں موسموں کی خصوصیات پر آپس میں بات چیت کریں۔

سوال نمبر ۲ میں اشعار مکمل کروائیں۔ ہر گرمی ۳ کے سوالات پہلے بچوں سے ڈبائی پوچھیں بعد ازاں کاپی میں لکھوائیں۔  
 ”مل کر کریں بات“ کے تحت بچوں سے محفل گو کروائیں۔ بچوں کو باہمی محفل گو کے آداب بتائیں۔ مثلاً: محفل گو کے لیے درست معلومات حاصل کرنی چاہئیں۔  
 اپنی باری پر بات کرنی چاہیے۔ بات مختصر، موضوع سے متعلق اور مکمل ہو۔ آواز مناسب ہو نہ زیادہ اونچی اور نہ بہت کم کہ سنائی ہی نہ دے۔ دوسروں کی درست بات ماننی چاہیے اور اختلاف رائے کو برداشت کرنا چاہیے۔





## لفظوں کا کھیل



۵۔ ہر لفظ کے سامنے تین لفظ ہیں۔ ان میں جو متضاد ہوں اس پر (✓) کا نشان لگائیں۔

|      |       |      |          |
|------|-------|------|----------|
| رحمت | خدمت  | زحمت | تکلیف    |
| دھوپ | بادل  | سردی | سایہ     |
| خوشی | غم    | مزاح | دکھ      |
| آزاد | غلام  | فوجی | عام آدمی |
| جینا | انسان | مرنا | سونا     |

## قواعد سیکھیں



۶۔ مثال کے مطابق دیے ہوئے جملے زمانے کے مطابق تبدیل کر کے دوبارہ لکھیں۔

بہار میں رنگ برنگے پھول کھلتے ہیں۔

بہار میں رنگ برنگے پھول کھلے تھے۔

بہار میں رنگ برنگے پھول کھلیں گے۔

مثال

فعل ماضی

فعل مستقبل

جویریہ کھانا کھاتی ہے:

فعل ماضی:

علی پڑھتا ہے۔

فعل ماضی:

لڑکے کھیلتے ہیں۔

فعل ماضی:

عارفہ کام کرتی ہے۔

فعل ماضی:

فعل مستقبل:

فعل مستقبل:

فعل مستقبل:

فعل مستقبل:

”قواعد سیکھیں“ کے تحت دیے ہوئے جملوں کے علاوہ دیگر جملے دے کر زمانے کے مطابق تبدیل کرنے کی بیچوں سے مشق کروائیں۔





۷۔ ”بے، پُر، خوش“ سے خالی جگہ پُر کر کے جملے مکمل کریں۔

(الف) اللہ تعالیٰ نے کوئی بھی چیز \_\_\_\_\_ کار پیدا نہیں کی ہے۔ (ب) فہد بہت \_\_\_\_\_ اخلاق طالب علم ہے۔

(ج) \_\_\_\_\_ مزاج انسان کے دوست زیادہ ہوتے ہیں۔ (د) سیتا اپنی خالہ کے گھر جانے کے لیے بہت \_\_\_\_\_ جوش تھی۔

(و) زین خان کے گاؤں کا راستہ بڑا ہی \_\_\_\_\_ خطر ہے۔

۸۔ درج ذیل جملوں کو دُرست کر کے کاپی میں لکھیں۔

○ میں نے خواب دیکھی۔ ○ اس کا اُردو کم زور ہے۔ ○ اس کی ناک چھوٹا ہے۔


○ باغ میں ہر اہر اگھا س ہے۔ ○ میرے سر میں درد ہو رہی ہے۔




۹۔ درج ذیل اشعار لے اور آہنگ کے ساتھ پڑھیں اور عنوان تجویز کریں۔

عجب ٹھنڈی ٹھنڈی ہوا چل رہی ہے      یہ گرمی میں پٹکھے ہمیں جھل رہی ہے  
ہے انسان حیوان کی جان اسی سے      پھلوں اور پھولوں کی سب شان اسی سے  
ہوا ہی نہ ہوتی تو پھر کیا دھرا تھا      ادھر سانس رکتا ادھر دم فنا تھا  
ہمارے لیے اور باغوں میں جا کر      یہ لائی ہے پھولوں کی خوشبو اڑا کر  
سمندر سے آئی تو سوغات لائی      مٹانے کو گرمی کے، برسات لائی

(شفیع الدین نیر)



۱۰۔ ”ماحولیاتی آلودگی“ کے موضوع پر دو دوستوں کے درمیان مکالمہ لکھیں۔



۱۱۔ ایک چارٹ پر دنیا کے گرم اور سرد علاقوں کے نام الگ الگ لکھیں۔

”قواعد لکھیں“ کے تحت دیے ہوئے جملوں کے علاوہ دیگر جملے دے کر زمانے کے مطابق تبدیل کرنے کی بچوں سے مشق کروائیں۔  
”پڑھیں“ کے ذیل میں دیے ہوئے اشعار لے اور آہنگ سے پڑھوائیں۔ ”کچھ نیا لکھیں“ کے تحت مکالمہ لکھنے میں بچوں کی رہنمائی کریں۔ ”آؤ کریں کام“ میں دیے ہوئے کام کا مقصد بچوں کو عالمی تصویر دینا ہے اس سرگرمی میں انٹرنیٹ، گلوب یا نقشے کی مدد سے بچوں کی رہنمائی کریں۔



## باتیں دانائی کی

### حاصلاتِ تعلیم

اس سبق کی تکمیل کے بعد آپ اس قابل ہو جائیں گے کہ:

- عبارت کا مقصد سمجھتے ہوئے درست تلفظ کے ساتھ روانی سے پڑھ سکیں۔
- تذکیر و تانیث (جان دار اور بے جان) کے مطابق افعال کا جملوں میں استعمال کر سکیں۔
- مترادف اور متضاد کے فرق کو سمجھ سکیں۔
- اِسم صفت کی پہچان کر سکیں۔
- کہانی کے اجزا (آغاز، عروج، اختتام اور نتیجہ) کو مد نظر رکھتے ہوئے کہانی تحریر کر سکیں۔
- اپنے اسکول اور محلے کی لائبریری سے اپنی دل چسپی کی کتابیں، رسائل وغیرہ لے کر ان کا مطالعہ کر سکیں۔
- کسی بھی واقعے یا کہانی کو اپنے لفظوں میں بیان کر سکیں۔
- اپنے مسائل گھر/اسکول، محلے وغیرہ میں پیش آنے والے ناپسندیدہ واقعہ/حرکت/اشارہ/ترغیب یا لالچ وغیرہ کے بارے میں والدین اور اساتذہ کو بلا جھجک بتا سکیں۔

### سوچیں اور بتائیں

- آپ کو علم یا دولت میں سے کیا حاصل کرنے کا شوق ہے اور کیوں؟
- کیا کبھی کسی کو مصیبت میں دیکھ کر آپ نے اس کی مدد کی ہے؟

### کیا آپ جانتے ہیں؟

- اس سبق میں موجود حکایات شیخ سعدی رحمۃ اللہ علیہ نے لکھی ہیں۔ شیخ سعدی رحمۃ اللہ علیہ ایران کے شہر شیراز کے رہنے والے تھے۔ اُن کا اصل نام شرف الدین تھا۔ انھوں نے بوستان اور گلستان کے نام سے فارسی زبان میں دو کتابیں لکھی ہیں۔ ان کتابوں کا اردو ترجمہ بھی مل جاتا ہے۔

تدریسی عمل کو مؤثر بنانے کے لیے سبق کے ”حاصلاتِ تعلیم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ظہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# باتیں دانائی کی

تلفظ سیکھیں



خزانچی

جھارت

دھڑ

معدور

گلہ

احسان

دسترخوان

گٹھا

سخی

## ۱۔ محنت



ٹھہریں اور بتائیں

• حاتم طائی نے لکڑہارے سے کیا بات کی تھی؟

حاتم طائی عرب کا سب سے بڑا سخی تھا۔ ایک دن اس نے چالیس اونٹ ذبح کیے اور بہت سارے لوگوں کو کھانے کی دعوت دی۔ کھانا شروع ہونے سے پہلے وہ کسی کام کی غرض سے جنگل میں گیا۔ وہاں اس کی نظر ایک لکڑہارے پر پڑی جو لکڑیوں کا گٹھا باندھ رہا تھا تاکہ اس بیچ کر روزی کمائے۔ حاتم طائی نے اس سے کہا: ”آج بہت سارے لوگ حاتم کے دسترخوان پر جمع ہیں۔ تم بھی جاؤ اور حاتم کے مہمان بنو۔“ لکڑہارے نے کہا: ”جو شخص اپنی محنت سے روٹی کھاتا ہے، وہ حاتم طائی کا احسان نہیں اٹھاتا۔“

## ۲۔ شکر



شیخ سعدی رحمۃ اللہ علیہ کہتے ہیں کہ میں حصولِ علم کے لیے شیراز سے بغداد پیدل جا رہا تھا۔ پیدل چلتے چلتے میرا جوتا گھس کر ٹوٹ گیا۔ میرے لیے اس کو پہننا ممکن نہ رہا۔ میرے پاس نئے جوتے خریدنے کے پیسے بھی نہ تھے۔ ننگے پاؤں چلتے چلتے میرے پاؤں زخمی ہو گئے۔ تھک کر میں ایک جگہ بیٹھ گیا اور دل ہی دل میں اللہ تعالیٰ سے گلہ کرنے لگا کہ اے اللہ تعالیٰ! اگر تو نے مجھے رقم دی ہوتی، تو میں یوں پیدل سفر نہ کرتا، نہ میرا جوتا ٹوٹتا، نہ میرے پاؤں زخمی ہوتے اور نہ مجھے یہ تکلیف برداشت کرنی پڑتی۔ ابھی میں یہی سوچ رہا تھا کہ مجھے ایک معدور شخص دکھائی دیا، جس کے دونوں پاؤں ہی نہیں تھے۔ وہ اپنے دھڑ کی مدد سے زمین پر بیٹھ کر خود کو گھسیٹ رہا تھا۔ میں نے یہ منظر دیکھا تو اللہ تعالیٰ سے معافی مانگی اور اللہ تعالیٰ کا شکر ادا کیا کہ میرے دونوں پاؤں



سلامت ہیں، میں کھڑا بھی ہو سکتا ہوں، چل پھر بھی سکتا ہوں، کام بھی کر سکتا ہوں۔ کیا ہوا، جو میرے پاس رقم نہیں، سواری نہیں یا جوتے نہیں۔ اس خیال کے ساتھ ہی میں نے دوبارہ اپنے سفر کا آغاز کیا۔

### ۳۔ علم و دولت



مصر میں دو بھائی رہتے تھے۔ ایک کو علم حاصل کرنے کا اور دوسرے کو مال و دولت جمع کرنے کا شوق تھا۔ علم کا شوقین عالم بن گیا اور مال کی محبت رکھنے والا شاہی خزانچی بن گیا۔ ایک دن دولت مند بھائی نے اپنے عالم بھائی کو حقارت سے دیکھتے ہوئے کہا: ”ہم تو خزانے کے مالک بن گئے اور تم مفلس ہی رہے۔“ عالم نے جواب دیا: ”بھائی جان! میں تو اس پر اللہ تعالیٰ کا شکر ادا کرتا ہوں کہ اُس نے مجھے پیغمبروں کی میراث (علم) عطا کی ہے، لیکن آپ قارون کی میراث (دولت) پر فخر کر رہے ہیں۔“

#### کٹھنریں اور بتائیں

• بزرگ نے پہلوان کے بارے میں کیا کہا؟



### ۴۔ حقیقی طاقت ور

ایک بزرگ نے ایک پہلوان کو دیکھا جو سخت غصے میں کسی کو برا بھلا کہہ رہا تھا۔ بزرگ نے پوچھا: ”پہلوان کو کیا ہوا؟ لوگوں نے بتایا کہ فلاں شخص نے اُسے ناگوار بات کہ دی ہے۔ بزرگ نے فرمایا: ”یہ کم بخت دو چار من کا وزن تو اٹھا لیتا ہے لیکن ایک چھوٹی سی بات برداشت نہیں کر سکتا۔“

#### ہم نے سیکھا

- محنت کرنے والا انسان کسی کا محتاج نہیں ہوتا۔
- انسان کو ہر حال میں اللہ تعالیٰ کا شکر ادا کرنا چاہیے۔
- علم پیغمبروں کی میراث ہے۔ اس لیے علم کو دولت پر برتری حاصل ہے۔
- حقیقی طاقت ور وہ ہے، جس میں صبر اور برداشت کا مادہ ہو۔

سبق پڑھواتے وقت الفاظ کے درست تلفظ اور عبارت میں روانی کا خصوصی خیال رکھیں۔ بچوں سے حکایات کے اخلاقی سبق پر بات چیت کریں۔ روزمرہ کی مثالوں کے ذریعے سے علم حاصل کرنے کی اہمیت پر روشنی ڈالیں۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ | معانی                           | الفاظ  | معانی                    |
|-------|---------------------------------|--------|--------------------------|
| سخی   | قیاض، اللہ کی راہ میں دینے والا | دھڑ    | جسم کا سر سے نچلا حصہ    |
| گٹھا  | گھاس یا لکڑی کا بوجھ            | سواری  | سوار ہونے کی چیز         |
| حصول  | حاصل ہونا                       | خزائچی | خزانے کی حفاظت کرنے والا |
| معذور | مجبور                           | گلہ    | شکایت                    |
| حقارت | نفرت                            | مُفلس  | نادار، غریب              |

## آپ نے کیا سمجھا؟



۲۔ سبق کے مطابق جواب منتخب کر کے خالی جگہ پر کریں۔

|       |       |
|-------|-------|
| عالم  | سخی   |
| شیراز | دُشِق |
| ہاتھ  | پاؤں  |
| علم   | دولت  |

- (الف) حاتم طائی عرب کا سب سے بڑا \_\_\_\_\_ تھا۔
- (ب) شیخ سعدی رحمۃ اللہ علیہ حصول علم کے لیے \_\_\_\_\_ سے بغداد جا رہے تھے۔
- (ج) شیخ سعدی رحمۃ اللہ علیہ نے اللہ کا شکر ادا کیا کہ دونوں \_\_\_\_\_ سلامت ہیں۔
- (د) پیغمبروں کی میراث \_\_\_\_\_ ہے۔

۳۔ دیے ہوئے سوالوں کے جواب لکھیں۔

- (الف) لکڑہارے نے حاتم طائی کو کیا جواب دیا؟
- (ب) معذور شخص کو دیکھ کر شیخ سعدی رحمۃ اللہ علیہ کو کیا خیال آیا؟
- (ج) بزرگ نے طاقت ور آدمی کو غصے میں دیکھ کر کیا کہا؟
- (د) دولت مند بھائی نے اپنے عالم بھائی کو حقارت کی نگاہ سے کیوں دیکھا؟

”نئے الفاظ“ کے تحت دیے ہوئے الفاظ کا درست تلفظ اور مفہوم بچوں کو بتائیں۔ بعد ازاں ان الفاظ کے جملے بھی بنوائیں۔ سوال نمبر ۳ اور ۴ کی سرگرمی کروانے سے پہلے بچوں سے سبق کے اہم نکات سنیں تاکہ ان سوالات کے جواب تحریر کرنے میں آسانی رہے۔





- ۴۔ اپنے اسکول یا محلے کی لائبریری میں سے حکایات سعدی پر مبنی کوئی کتاب حاصل کریں اور اپنی پسند کی حکایت جماعت میں سنائیں۔
- ۵۔ ایسا واقعہ سنائیں جب آپ کے ساتھ کسی نے کوئی نیکی کی ہو۔ ساتھیوں کو اپنے احساسات سے آگاہ کریں۔

## لفظوں کا کھیل



۶۔ اسم اور صفت الگ الگ کر کے صحیح خانوں میں لکھیں۔

|            |             |            |
|------------|-------------|------------|
| ٹھنڈا پانی | سیدھا راستہ | بڑول جانور |
| سُرخ پھول  | بہادر لڑکا  | نیک لڑکی   |
| اسم        | اسم صفت     |            |
| مثال: پانی | ٹھنڈا       |            |
|            |             |            |
|            |             |            |
|            |             |            |
|            |             |            |
|            |             |            |
|            |             |            |

سوال نمبر ۵ سے متعلق بچوں سے بات چیت کریں اور ہر بچے کو اظہار خیال کا موقع دیں۔

سوال نمبر ۶ کی سرگرمی کے لیے بچوں کو بتائیں کہ ایسا لفظ جو کسی شخص یا چیز کی اچھائی یا برائی کو ظاہر کرے اسم صفت کہلاتا ہے۔ مثلاً اوپر دیے ہوئے جملوں میں ”ٹھنڈا، سُرخ، سیدھا، بہادر، بڑول“ صفت ہیں۔





## قواعد سیکھیں



۸۔ دیے ہوئے الفاظ کو اس طرح جملوں میں استعمال کریں کہ ان کی تذکیر و تانیث واضح ہو جائے۔

مثلاً پانی: دریا کا پانی بہت ٹھنڈا ہے۔ کتاب: اردو کی کتاب بہت دل چسپ ہے۔

|      |       |      |     |      |
|------|-------|------|-----|------|
| سورج | روشنی | درخت | قلم | زمین |
|------|-------|------|-----|------|

۹۔ درج ذیل جملوں میں نمایاں الفاظ کے واحد بنا کر جملے دوبارہ لکھیں۔

عادل نے دریا میں مچھلیاں دیکھیں۔

بچے میدان میں کھیل رہے تھے۔

امتی نے دسترخوان پر پلیٹیں رکھیں۔

پل پر سے ریل گاڑیاں گزر رہی ہیں۔

ان جملوں کو غور سے پڑھیں۔

ناصر کے پاس مال و دولت بہت زیادہ ہے۔

فوزیہ کی قابلیت میں شک و شبہ کی کوئی بات نہیں۔

ابراہیم نادار اور مفلس لوگوں کی مدد کرتا ہے۔

اوپر دیے ہوئے ہر جملے میں نمایاں الفاظ جیسے کہ مال و دولت، شک و شبہ، نادار و مفلس ایک دوسرے کے مترادف ہیں۔ مترادف الفاظ لکھنے میں مختلف ہوتے ہیں لیکن ان کے معنی یکساں ہوتے ہیں۔ انہیں ہم معنی الفاظ بھی کہا جاتا ہے۔

۱۰۔ درج ذیل الفاظ کے مترادف لکھیں اور مترادفات کے جملے بنائیں۔

| جملے | مترادف | الفاظ  |
|------|--------|--------|
|      |        | قوت    |
|      |        | داستان |
|      |        | حکمت   |
|      |        | فہم    |
|      |        | آب     |





۱۱۔ دیا ہوا پیرا گراف درست تلفظ اور روانی کے ساتھ پڑھیں۔

ایک شکار گاہ میں نوشیرواں عادل کے لیے اس کے ملازم کباب بنا رہے تھے۔ ملازم نمک ساتھ لانا بھول گئے تھے۔ نوشیرواں نے ایک ملازم سے کہا کہ قریبی بستی سے نمک لاؤ، لیکن قیمت ادا کیے بغیر نہ لانا تا کہ غلط رسم نہ پڑ جائے اور بستی برباد نہ ہو جائے۔ ملازم نے عرض کی کہ ایک چٹکی بھر نمک لینے سے کیا فرق پڑتا ہے۔ نوشیرواں نے کہا: دنیا میں پہلے ظلم کی بنیاد چھوٹی سی بات پر رکھی جاتی ہے، پھر جو آتا ہے وہ اس میں کچھ نہ کچھ اضافہ کرتا ہے۔ پھر ظلم اتنا بڑھ جاتا ہے کہ بستیاں برباد ہو جاتی ہیں۔

کچھ نیا لکھیں



۱۲۔ دیے ہوئے ابتدائی جملے سے آغاز کرتے ہوئے کہانی لکھیں۔  
ایک دفعہ کا ذکر ہے کہ ایک جھونپڑی میں ایک غریب آدمی رہتا تھا۔

PERFECT24U.COM

آؤ کریں کام



۱۳۔ ”میں اپنے آپ کو غلط قسم کے لوگوں سے کیسے بچاؤں گا۔“ اس موضوع پر اپنے والد صاحب، بڑے بھائی یا سرپرست سے بات چیت کریں۔ اہم باتیں نکات کی صورت میں لکھیں۔ دوسرے دن اپنے اُستاد محترم کے پاس جمع کروائیں۔

- سوال نمبر ۱۲ کی سرگرمی کر دانے سے پہلے بچوں کو بتائیں کہ کسی واقعے کو دل چسپ انداز سے بیان کرنا ”کہانی“ کہلاتا ہے۔ کہانی لکھتے وقت درج ذیل امور کا خاص خیال رکھیں:
- چھوٹے چھوٹے جملے اور آسان الفاظ کا استعمال کریں۔
  - کہانی میں ترتیب، ربط و تسلسل کا خاص خیال رکھیں۔
  - کہانی صیغہ ماضی میں لکھیں۔
  - کہانی کا انجام پُر اثر اور سبق آموز ہو۔
  - کہانی میں اگر کردار آپس میں بات کر رہے ہوں تو مفہوم کے مطابق زمانہ استعمال کریں۔

سوال نمبر ۱۳ کی سرگرمی کے لیے بچوں کو ذہنی فراہم کریں۔ بچوں سے ان کے لکھے ہوئے نکات جمع کریں۔ پھر ان نکات پر بچوں سے تفصیلی بات کر کے ان کو بتائیں کہ کسی اجنبی سے کوئی کھانے کی چیز یا پیسے وغیرہ نہ لیں، ان کے قریب نہ جائیں۔ جسم پر ہاتھ نہ لگانے دیں۔ دوسری حکایت بچوں کو ادا کروائیں۔ بعد میں ہر بچے کی املا چیک کریں۔ غلطیوں کی اصلاح کریں۔



## جائزہ - ۴

سننا/بولنا

۱۔ آپ کو اسکول سے گھر جاتے ہوئے راستے میں ایک کتاب ملی ہے۔ آپ اس کا کیا کریں گے۔

پڑھنا

دی ہوئی عبارت کو درست تلفظ اور روانی سے پڑھیں اور آخر میں دیے ہوئے سوالوں کے زبانی جواب دیں۔

ایک بادشاہ غلام کے ساتھ کشتی میں بیٹھا تھا۔ غلام نے اس سے پہلے نہ کبھی دریا دیکھا تھا اور نہ کشتی کا سفر کیا تھا۔ اُس کے جسم میں کپکپی شروع ہو گئی۔ ڈر کے مارے اس نے رونا دھونا شروع کر دیا۔ اُس کے اس رویے پر بادشاہ کو تکلیف ہوئی۔ اسے چپ کرانے کے لیے کوئی تدبیر سمجھ میں نہیں آرہی تھی۔ اُس کشتی میں ایک دانا آدمی بھی بیٹھا تھا۔ اُس نے بادشاہ سے کہا کہ اگر آپ حکم دیں، تو اُسے چپ کروادوں۔ بادشاہ نے کہا کہ بڑی مہربانی ہوگی۔ اس دانا کے اشارے پر ملازموں نے غلام کو دریا میں پھینک دیا۔ جب وہ چند غوطے کھا چکا، تو اس کے بالوں کو پکڑ کر کشتی کی طرف لے آئے۔ اس نے کشتی کے پچھلے حصے کو مضبوطی سے پکڑ لیا اور پھر کشتی کے ایک کونے میں دَبک کر بیٹھ گیا۔ بادشاہ کو یہ تدبیر بہت پسند آئی۔ دانا سے بادشاہ نے پوچھا کہ اس میں کیا حکمت تھی؟ دانا نے کہا کہ اُس نے کبھی ڈوبنے کی تکلیف نہیں اٹھائی تھی اس لیے وہ کشتی کے آرام سے واقف نہیں تھا۔ آرام کی قدر وہی جان سکتا ہے، جو مصیبت جھیل چکا ہو۔

سوالات

- (الف) غلام کیوں رونے لگا؟ (ب) دانا آدمی نے بادشاہ سے کیا کہا؟  
(ج) دانا آدمی نے غلام کو چپ کرانے کے لیے کیا تدبیر اختیار کی؟ (د) اِس حکایت میں ہمارے لیے کیا سبق ہے؟

قواعد

۳۔ دیے ہوئے الفاظ میں سے متضاد کی جوڑیاں بنائیں اور متعلقہ کالم میں لکھیں۔

|       |      |      |      |       |       |      |      |     |      |
|-------|------|------|------|-------|-------|------|------|-----|------|
| چھوٹا | آزاد | آسان | غریب | ابتدا | انتہا | مشکل | غلام | بڑا | امیر |
| الفاظ |      |      |      |       |       |      |      |     |      |
| متضاد |      |      |      |       |       |      |      |     |      |



۴۔ دیے ہوئے اشارے کے مطابق محاوروں کے معانی کی نشان دہی کریں۔

| معانی                   | محاورے                    |
|-------------------------|---------------------------|
| بہت غصے میں ہونا        | تکلی باندھنا              |
| بہت شور کرنا            | طوطا چشم ہونا             |
| اپنی ہی بات کہے جانا    | پانی پانی ہونا            |
| بہت کم ہونا             | آپے سے باہر ہونا          |
| بہت شرمندہ ہونا         | آسمان سر پر اٹھانا        |
| بے مروت ہونا            | اپنا راگ الا پنا          |
| پلک جھپکائے بغیر دیکھنا | آٹے میں نمک کے برابر ہونا |

لکھنا

۵۔ دیے ہوئے اشاروں کی مدد سے کہانی لکھیں، نیز اس کا کوئی اچھا سا عنوان اور اخلاقی سبق بھی تحریر کریں۔

ایک چیونٹی کا دریا پر پانی پینے جانا

چیونٹی کا دریا میں گر جانا

ایک فاختہ کا چیونٹی کی مدد کرنا

شکاری کا جنگل میں آنا

شکاری کا فاختہ پر نشانہ باندھنا

چیونٹی کا شکاری کے پاؤں پر کاٹنا

فاختہ کی جان

بچ جانا۔

اخلاقی سبق:

سکھائی گئی مہارتوں اور تشویرات کی جانچ کے لیے بچوں سے دیا گیا جائزہ انفرادی طور پر مکمل کروائیں۔ اسی نمونے پر شش ماہی اور سالانہ امتحان کے جائزے مرتب کریں۔  
تحریری کام کروانے کے دوران میں بچوں کو باری باری بلا کر جائزے میں دی گئیں سننے، بولنے اور پڑھنے کی ہر گرمیاں کروائیں۔





# رائے کا احترام

سبق  
۱۹

## حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- ہدایات یا اعلانات سن کر ان پر عمل کر سکیں۔
- کسی بھی کہانی کو اپنے لفظوں میں بیان کر سکیں۔
- عبارت کا مقصد سمجھتے ہوئے درست تلفظ کے ساتھ روانی سے پڑھ سکیں۔
- عددی ترتیب (اٹھارواں، اٹھارویں، انیسواں، انیسویں) کا فرق سمجھ سکیں۔
- گھر اور اسکول میں پیش آنے والے مسائل کا حل اتفاقِ رائے سے تلاش کریں۔
- اپنے مشاہدات اور خیالات کو مربوط، رواں اور موزوں انداز میں لکھ سکیں۔
- سابقہ اور لاحقے کی مدد سے نئے الفاظ بنا سکیں۔

## سوچیں اور بتائیں

- آپ کے دوست اگر آپ کی رائے سے اختلاف کریں، تو آپ کا رد عمل کیا ہوتا ہے؟

## کیا آپ جانتے ہیں؟

- ۱۹۷۳ء کے آئین میں پہلی دفعہ پاکستان کا نام ”اسلامی جمہوریہ پاکستان“ رکھا گیا۔

تدریسی عمل کو مؤثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹھہریں اور بتائیں“ کے سوالات متن پڑھانے کے دوران میں بچوں سے پوچھیں۔





# رائے کا احترام

تلفظ سیکھیں



|       |        |     |         |        |           |         |
|-------|--------|-----|---------|--------|-----------|---------|
| مشورہ | انتخاب | صلح | جمہوریہ | نرویتہ | کثرت رائے | نمائندہ |
|-------|--------|-----|---------|--------|-----------|---------|

”آج ہم نے ایک نئی بات سنی ہے۔۔۔ بڑے مزے کی بات“

عدنان نے گھر میں داخل ہوتے ہی بڑی خوشی سے امی کو بتایا۔

امی نے پوچھا: کون سی نئی بات؟


عدنان کہنے لگا: ہمارے استاد ظفر علی صاحب نے بتایا کہ کل کلاس کے مانیٹر کا الیکشن ہوگا۔ ندیم اور راشد میں مقابلہ ہوگا۔

امی جان: واہ! یہ تو بہت اچھی بات ہے۔

عدنان: لیکن میرے ذہن میں یہ سوال ہے کہ عادل پہلے سے کلاس کا مانیٹر تھا، اُسے ہی رہنے دیتے۔ اگر مانیٹر بدلنا ہی تھا، تو کسی اور کو مقرر کر دیتے۔

الیکشن کی ضرورت آخر کیوں پیش آئی؟

امی جان: بیٹا! ہمارے پیارے نبی حضرت محمد رسول اللہ ﷺ کا فرمان ہے کہ ہر کام باہمی مشورے سے کیا کرو۔ کلاس کے الیکشن کا مقصد بھی یہی ہے کہ مانیٹر کے انتخاب میں سب کی رائے لی جائے۔ اسی طرح کوئی اچھا طالب علم پوری کلاس کا نمائندہ بنے۔



عدنان: امی جان! ہمارے استاد صاحب نے تو کہا تھا کہ آپ ووٹ دیں گے۔

امی جان: بیٹا! استاد صاحب نے درست کہا ہے۔ ووٹ حقیقت میں رائے اور مشورہ ہی تو ہے۔

عدنان: امی جان! میں کس کو ووٹ دوں؟

ٹھہریں اور بتائیں

- الیکشن کیوں کروائے جاتے ہیں؟
- ووٹ حقیقت میں کیا ہے؟

امی: بیٹا! آپ جس کو بھی ووٹ دیں اس میں چند خوبیاں ہونی چاہئیں۔ پہلی بات یہ ہے کہ جس کام کے لیے اس کو ووٹ دیا جاتا ہے وہ اس کا اہل ہو۔ دوسری بات یہ ہے کہ وہ دیانت دار ہو اور لوگوں کے ساتھ ہم دردی رکھتا ہو۔

عدنان: امی! میں تو راشد کو ووٹ دوں گا۔ وہ بہت اچھا لڑکا ہے۔ وہ سچ بولتا ہے۔ کسی کو تنگ نہیں کرتا اور ہر لڑکے کی مدد کرتا ہے۔ جب دولڑکے آپس میں لڑ پڑے تو وہ دونوں میں صلح کر دیتا ہے اور ان کو کہتا ہے کہ ہمیں لڑنا نہیں چاہیے، ہم آپس میں بھائی بھائی ہیں۔

امی جان: شاباش بیٹا! آپ جس کو موزوں سمجھتے ہیں اسی کو ووٹ دیں اور دوسرے طلبہ کو بھی اُس کی اچھائی کی وجہ سے اُسے ووٹ دینے کے لیے

سبق خوانی کے دوران میں درست تلفظ اور ادنیٰ کا خاص خیال رکھیں۔ نئے الفاظ کا درست تلفظ اور مفہوم بتائیں۔





آمادہ کریں لیکن یاد رکھیں کہ ہر معاملے میں ہر شخص کی رائے ایک جیسی نہیں ہوتی۔ آپ کے بہترین دوست بھی بہت سے معاملات میں آپ کی رائے سے اختلاف کر سکتے ہیں۔ ہر شخص کو اپنی رائے رکھنے کا حق ہے۔ اگر کسی کی رائے ہماری رائے سے مختلف ہو، تو ہمیں اس سے جھگڑا نہیں کرنا چاہیے بلکہ اس کی رائے کو تسلیم کرنا چاہیے۔ اصول یہ ہے کہ آپ اپنی رائے دیں لیکن کثرت رائے سے جو فیصلہ ہو، اُسے خوش دلی سے قبول کریں۔ اسی کو ”جمہوری رویہ“ کہتے ہیں۔

عدنان: امی جان! یہ تو بہت اچھی عادت ہے۔



امی جان: جی بیٹا! اس اچھی عادت کو دنیا بھر میں پسند کیا جاتا ہے۔ آپ لوگوں کو بھی یہ اچھی عادت ابھی سے اپنانی چاہیے۔ آپ کے استاد صاحب کلاس کا الیکشن اس لیے کروا رہے ہیں تاکہ آپ لوگ وہ باتیں سیکھ لیں، جو آنے والی زندگی میں آپ کے کام آئیں گی۔

عدنان (معصومیت سے): امی جان! کون سی باتیں؟

امی جان: ہمارے ملک کا پورا نام ’اسلامی جمہوریہ پاکستان‘ ہے۔ ’جمہوریہ‘ اس ملک کو کہتے ہیں جہاں عوام کی اکثریت کے مشورے سے حکومت بنائی جاتی ہے۔ عوام سے ووٹ کی صورت میں رائے لی جاتی ہے۔ ہمارے ملک پاکستان میں بھی اسی طرح ہوتا ہے، جیسے کل آپ کلاس کے مانیٹر کے انتخاب کے لیے ووٹ دے رہے ہیں۔

عدنان: امی جان! اس کا مطلب یہ ہے کہ ووٹ کی بہت اہمیت ہے۔

امی جان: جی بیٹا! ووٹ کا استعمال ہر فرد کو کرنا چاہیے۔ اور ہمیشہ بہترین نمائندے کو ووٹ دینا چاہیے۔

عدنان (پرجوش انداز): میں ان باتوں پر خود بھی عمل کروں گا اور اسکول میں سارے دوستوں کو بھی ان باتوں کی ترغیب دوں گا۔

### ہم نے سیکھا

- نمائندے یا لیڈر کا انتخاب سب کی رائے اور مشورے سے ہونا چاہیے۔
- نمائندگی کے لیے اہل اور دیانت دار فرد کے حق میں اپنی رائے دینی چاہیے۔
- دوسروں کی رائے کا احترام کرنا چاہیے۔
- اکثریت کی رائے کو خوش دلی سے قبول کرنا جمہوری رویہ کہلاتا ہے۔

سبق کے اختتام پر بچوں کو ”ہم نے سیکھا“ کے عنوان سے اہم نکات سمجھائیں۔ بچوں کو ایک دوسرے کی رائے کا احترام کرنے اور اس کے نتیجے میں ہونے والے فیصلوں کو قبول کرنے کی ترغیب دیں۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ | معانی                    | الفاظ  | معانی      |
|-------|--------------------------|--------|------------|
| موزوں | مناسب، ٹھیک، دُرست       | کثرت   | زیادہ ہونا |
| جمہور | آدمیوں کا بڑا گروہ، عوام | الیکشن | انتخاب     |
| رَویہ | طریقہ                    | ووٹ    | رائے       |

## آپ نے کیا سمجھا؟



۲۔ سبق کے مطابق دُرست بیان کے سامنے (✓) کا نشان اور غلط کے سامنے (X) کا نشان لگائیں۔



(الف) اسکول میں کلاس مانیٹر کا الیکشن تھا۔

(ب) عدنان نے کہا: میں راشد کو ووٹ نہیں دوں گا۔

(ج) کثرتِ رائے سے جو فیصلہ ہو، اُسے قبول کرنا ضروری نہیں۔

(د) ہمارے ملک کا پورا نام اسلامی جمہوریہ پاکستان ہے۔

(ه) ووٹ کا استعمال ہر شہری کو نہیں کرنا چاہیے۔

۳۔ دیے ہوئے سوالوں کے جواب لکھیں۔

(الف) مشورے سے کیا مراد ہے؟

(ب) جمہوری رویے سے کیا مراد ہے؟

(ج) جمہوریہ کسے کہتے ہیں؟

(د) ایک نمائندے یا لیڈر میں کیا خوبیاں ہونی چاہئیں؟



## مل کر کریں بات



۴۔ اگر آپ کے دو ہم جماعت کسی بات پر آپس میں ناراض ہو جائیں تو آپ ان میں کیسے صلح کروائیں گے؟

## لفظوں کا کھیل



۵۔ دیے ہوئے الفاظ پر نقطے لگا کر دوبارہ لکھیں اور درست تلفظ سے پڑھیں۔

اعارف      توارس      میداں      خاموسی      احلاف

۶۔ مثال کے مطابق لفظ کے آخری حرف سے نئے الفاظ بناتے ہوئے لفظوں کی زنجیر بنائیں۔

|       |     |  |  |
|-------|-----|--|--|
| انگور | رات |  |  |
| دریا  |     |  |  |
| فرد   |     |  |  |

## قواعد سیکھیں



۷۔ تصویروں کی مدد سے محاورے مکمل کریں۔ نیز ان محاوروں کے جملے بنائیں۔

جملے

محاورات

|  |              |
|--|--------------|
|  | بگولہ ہونا   |
|  | میں دم کرنا  |
|  | گھی میں ہونا |
|  | گننا         |
|  | پھیرنا       |

”مل کر کریں بات“ کے تحت بچوں کو تنازعات حل کرنے کی تربیت دینی ہے۔ ان کے سامنے تنازعات کے مختلف صورتیں رکھیں۔ ان کے حل کے مختلف طریقے بھی بتائیں۔ پھر دی ہوئی صورت حال پر گروہوں میں گفتگو کروائیں۔ سوال نمبر ۵ کی سرگرمی کے لیے بچوں سے الفاظ پر نقطے لگوائیں اور ان کا درست تلفظ پوچھیں۔ سوال نمبر ۶ کی سرگرمی کے لیے دیے ہوئے الفاظ کو تختہ تحریر پر لکھ دیں اور ایک سے دوسرے پڑھوائیں، پھر ان کے آخری حرف سے نئے الفاظ بناتے ہوئے لفظوں کی زنجیر بنوائیں۔





۸۔ دیے ہوئے طریقے سے الفاظ بنائیں۔

مثال:


|        |          |       |     |       |     |      |
|--------|----------|-------|-----|-------|-----|------|
| اٹھارہ | اٹھارویں | بائیس | تیس | چوبیس | بیس | اکیس |
| ↓      | ↓        | ↓     | ↓   | ↓     | ↓   | ↓    |
|        |          |       |     |       |     |      |
|        |          |       |     |       |     |      |

۸۔ ”با“ اور ”لا“ سابقے ہیں۔ ان سے تین تین الفاظ بنائیں۔ جیسے: بادب، لا جواب۔

|       |       |       |       |       |       |       |
|-------|-------|-------|-------|-------|-------|-------|
| با    | با    | با    | یا    | لا    | لا    | لا    |
| _____ | _____ | _____ | _____ | _____ | _____ | _____ |

”دار“ اور ”فروش“ لاحقے ہیں۔ ان سے تین تین الفاظ بنائیں۔ جیسے: جان دار، گل فروش۔

|       |       |       |       |       |       |
|-------|-------|-------|-------|-------|-------|
| دار   | دار   | دار   | فروش  | فروش  | فروش  |
| _____ | _____ | _____ | _____ | _____ | _____ |



۱۰۔ دی ہوئی عبارت درست تلفظ اور روانی سے پڑھیں۔

میجر عزیز بھٹی شہید کا تعلق گجرات سے تھا۔ عزیز بھٹی نے ۱۹۴۸ء میں پاک فوج میں کمیشن حاصل کیا اور فوجی تربیت کے لیے کاکول اکیڈمی چلے گئے۔ انھوں نے ۱۹۵۰ء میں اعلیٰ اعزازات کے ساتھ تربیت مکمل کی۔ ۱۹۵۶ء میں ترقی کرتے کرتے وہ میجر بن گئے۔ ۶ ستمبر ۱۹۶۵ء کو جب بھارت نے پاکستان پر حملہ کیا تو اُس وقت میجر عزیز بھٹی لاہور کے قریب برکی کے علاقے میں ایک کمپنی کی کمان کر رہے تھے۔ ۶ ستمبر سے ۱۲ ستمبر تک میجر عزیز بھٹی کی کمپنی نے تابڑ توڑ حملے کر کے دشمن کو ہرجگہ ناکامی سے دوچار کیا۔ ۱۳ ستمبر کی صبح ۹ بجے وہ دشمن کی فوج پر گولہ باری کر رہے تھے۔ ساتھیوں نے خطرے کا احساس دلایا مگر وطن کی حفاظت کے مقابلے میں وہ جان کی پروا نہیں کرتے تھے۔ اسی دوران میں دشمن کی توپ کا ایک گولہ میجر عزیز بھٹی کے دائیں کندھے پر لگا جس سے وہ موقع پر شہید ہو گئے۔ اُن کی بے مثال جرأت و بہادری کے صلے میں حکومت پاکستان نے انھیں ملک کا سب سے بڑا فوجی اعزاز نشان حیدر دیا۔



## کچھ نیا لکھیں




۱۱۔ اگر آپ ملک کے وزیر اعظم بن جائیں، تو آپ کیا کیا کام کریں گے؟ چند جملوں میں لکھ کر بتائیں۔

## آؤ کریں کام



۱۲۔ ہر تصویر کے نیچے پاکستان کے ساتھ اس کا تعلق لکھیں۔



قومی ترانے کا شاعر



کچھ نیا لکھیں کے تحت سرگرمی کے لیے بچوں کو قیادت کی خوبیاں بتائیں پھر ان کو لکھنے کے لیے کہیں۔ ”آؤ کریں کام“ کے تحت قومی شخصیات، پرندے جانور، پھل اور پرچم وغیرہ دیے گئے۔ اس سرگرمی کا مقصد پاکستان سے متعلق معلومات کو پختہ کرانا ہے۔





# دیانت داری


## حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- اشارات اور تصاویر کی مدد سے کہانی لکھ سکیں۔
- کہانی کے اجزاء (آغاز، عروج، اختتام اور نتیجے) کو مد نظر رکھتے ہوئے کہانی لکھ سکیں۔

دی گئیں تصاویر کو دیکھ کر کہانی لکھیں۔

کہانی یوں بھی شروع ہو سکتی ہے: ایک دفعہ کا ذکر ہے کہ ایک لکڑہادا دریا کے کنارے لکڑیاں کاٹ رہا تھا۔







بچوں کو ان تصویروں پر غور کرنے کے لیے کہیں، ان سے تصویروں پر بات چیت کریں۔ بعد میں ان تصویروں کی مدد سے کہانی لکھوائیں۔





# یہ بات سمجھ میں آئی نہیں

سبق  
۲۱

## حاصلاتِ تعلّم

- اس سبق کی تکمیل کے بعد آپ اس قابل ہو جائیں گے کہ:
- عبارت کا مقصد سمجھتے ہوئے دُرست تلفّظ کے ساتھ روانی سے پڑھ سکیں۔
- مکالمہ لکھ سکیں۔
- سادہ جملوں کو زمانہ ماضی، حال، مستقبل کے لحاظ سے تبدیل کر سکیں۔
- واوین کا دُرست استعمال کر سکیں۔

## سوچیں اور بتائیں

- لطیفہ کسے کہتے ہیں۔
- آپ نے کبھی کوئی مزاحیہ نظم سنی ہے؟

## کیا آپ جانتے ہیں؟

- مزاح کے لفظی معنی ہیں ”ہنسی اور مذاق“۔ ہمیں مزاح کرتے ہوئے حد سے نہیں بڑھنا چاہیے۔



تدریسی عمل کو موثر بنانے کے لیے سبق کے ”حاصلاتِ تعلّم“ دیے جاتے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”نصہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع مل کے مطابق دی جائیں۔





# یہ بات سمجھ میں آئی نہیں

تلفظ سیکھیں



| چچی | خلوا | نالائق | ہیڑا سائل | جھلیل | چندا | ٹنڈ |
|-----|------|--------|-----------|-------|------|-----|
|-----|------|--------|-----------|-------|------|-----|



یہ بات سمجھ میں آئی نہیں  
اچی نے مجھے سمجھائی نہیں  
میں کیسے میٹھی بات کروں  
جب میٹھی ”چچی“ کھائی نہیں  
آپی بھی پکاتی ہیں خلوا  
پھر وہ بھی کیوں خلوائی نہیں؟  
یہ بات سمجھ میں آئی نہیں



نانی کے میاں تو نانا ہیں  
دادی کے میاں بھی دادا ہیں  
جب آپا سے میں نے پوچھا  
باجی کے میاں کیا ”باجا“ ہیں؟  
وہ ہنس ہنس کر یہ کہنے لگیں  
اے بھائی نہیں، اے بھائی نہیں  
یہ بات سمجھ میں آئی نہیں



ٹھہریں اور بتائیں

• بلی کو شیر کی خالہ کیوں کہا جاتا ہے؟



گر بلی شیر کی خالہ ہے  
پھر ہم نے اُسے کیوں پالا ہے؟  
کیا شیر بہت نالائق ہے  
خالہ کو مار نکالا ہے؟  
یا جنگل کے راجا کے یہاں  
کیا ملتی دودھ سلائی نہیں؟  
یہ بات سمجھ میں آئی نہیں



نظم خوانی بچوں سے درست تلفظ، لے اور آہنگ کے ساتھ کروائیں۔ بچوں کو مشکل الفاظ کا درست تلفظ اور مفہوم بتائیں۔







کیوں لمبے بال ہیں بھالو کے؟  
 کیوں اس کی ٹنڈ کرائی نہیں؟  
 کیا وہ بھی گندا بچہ ہے؟  
 یا اس کے ابو، بھائی نہیں؟  
 یہ اس کا ہمیر اسٹائل ہے؟  
 یا جنگل میں کوئی نائی نہیں  
 یہ بات سمجھ میں آئی نہیں



جو تارے جھلک کرتے ہیں  
 کیا اُن کی چچی ستائی نہیں  
 ہوگا کوئی رشتہ سورج سے  
 یہ بات ہمیں بٹھائی نہیں  
 پر چندا کیسا ماموں ہے!  
 جب امی کا وہ بھائی نہیں  
 یہ بات سمجھ میں آئی نہیں



(احمد حاطب صدیقی)

ہم نے سیکھا

- میٹھا کھائے بغیر بھی میٹھی بات کی جاسکتی ہے۔
- بلی جنگل میں نہیں رہتی لیکن پھر بھی شیر کی خالہ کہلاتی ہے۔
- چاند اُئی کا بھائی نہیں لیکن پھر بھی ہم اُسے ماموں کہتے ہیں۔

بچوں کو طنز و مزاح میں فرق بتائیں اور انہیں بتائیں کہ ہمیں کسی کے ساتھ ایسا مذاق نہیں کرنا چاہیے، جس سے اُس کا دل دکھے۔





# مشق

## نئے الفاظ



۱۔ ان الفاظ کے معانی سمجھیں اور جملے بنائیں۔

| الفاظ  | معانی                 | الفاظ       | معانی                 |
|--------|-----------------------|-------------|-----------------------|
| نالائق | کسی قابل نہ ہونا      | ہئیر اسٹائل | بالوں کا انداز        |
| جھیل   | ستاروں کا کم کم چمکنا | رشتہ        | تعلق، جیسے بہن، بھائی |

## آپ نے کیا سمجھا؟



۲۔ نظم کے مطابق مناسب لفظ کی مدد سے مصرعے مکمل کریں۔

(الف) جب میٹھی \_\_\_\_\_ کھائی نہیں باجی کے میاں کیا \_\_\_\_\_ ہیں

(ج) کیا ان کی چچی \_\_\_\_\_ نہیں کیا ملتی دودھ \_\_\_\_\_ نہیں

۳۔ دیے ہوئے سوالوں کے جواب لکھیں۔

(الف) اس نظم میں ماموں کے کہا گیا ہے؟

(ب) اس نظم میں کون کون سے رشتوں کا ذکر ہے؟ نام لکھیں۔

(ج) بھالو کی ٹنڈ نہ کرانے کی کیا وجوہات بیان کی گئی ہیں؟

(د) حلوائی اور نان بائی میں کیا فرق ہے اور یہ کیا کام کرتے ہیں؟

(ه) کسی کے ساتھ مذاق کرتے ہوئے کن باتوں کا خیال رکھنا چاہیے؟

## مل کر کریں بات



۴۔ ہر وہ بات جو دوسروں کو اچھی لگے ”میٹھی بات“ کہلاتی ہے جیسے دل چسپ کہانیاں، لطیفے اور نصیحتیں وغیرہ۔

آپس میں ایک دوسرے کو کوئی لطیفہ یا دل چسپ بات سنائیں۔

”مل کر کریں بات“ کی سرگرمی کروانے کے لیے بچوں کو دائرے میں بٹھائیں۔ بچوں کو میٹھی بات کے بارے میں تفصیل سے سمجھائیں اور

خود بھی کوئی لطیفہ سنائیں۔ بعد میں تمام بچوں سے ان کے پسندیدہ لطائف سنیں۔





## لفظوں کا کھیل



۵۔ ہر لفظ کو اس کے صحیح خانے میں لکھیں۔

|      |      |      |       |      |     |
|------|------|------|-------|------|-----|
| جنگل | سورج | بات  | چاند  | چڑیا | نہر |
| رات  | جلوہ | رستہ | پیالی |      |     |
| مذکر |      |      |       |      |     |
| مؤنث |      |      |       |      |     |

۶۔ دی ہوئی مثال کے مطابق درج ذیل الفاظ کے تین تین رابطہ الفاظ بنائیں۔

|       |      |      |      |
|-------|------|------|------|
| آسمان | تارے | سورج | چاند |
| اسکول |      |      |      |
| باغ   |      |      |      |
| بت    |      |      |      |

## قواعد سیکھیں



دیے ہوئے جملوں کو غور سے پڑھیں۔

نعیم نے کہا: ”میں اسکول جاؤں گا۔“

علینہ نے کہا: ”آج بارش ہونے والی ہے۔“

وسیم نے کہا: ”کل میں ماموں کے گھر جاؤں گا۔“

ان جملوں میں آپ نے ( ” “ ) کے نشانات دیکھے۔ ان نشانات کو واوین کہتے ہیں۔ واوین اُس جگہ استعمال کیے جاتے ہیں، جہاں کسی شخص کی بات کو اس کے اپنے الفاظ میں دہرانے کی ضرورت پیش آئے۔

۷۔ درست جگہ پہ واوین لگائیں۔

علی نے کہا: مجھے انگور پسند ہیں۔

جویریہ نے مس سے پوچھا: ۲۳ مارچ منانے کا مقصد کیا ہے؟

عمارہ نے کہا: میں اب بہت محنت کروں گی۔

جاوید کہنے لگا: تم ہر وقت ایک ہی بات کرتے ہو۔

سرگرمی نمبر ۶ کروانے کے لیے دیے گئے الفاظ کو تختہ تحریر پر لکھ دیں اور ایک سے دوسرے پر دھوا لیں اور پھر بچوں کو الگ الگ ٹھادیں اور بچوں سے کہیں ان الفاظ کو اپنی کاپی میں لکھیں اور ان الفاظ سے مثال کے مطابق تین تین رابطہ الفاظ بنوائیں۔ بچوں کو بتائیں کہ رابطہ الفاظ کا مطلب متعلقہ الفاظ ہیں۔





۸۔ مناسب لفظ لگا کر جملے مکمل کریں۔

(الف) آج موسم خوش گوار

(ب) پچھلے ہفتے بارش ہوئی

(ج) صدیق کل کراچی جائے

(د) کل بچے اسکول میں کھیل رہے

|     |     |      |
|-----|-----|------|
| تھا | ہے  | ہوگا |
| گی  | تھی | ہے   |
| گا  | ہے  | تھا  |
| گے  | ہیں | تھے  |

پڑھیں



۹۔ دیے ہوئے لطیفے پڑھیں اور بتائیں کہ آپ کو کون سا لطیفہ زیادہ پسند آیا؟



ایک آدمی جنگل سے گزر رہا تھا کہ ایک شیر سامنے آ گیا۔

شیر نے کہا: آج میں تمہارا خون پی جاؤں گا۔

آدمی: میرا خون تو ٹھنڈا ہے، پیچھے ایک نوجوان

آ رہا ہے، اُس کا خون گرم ہے، تم

اس کا خون پی لینا۔

شیر: نہیں آج میرا دل کو لڈ ڈرنک پینے کو

چاہ رہا ہے۔

ڈاکٹر: موٹاپے کا ایک ہی علاج ہے کہ تم روزانہ صرف دو ہی

روٹیاں کھایا کرو۔



مریض: ٹھیک ہے، لیکن یہ دو روٹیاں کھانے سے

پہلے کھانی ہیں یا کھانے کے بعد۔

ماں: گڈو میں نے پلیٹ میں کیک رکھا تھا کہاں گیا؟

گڈو: امی! مجھے ڈر تھا کہ کیک کہیں ملی نہ کھا جائے،



اس لیے میں نے کھا لیا۔

کچھ نیا لکھیں



۱۰۔ اگر آپ کو جنگل میں جانے کا موقع ملے، تو آپ کس جانور سے ملنا پسند کریں گے اور اس سے کیا کیا بات کریں گے؟ مکالمے کی شکل میں لکھیں۔

آؤ کریں کام



۱۱۔ اپنی پسند کے کسی جانور کا روپ دھاریں اور جماعت میں اُسی جانور کے بارے میں معلومات دیں۔



## شان دار فیصلے (برائے مطالعہ)

### سوچیں اور بتائیں

- قاضی کسے کہتے ہیں؟
- امیر المومنین کس کا لقب ہوتا ہے؟

ایک دفعہ کا ذکر ہے کہ حضرت عمر رضی اللہ تعالیٰ عنہ نے ایک شخص سے گھوڑا خریدا۔ گھوڑا خریدتے وقت یہ شرط لگائی کہ میں دوڑ میں گھوڑے کا امتحان لوں گا۔ گھوڑا امتحان میں پورا اُترا، تو رکھوں گا۔ انہوں نے امتحان کے لیے گھوڑا ایک سوار کو دیا۔ سوار نے جب گھوڑے کو دوڑایا، تو وہ گر گیا اور چوٹ کھا کر لنگڑا ہو گیا۔ حضرت عمر رضی اللہ تعالیٰ عنہ نے واپس کرنا چاہا، لیکن بیچنے والے نے واپس لینے سے انکار کر دیا۔ اس پر

PERFECT24U.COM



جھگڑا ہو گیا۔ فیصلے کے لیے دونوں ایک عالم کے پاس گئے۔ عالم نے دونوں کی بات سنی۔ پھر حضرت عمر رضی اللہ تعالیٰ عنہ سے پوچھا: ”اے امیر المومنین! جب آپ نے گھوڑا خریدا تھا، تو کیا اس وقت یہ صحیح حالت میں تھا؟“ حضرت عمر رضی اللہ تعالیٰ عنہ نے فرمایا: ”جی ہاں، دُرست حالت میں تھا۔“ عالم نے کہا: ”اگر یہ بات ہے تو گھوڑا آپ کو لینا پڑے گا یا پھر آپ نے گھوڑا جس حالت میں لیا تھا اسی حالت میں لوٹا دیں۔“ یہ فیصلہ

نوٹ: اس سبق کی تیاری میں ”طبقات ابن سعد، جلد ۶“ سے استفادہ کیا گیا ہے۔





امیر المؤمنین کے خلاف تھا، لیکن اس کو سن کر وہ اتنے خوش ہوئے کہ عالم کو کوفے کا قاضی مقرر کر دیا۔ کوفے کے قاضی مقرر ہونے کے بعد انھوں نے فرائض ایسی قابلیت اور دیانت داری سے انجام دیے کہ بعد میں آنے والے حکمرانوں نے بھی ان کو اس عہدے پر قائم رکھا۔ آپ کو معلوم ہے یہ عالم کون تھے؟ جی ہاں، تاریخ اسلام کے مشہور قاضی جن کا نام شریح بن حارث رحمۃ اللہ علیہ تھا۔

یہ اُس زمانے کی بات ہے جب حضرت علی رضی اللہ عنہ مسلمانوں کے خلیفہ تھے۔ ایک دفعہ ان کی زیرہ کہیں گر گئی۔ اُسے ایک یہودی



نے اٹھا لیا۔ حضرت علی رضی اللہ تعالیٰ عنہ کو معلوم ہوا تو انھوں نے اپنی زیرہ یہودی سے مانگی، لیکن یہودی نے دینے سے انکار کر دیا۔ حضرت علی رضی اللہ تعالیٰ عنہ چاہتے، تو وہ زیرہ زبردستی لے سکتے تھے، لیکن جس طرح وہ وقت کے بڑے حکمران تھے، اسی طرح وہ سب سے زیادہ اللہ تعالیٰ سے ڈرنے والے تھے۔ اُن کو یہ بات پسند نہیں تھی کہ کسی پر زبردستی کریں۔ اس لیے انھوں نے قاضی شریح رحمۃ اللہ علیہ کی عدالت میں دعویٰ دائر کروایا۔ قاضی شریح رحمۃ اللہ علیہ نے یہودی کو بلا یا جب وہ عدالت میں حاضر ہوا، تو اُس سے کہا: علی رضی اللہ تعالیٰ عنہ کہتے ہیں کہ یہ زیرہ جو تمہارے پاس ہے، اُن کی ہے۔

یہودی نے کہا: نہیں، یہ میری ہے۔ قاضی شریح رحمۃ اللہ علیہ نے پوچھا: آپ کے پاس کیا ثبوت ہے؟

یہودی نے کہا: زیرہ میرے قبضے میں ہے۔

قاضی شریح رحمۃ اللہ علیہ نے حضرت علی رضی اللہ تعالیٰ عنہ کی طرف دیکھا اور فرمایا: امیر المؤمنین آپ کو اپنی ملکیت ثابت کرنے کے لیے دو گواہ پیش کرنا ہوں گے۔

حضرت علی رضی اللہ تعالیٰ عنہ نے فرمایا: ہاں! میرا غلام قنبر اور میرا بیٹا حسن رضی اللہ تعالیٰ عنہ میرے حق میں گواہی دیں گے۔

قاضی شریح رحمۃ اللہ علیہ نے کہا: غلام کی گواہی آقا کے حق میں اور بیٹے کی گواہی باپ کے حق میں قابل قبول نہیں۔

حضرت علی رضی اللہ تعالیٰ عنہ نے ارشاد فرمایا: ایک جنتی آدمی کی شہادت قبول نہیں..... کیا آپ نے رسول اقدس ﷺ کا یہ فرمان

نہیں سنا: ”حسن اور حسین رضی اللہ تعالیٰ عنہم جنتی نوجوانوں کے سردار ہیں۔“

قاضی شریح رحمۃ اللہ علیہ نے کہا: امیر المؤمنین یہ دُورست ہے، لیکن میں باپ کے حق میں بیٹے کی گواہی کو جائز نہیں سمجھتا۔



حضرت علی رضی اللہ تعالیٰ عنہ نے کہا: میں یہ فیصلہ تسلیم کرتا ہوں اور اپنا دعویٰ واپس لیتا ہوں، یہ زِرّہ اس یہودی کے پاس رہے۔ یہ صورت حال دیکھ کر یہودی نے کہا: قاضی صاحب! سچی بات یہ ہے کہ یہ زِرّہ واقعی حضرت علی رضی اللہ تعالیٰ عنہ کی ہے۔ پھر وہ تعجب سے کہنے لگا: اے خدا! اسلام میں انصاف کا معیار کتنا اونچا ہے، آج امیر المؤمنین اپنے ماتحت قاضی سے فیصلہ کرانے کے لیے پیش ہوا اور قاضی نے سماعت کے بعد فیصلہ امیر المؤمنین کے خلاف میرے حق میں دے دیا۔ میں گواہی دیتا ہوں کہ وہ دین جو اس قسم کے فیصلے کرنے کا حکم دیتا ہے وہ برحق ہے اور میں آج اس سے متاثر ہو کر عدالت کے سامنے سچے دل سے اقرار کرتا ہوں۔ اس کے بعد اُس نے کلمہ پڑھا اور مسلمان ہو گیا۔

پھر اُس نے عدالت میں اپنا بیان جاری رکھتے ہوئے کہا: جناب قاضی صاحب! میں صدقِ دل سے اعتراف کرتا ہوں کہ یہ زِرّہ امیر المؤمنین کی ہے۔ میں ایک رات اس لشکر کے پیچھے پیچھے جا رہا تھا، جو صفین کی طرف جا رہا تھا۔ یہ زِرّہ ان کے خاک کی رنگ کے اونٹ سے گری تھی، جسے میں نے اٹھا لیا تھا۔

حضرت علی رضی اللہ تعالیٰ عنہ نے اس کا یہ بیان سن کر ارشاد فرمایا: چوں کہ اب تو مسلمان ہو گیا ہے لہذا یہ زِرّہ میں نے تجھے بطور تحفہ دی اور اس کے ساتھ ہی یہ عمدہ گھوڑی بھی تجھے بطور تحفہ پیش کرتا ہوں۔

قاضی شریح رحمۃ اللہ علیہ تقریباً ۶۰ برس تک قاضی رہے۔ وہ اللہ تعالیٰ سے ڈرنے والے نچ تھے۔ انصاف کے معاملے میں نہ وہ کسی کی سفارش مانتے تھے اور نہ کسی بڑے آدمی کی پروا کرتے تھے۔

## سمجھیں اور بتائیں

- (الف) حضرت عمر رضی اللہ تعالیٰ عنہ قاضی شریح رحمۃ اللہ علیہ کے پاس کون سا مقدمہ لے کر گئے۔
- (ب) قاضی شریح رحمۃ اللہ علیہ کا اصل نام کیا تھا؟
- (ج) قاضی شریح رحمۃ اللہ علیہ نے حضرت علی رضی اللہ تعالیٰ عنہ کے خلاف فیصلہ دیتے ہوئے کیا کہا؟
- (د) یہودی نے اسلام کیوں قبول کیا؟
- (ه) حضرت علی رضی اللہ تعالیٰ عنہ نے یہودی کے اسلام قبول کرنے پر کیا کہا؟
- (ل) قاضی شریح رحمۃ اللہ علیہ کی زندگی سے ہمیں کیا سبق ملتا ہے؟

بچوں کو لائبریری سے عدل و انصاف سے متعلق کوئی کتاب لے کر پڑھنے کی ترغیب دیں۔





## حاصلاتِ تعلّم

اس سبق کی تکمیل کے بعد آپ اس قابل ہو جائیں گے کہ:

- اُردو میں سنی گئی محفّت گو کا مفہوم سمجھ کر یاد رکھ سکیں۔
- کہانی کو سن کر خاص خاص نکات بیان کر سکیں۔
- عبارت کا مقصد سمجھتے ہوئے درست تلفظ کے ساتھ روانی سے پڑھ سکیں۔
- علامتِ فاعل ”نے“ اور علامتِ مفعول ”کو“ کا صحیح استعمال کر سکیں۔
- عنوان، مشاہدے کا تجزیہ، ترتیب اور پیشکش، اختتامیہ کو استعمال کرتے ہوئے کم از کم ۱۰ تا ۱۵ جملوں پر مشتمل مضمون لکھ سکیں۔

## سوچیں اور بتائیں

- تاریخی عمارت سے کیا مراد ہے؟
- کسی ایک تاریخی عمارت کا نام بتائیں؟

## کیا آپ جانتے ہیں؟

- مقبرہ جہانگیر لاہور میں دریائے راوی کے کنارے شاہدرہ کے ایک باغِ دل کشا میں واقع ہے۔
- پاکستان میں موجود زیادہ تر تاریخی عمارات مغل بادشاہوں نے بنوائی ہیں۔

تدریسی عمل کو موثر بنانے کے لیے سبق کے ”حاصلاتِ تعلّم“ دیے جا رہے ہیں، جو اساتذہ کے لیے معاون ثابت ہوں گے۔ سبق کا متن پڑھانے سے قبل ”سوچیں اور بتائیں“ کے سوالات بچوں سے پوچھیں تاکہ وہ پڑھنے کے لیے ذہنی طور پر تیار ہو سکیں۔ ”ٹھہریں اور بتائیں“ کے سوالات متن پڑھانے کے دوران میں بچوں سے پوچھیں۔ ”کیا آپ جانتے ہیں؟“ میں دی گئی اضافی معلومات بھی بچوں کو موقع محل کے مطابق دی جائیں۔





# تاریخی عمارتیں

تَلَفُّظُ سیکھیں



سیاحت   کابل   گنبد   مَحْرَاب   قلعہ   جھروکا   ہیرنچ ٹرسٹ   نژدین و آرائش

ہمارا ملک پاکستان بہت خوب صورت ہے۔ یہاں کے خوب صورت مقامات، نئی اور پرانی طرز کی عمارتیں بہت مشہور ہیں۔ یہی وجہ ہے کہ دوسرے ملکوں سے سیر و سیاحت کے شوقین لوگ ہمارے ملک میں آتے رہتے ہیں۔ یہ لوگ خوب صورت مقامات کے ساتھ یہاں کے تاریخی مقامات کو بھی بڑے شوق سے دیکھتے ہیں۔ ہم یہاں چند تاریخی عمارات کے بارے میں پڑھیں گے۔

## مسجد مہابت خان



یہ صوبہ خیبر پختونخوا کے دارالحکومت پشاور کی ایک مشہور مسجد ہے جو کابل کے گورنر مہابت خان نے ۱۶۷۰ء میں بنوائی تھی۔ لاہور کی بادشاہی مسجد کی طرز پر بنائی گئی یہ مسجد پاکستان کی چند اہم ترین تاریخی عمارتوں میں سے ایک ہے۔ اس کے صحن کے درمیان میں ایک بڑا حوض اور وضو خانہ تعمیر کیا گیا ہے۔ مسجد کی دیواروں پر انتہائی خوب صورت لکھائی کی گئی ہے۔ اس کی چھت پر سات گنبد بنائے گئے ہیں، جو اس کی خوب صورتی میں اضافہ کرتے ہیں۔

## کوٹ ڈیجی قلعہ

یہ قلعہ صوبہ سندھ میں ضلع خیرپور کے قصبہ کوٹ ڈیجی میں واقع ہے۔ ۱۰۰ فٹ اونچی پہاڑی پر واقع یہ قلعہ سوا دو سو برس قبل سندھ کے حکمران سہراب خان تالپور نے تعمیر کروایا تھا۔ اس قلعے میں نگرانی کے لیے ۵۰ فٹ اونچے تین مینار تعمیر کیے گئے تھے۔ قلعے میں جگہ جگہ توپیں رکھنے کی جگہیں بنائی گئی تھیں۔ شاہی دروازے کے علاوہ قلعے میں داخل ہونے کے تین خفیہ راستے رکھے گئے تھے۔ یہ قلعہ مخصوص طرز تعمیر اور خوب صورتی کی وجہ سے آج بھی سیاحوں کی توجہ کا مرکز ہے۔





## قائد اعظم رینڈیڈنسی زیارت



یہ عمارت صوبہ بلوچستان کے صحت افزا مقام واوی زیارت میں واقع ہے۔ یہ خوب صورت عمارت ۱۸۹۲ء میں تعمیر کی گئی تھی۔ آٹھ کمروں پر مشتمل اس عمارت میں مجموعی طور پر ۲۸ دروازے بنائے گئے ہیں۔ لکڑی سے تعمیر کی گئی یہ عمارت فن تعمیر کا ایک خوب صورت نمونہ ہے۔

۱۹۳۸ء میں قائد اعظم محمد علی جناح رحمۃ اللہ علیہ بیماری کے دنوں میں ڈاکٹروں کے مشورے سے یہاں آئے اور اپنی زندگی کے

### ٹھہریں اور بتائیں

- ۱۰۰ روپے کے کرنسی نوٹ کی پشت پر کس عمارت کی تصویر موجود ہے؟
- کوٹ ڈیجی قلعے میں کتنے مینار تعمیر کیے گئے تھے؟

آخری دو ماہ دس دن اس رہائش گاہ میں قیام کیا۔ قائد کی وفات کے بعد اس عمارت کو قائد اعظم رینڈیڈنسی کا نام دے کر قومی ورثہ قرار دے دیا گیا۔ اس عمارت میں قائد اعظم کے زیر استعمال رہنے والی اشیاء کو نمائش کے لیے رکھا گیا ہے۔ پاکستان کے ۱۰۰ روپے کے کرنسی نوٹ کی پشت پر اس عمارت کی تصویر موجود ہے۔

## شاہی قلعہ لاہور



صوبہ پنجاب کے دارالحکومت لاہور میں واقع یہ قلعہ پاکستان کا سب سے مشہور تاریخی قلعہ ہے۔ اسے آج سے ساڑھے چار سو سال پہلے اکبر بادشاہ نے تعمیر کرایا تھا۔ اس کی چار دیواری چوڑی، بلند اور مضبوط ہے۔ دیوان عام، دیوان خاص، جھروکا اور شیش محل اس قلعے کی قابل ذکر عمارتیں ہیں۔

اس قلعے کی سب سے پرانی عمارت دیوان عام ہے۔ چالیس ستونوں پر کھڑی یہ عمارت ہر وقت شاہی اُمرا سے بھری رہتی۔ اس

دیوان کی ایک خاص بات یہ تھی کہ اس کے اندر سنگ مرمر سے ایک جھروکا تعمیر کیا گیا تھا۔ یہاں سے بادشاہ عوام کو اپنا دیدار کرواتے۔ شاہی دور کی بہت سے چیزوں کو اس قلعے کے اندر ایک عجائب گھر میں رکھا گیا ہے۔ شاہی قلعے کے سامنے مشہور تاریخی عمارت بادشاہی مسجد اور مزار اقبال رحمۃ اللہ علیہ ہے۔



## قلعہ بلت



گلگت بلتستان کی خوب صورت وادی ہنزہ میں واقع یہ قلعہ سات سو سال پہلے تعمیر کیا گیا تھا۔ اس قلعے کے ۶۲ دروازے ہیں۔ ۱۹۳۵ء تک یہ قلعہ ہنزہ کے حکمرانوں کے زیر استعمال رہا۔ ۱۹۹۰ء میں ہنزہ کے آخری حکمران کے بیٹے نے اس قلعے کو بلت ہیرٹج ٹرسٹ کے حوالے کر دیا۔

اس قلعے کے چند نمایاں پہلو یہ ہیں۔ قلعے کی چھت پر پرانے زمانے کی توپ اب بھی دکھائی دیتی ہے۔ اس قلعے میں پرانے زمانے کی ایک بندوق بھی موجود ہے۔ کہا جاتا ہے کہ یہ بندوق اٹھارویں صدی میں ایک روسی جاسوس نے اُس وقت کے حکمران کو تحفے میں دی تھی۔ اس قلعے میں ایک ایسا کمرہ بھی ہے جہاں سے پوری وادی ہنزہ کا دل کش منظر دیکھا جاسکتا ہے۔

## قلعہ باغ سر

یہ قلعہ آزاد کشمیر کے ضلع بھمبر کے ایک خوب صورت اور تاریخی مقام باغ سر میں واقع ہے۔ اس کی تعمیر مغلیہ دور میں ہوئی۔ تاریخ روایت ہے کہ ۱۶۲۷ء میں مغل شہنشاہ جہانگیر کشمیر کے دورے پر آیا تھا۔ قلعہ باغ سر پہنچ کر وہ بیمار ہوا اور یہیں اس نے وفات پائی۔ اُس کی لاش کو یہاں سے لے جا کر لاہور میں دفن کیا گیا۔ مغلوں کے بعد دیگر بادشاہ بھی قلعہ باغ سر میں رہے۔ قلعے کے دامن میں واقع باغ سر جھیل اس جگہ کی خوب صورتی میں اضافہ کرتی ہے۔



## ہم نے سیکھا



- مسجد مہابت خان ساڑھے تین سو سال پرانی ہے۔
- کوٹ ڈیجی قلعہ آج سے سوا دو سو برس قبل سندھ کے حکمران سہراب خان تالپور نے تعمیر کروایا تھا۔
- شاہی قلعہ آج سے ساڑھے چار سو سال پہلے اکبر بادشاہ نے تعمیر کروایا تھا۔
- قائد اعظم ریزیڈنسی کی عمارت ۱۸۹۲ء میں بنی، تاہم ۱۹۳۸ء میں قائم کے قیام سے اس عمارت کو اہمیت ملی۔
- سات سو برس پرانا قلعہ بلت وادی ہنزہ میں واقع ہے۔
- مغل بادشاہ جہانگیر کی وفات قلعہ باغ سر میں ہوئی تھی۔



# مشق

## معنی الفاظ



۱۔ ان الفاظ کے معانی سمجھیں اور جملے بنائیں۔

| الفاظ | معانی                                  | الفاظ         | معانی  |
|-------|--|---------------|--|
| سیاحت | سیر، مختلف علاقوں کا سفر               | تزئین و آرائش | سجاوٹ، زیب و زینت                                |
| طرز   | طریقہ، انداز                           | توسیع         | اضافہ کرنا، بڑھانا                               |
| محراب | مسجد میں امام صاحب کے کھڑے ہونے کی جگہ | چاردیواری     | حفاظتی دیوار                                     |
| ورثہ  | میراث                                  | سنگ مرمر      | مرمر کا پتھر جس کا رنگ سفید اور چمک دار ہوتا ہے۔ |

## آپ نے کیا سمجھا؟



۲۔ سبق کے مطابق درست بیان کے سامنے (✓) کا نشان اور غلط کے سامنے (X) کا نشان لگائیں۔

(الف) قائد اعظم رحمۃ اللہ علیہ ریڈیو سی صوبہ بلوچستان کے دارالحکومت کوئٹہ میں واقع ہے۔

(ب) کوٹ ڈی بجی قلعہ صوبہ سندھ کے ضلع خیرپور میں واقع ہے۔

(ج) شاہی قلعے کی سب سے پرانی عمارت دیوان خاص ہے۔

(د) قلعہ بہت کی چھت پر ایک پرانی توپ رکھی ہوئی ہے۔

(ه) قلعہ باغ سر آزاد کشمیر کے ضلع باغ میں واقع ہے۔

۳۔ دیے ہوئے سوالوں کے جواب لکھیں۔

(الف) شاہی قلعے کو کس بادشاہ نے کب تعمیر کروایا تھا؟

(ب) قائد اعظم رحمۃ اللہ علیہ نے اپنی زندگی کے آخری ایام کس جگہ گزارے تھے؟

(ج) وادی ہنزہ کا نظارہ کس قلعے سے کیا جاسکتا ہے؟

(د) مسجد مہابت خان کی تین خصوصیات لکھیں۔

(ه) کوٹ ڈی بجی قلعہ کس نے تعمیر کروایا تھا؟

(و) آپ کون سی تاریخی عمارت کی سیر کرنا پسند کریں گے اور کیوں؟

سوال نمبر ۱ میں دیے ہوئے الفاظ معانی پتوں کو یاد کروائیں اور ان الفاظ کو جملوں میں بھی استعمال کروائیں تاکہ ان لفظوں کے معانی مزید واضح ہو جائیں۔


”آپ نے کیا سمجھا“ میں دیے گئے سوالوں کے جواب پتوں سے پہلے زبانی پوچھیں پھر تحریر کروائیں۔





## مل کر کریں بات

۴۔ دی ہوئی تصویر پر غور کریں اور اس سے متعلق بات چیت کریں۔



اشارے

یادگار

کس جگہ ہے؟

کیسا دکھائی دیتا ہے؟

۲۳ مارچ

## لفظوں کا کھیل

۵۔ دیے ہوئے اشاروں کی مدد سے مُعَمِّے میں سے الفاظ تلاش کریں۔

آزاد کشمیر کا ایک ضلع

شاہی قلعہ لاہور کی قابل ذکر عمارت

بلوچستان کا ایک شہر

وادی ہنزہ کا ایک قلعہ

ضلع خیرپور کا ایک قصبہ

خیبر پختونخوا کا دارالحکومت

|   |    |   |    |   |   |
|---|----|---|----|---|---|
| پ | ق  | ک | بھ | ن | گ |
| ش | ت  | و | م  | ب | ا |
| ا | جھ | ٹ | ب  | و | ز |
| و | ر  | ڈ | ر  | ب | ی |
| ر | و  | ی | ی  | ل | ا |
| ط | ک  | ج | و  | ت | ر |
| ع | ا  | ی | ا  | ت | ت |

سوال نمبر ۴ بچوں کو مینار پاکستان کے بارے میں بتائیں اور پھر بچوں کو گردہوں میں تقسیم کر کے تہا دل خیال کروائیں۔

۱۴۸

NOT FOR SALE





۶۔ ’نے’ اور ’کو’ کا درست استعمال کر کے پیرا گراف مکمل کریں۔

آج علی \_\_\_\_\_ صبح سویرے فجر کی اذان دی۔ نماز پڑھنے کے بعد اس \_\_\_\_\_ دادا جان \_\_\_\_\_ ناشتا

کروایا۔ اسکول جانے سے پہلے اس \_\_\_\_\_ پودوں \_\_\_\_\_ پانی دیا۔ اسکول جا کر اس \_\_\_\_\_ سب \_\_\_\_\_ سلام کیا۔

۷۔ ان محاورات کی مدد سے جملے مکمل کریں۔

سر آنکھوں پر بٹھانا

کام تمام کرنا

نقش قدم پر چلنا

ٹس سے مس نہ ہونا

✿ بار بار نصیحت کرنے پر بھی وہ \_\_\_\_\_ نہ ہوا۔

✿ خالد نے ایک ہی وار میں دشمن کا \_\_\_\_\_ کر دیا۔

✿ اچھے لوگ اپنے محسنوں کو \_\_\_\_\_ ہیں۔

✿ ہمیں نیک لوگوں کے \_\_\_\_\_ چاہیے۔

سوال نمبر ۶ کی سرگرمی کروانے کے بعد بچوں سے علامت قائل ’نے’ اور علامت مفعول ’کو’ کے استعمال پر مبنی دو دو جملے زبانی بنوائیں۔







۷۔ دی ہوئی عبارت دُرست تلفظ اور روانی سے پڑھیں۔


پاکستان کی قومی زبان اُردو ہے۔ یہ زبان پاکستانی قوم کی پہچان ہے۔ تعلیمی اداروں میں ابتدائی جماعتوں سے لے کر اعلیٰ درجوں تک اُردو کو ایک لازمی مضمون کی حیثیت سے شامل کیا گیا ہے۔ پاکستان میں اخبارات و رسائل سب سے زیادہ اُردو زبان میں شائع ہوتے ہیں۔ اس کے علاوہ ریڈیو، ٹیلی ویژن کی نشریات اور رابطے کا سب سے بڑا ذریعہ بھی اُردو ہے۔ اُردو زبان صرف پاکستان کی قومی زبان ہی نہیں، بل کہ دنیا کی جدید ترستی یافتہ زبانوں میں سے ایک ہے۔ دنیا کے مختلف علاقوں میں اس زبان کے جاننے والے افراد ملتے ہیں۔ عرب ملکوں اور بعض مغربی ممالک میں اُردو کے اخبارات شائع ہوتے ہیں۔ دنیا کے کئی بڑے تعلیمی اداروں میں اُردو زبان سکھانے کا انتظام موجود ہے۔ اُردو زبان پر عبور حاصل کرنا وقت کی ضرورت ہے۔ ہمیں اُردو پڑھنے، لکھنے اور بولنے پر فخر کرنا چاہیے۔

## کچھ نیا لکھیں



۸۔ اپنے علاقے/صوبے کی کسی اہم عمارت کے بارے میں دو سے تین پیرا گراف لکھیں۔

اشارے:



## آؤ کریں کام



۹۔ مختلف تاریخی عمارات کی تصاویر جمع کر کے اپنی کاپی میں لگائیں۔

سوال نمبر ۷ میں دیا ہوا پیرا گراف بچوں سے دُرست تلفظ اور روانی سے پڑھوائیں۔

سوال نمبر ۸ کی سرگرمی کے لیے بچوں سے پہلے زبانی بات چیت کریں، بعد ازاں تحریری کام کروائیں۔





## جائزہ - ۵

### سننا/بولنا

۱۔ دیے ہوئے اشاروں کی مدد سے کہانی سنائیں، نیز اس کا کوئی اچھا سا عنوان اور اخلاقی سبق بھی بتائیں۔

ایک لالچی آدمی کے پاس عجیب و غریب مرغی کا ہونا \_\_\_\_\_  
 مرغی کا روزانہ سونے کا انڈا دینا \_\_\_\_\_  
 لالچی بیوی کا اس کو مرغی ذبح کرنے کا مشورہ دینا \_\_\_\_\_ ایک ہی دن میں مال دار بننے کے لیے مرغی کا ذبح کرنا  
 مرغی کے پیٹ سے ایک ہی انڈے کا نکلنا \_\_\_\_\_  
 میاں بیوی کا چھٹنا \_\_\_\_\_  
 اخلاقی سبق: \_\_\_\_\_

PERFECT24U.COM

### پڑھنا

۲۔ دی ہوئی عبارت کو درست تلفظ اور روانی سے پڑھیں۔

قدرتی آفات کی مختلف قسمیں ہیں، مثلاً زلزلہ، برفانی طوفان، تیز رفتار آندھی، وبائی بیماری اور قحط وغیرہ۔ جب کہیں کوئی قدرتی آفت آتی ہے تو وہاں کے لوگوں کی مدد کے لیے سب دوڑ پڑتے ہیں۔ حکومت کے سب ادارے لوگوں کی جان و مال بچانے اور مصیبت زدہ لوگوں کو ہر طرح کی مدد پہنچانے میں مصروف ہو جاتے ہیں۔ سماجی تنظیمیں امدادی سامان بھیجتی ہیں۔ ڈاکٹروں کی ٹیمیں اور مصیبت زدہ لوگوں کی مدد کرنے والے رضا کار بھی میدان میں آ جاتے ہیں۔ مصیبت آ جانے کی صورت میں اللہ تعالیٰ پر بھروسہ کر کے ہمیں خود اپنی جان بھی بچانی چاہیے اور دوسروں کی مدد بھی کرنی چاہیے۔ اس لیے ہمیں ابتدائی طبی امداد کے طریقے سیکھنے چاہئیں۔

۳۔ خط کشیدہ الفاظ کے متضاد لکھ کر جملے مکمل کریں۔

- جیلہ آج نہیں تو \_\_\_\_\_ ضرور کامیاب ہو جائے گی۔
- مسجد میں امیر اور \_\_\_\_\_ سب اکٹھے تھے۔
- یہ بات ہر خاص و \_\_\_\_\_ نے مان لی۔
- اللہ ہمارا خالق اور ہم اس کی \_\_\_\_\_ ہیں۔



۳۔ ان الفاظ کے مترادف لکھیں۔

|        |     |       |     |       |
|--------|-----|-------|-----|-------|
| لفظ    | لطف | شناخت | شجر | چہ چا |
| مترادف |     |       |     |       |

۵۔ دیے ہوئے سابقوں اور لاحقوں کو استعمال کرتے ہوئے الفاظ بنائیں۔


| لاحق | سابق |
|------|------|
| آميز | کم   |
| ترين | بد   |
| گار  | گل   |

لکھنا

۶۔ ہیڈ ماسٹر/ ہیڈ مسٹریس کے نام جرمانے کی معافی کے لیے درخواست لکھیں۔

۷۔ دیے ہوئے اشارات کی مدد سے بانی پاکستان قائد اعظم محمد علی جناح رحمۃ اللہ علیہ پر ایک مضمون لکھیں۔

اشارات



سکھائی گئی مہارتوں اور تصورات کی جانچ کے لیے بچوں سے دیا گیا جائزہ انفرادی طور پر مکمل کروائیں۔ اسی نمونے پر مشل ای اور سالانہ امتحان کے جائزے مرتب کریں۔  
تحریری کام کروانے کے دوران میں بچوں کو باری باری بلا کر جائزے میں دی گئیں صفحہ بولنے اور پڑھنے کی سرگرمیاں کروائیں۔





مومن تو آپس میں بھائی بھائی ہیں۔

پس تو اپنے دو بھائیوں میں صلح کرادیا کرو

اور اللہ سے ڈرتے رہو تا کہ تم پر رحم کیا

جائے۔ (سورۃ الحجرات: ۱۰)

رِزقِ حلال کمانے والا اللہ تعالیٰ

کا دوست ہے۔